

**THE BOOK WAS  
DRENCHED**

UNIVERSAL  
LIBRARY

**OU\_202227**

UNIVERSAL  
LIBRARY



OSMANIA UNIVERSITY LIBRARY

Call No. <sup>K 816</sup> S 53 Ma - Accession No. <sup>K 4699</sup>

Author గంకం గంగాధరయ్య.

Title న్యాయశాస్త్రము సంపుట 195.

This book should be returned on or before the date  
last marked below.

---





# ನಳಚರಿತ್ರೆಯ ಸಂಗ್ರಹ

ಸಂಪಾಕದರು :

ಎಚ್.ಎಂ. ಶಂಕರನಾರಾಯಣರಾವ್, ಎಂ.ಎ.,  
ಕನ್ನಡ ಪ್ರಧಾನಧ್ಯಾಪಕರು,  
ಶಾರದಾವಿಲಾಸ ಕಾಲೇಜು, ಮೈಸೂರು.

ಶಾರದಾ ಮಂದಿರ  
೫೭೮, ಕೃಷ್ಣ ರಾಜವನಂ  
ಮೈಸೂರು

ಈ ನೂಲೆಯ ಸಂಪಾದಕರು ಮತ್ತು ಪ್ರಕಾಶಕರು :

H. M. SHANKARNARAYAN RAO, M. A.

Head of the Department of Kannada

Sarada Vilas College, Mysore

ಮೊದಲ ಮುದ್ರಣ ೧೯೪೮  
ತಿದ್ದಿದ ಎರಡನೆಯ ಮುದ್ರಣ ೧೯೫೫

ಬೆಲೆ:

ಸಾಧಾರಣ ಪ್ರತಿ	೧	೨	೦
ಬಿಳಿಯ ಕಾಗದದ ಪ್ರತಿ	೨	೦	೦
ಕ್ಯಾಲಿಕೊ ಪ್ರತಿ	೨	೮	೦

ಎಲ್ಲಾ ಹಕ್ಕುಗಳೂ ಸಂಪಾದಕರವು

ಮುದ್ರಕರು:

ಪಿ ಆರ್. ಸೀತಾರಾಮ್, ಬಿ.ಎಸ್.ಸಿ., ಎಲ್.ಎಂ.ಎಂ ಎಸ್.,  
ಶ್ರೀ ಸೀತಾರಾಮ್‌ನ ಪ್ರೆಸ್, ಮೈಸೂರು.

## ಅರ್ಪಣೆ

---

ಕನ್ನಡ ಇಂಗ್ಲಿಷ್ ಭಾಷೆಗಳಲ್ಲಿ  
ನನ್ನ ವಿದ್ಯಾಗುರುಗಳಾಗಿದ್ದ  
ಆಚಾರ್ಯ ಶ್ರೀ ಬಿ. ಎಂ. ಶ್ರೀಕಂಠಯ್ಯನವರ  
ಚರಣ ತಳದಲ್ಲಿ  
ಈ ಸಂಗ್ರಹವನ್ನು  
ಭಕ್ತಿಯಿಂದ ಸಮರ್ಪಿಸಲಾಗಿದೆ



## ಮೊದಲ ಮಾತು

ಐದು ವರ್ಷಗಳ ಹಿಂದೆ ಈ ಸಂಗ್ರಹ ಮೈಸೂರು ಸಂಸ್ಥಾನದ ವಯಸ್ಕರ ಶಿಕ್ಷಣ ಸಮಿತಿಯವರ ಕೃಪೆಯಿಂದ ಪ್ರಕಟವಾಯಿತು. ನನ್ನನ್ನು ಈ ಕೆಲಸಕ್ಕೆ ಬಿನ್ನು ತಟ್ಟಿ ಪ್ರೋತ್ಸಾಹಿಸಿದವರು ಶ್ರೀ ಎಸ್. ವಿ. ತ್ರಿನಿವಾಸರಾಯರು. ಈಗ ಅವರು ದೂರ ದೇಶದಲ್ಲಿ ದೊಡ್ಡ ಅಧಿಕಾರದಲ್ಲಿದ್ದಾರೆ. ನನ್ನಲ್ಲಿ ವಾತ್ಸಲ್ಯವನ್ನು ತೋರಿಸಿದ ಆ ಮಹನೀಯರನ್ನು ಈ ಸಂದರ್ಭದಲ್ಲಿ ವಿಶೇಷ ಕೃತಜ್ಞತೆಯಿಂದ ಇಲ್ಲಿ ನೆನೆಯುತ್ತೇನೆ.

ಈಗ ಈ ಗ್ರಂಥವನ್ನು ನಾನೇ ಸ್ವಂತವಾಗಿ ಮುದ್ರಿಸುತ್ತೇನೆ. ಪೀಠಿಕೆ ಟಿಪ್ಪಣಿಗಳಲ್ಲಿ ಅಲ್ಲಲ್ಲಿ ಬದಲಾವಣೆಗಳು ಕಂಡುಬಂದರೂ, ಹೆಚ್ಚು ವಿಷಯಗಳನ್ನು ಕ್ರೋಢೀಕರಿಸಿ ಇವುಗಳನ್ನು ವಿಸ್ತರಿಸಬೇಕೆಂಬ ನನ್ನ ಬಯಕೆ ಕಾರಣಾಂತರಗಳಿಂದ ಕೈಗೂಡಲಿಲ್ಲ. ಆದ್ದರಿಂದ ಇಷ್ಟರಿಂದಲೇ ತೃಪ್ತಿಪಟ್ಟು ಕೊಳ್ಳಬೇಕಾಗಿದೆ. ಈ ಮುದ್ರಣದಲ್ಲಿ ಸಮಯೋಚಿತವಾಗಿ ಶಕಟರೇಫವನ್ನು ಬಳಸಿದೆ.

ಈ ಗ್ರಂಥದ ಪ್ರಕಟನೆ ತುಂಬಾ ತಡವಾಯಿತು. ಅಚ್ಚಿನ ಮನೆಯಲ್ಲಿ ಇದನ್ನು ಬಹು ದಿನಗಳ ಕಾಲ ಸೆರೆಯಿಟ್ಟು ತಪ್ಪು ನನ್ನದು. ಈ ತಪ್ಪನ್ನು ಒಪ್ಪನ್ನಾಗಿಸಿ ನಾನು ಕೊಟ್ಟು ತೊಂದರೆಗಳನ್ನು ತಾಳ್ಮೆಯಿಂದ ಸಹಿಸಿಕೊಂಡು ಗ್ರಂಥವನ್ನು ಚೆನ್ನಾಗಿ ಮುದ್ರಿಸಿಕೊಟ್ಟು ಗೆಳೆಯರಾದ ಶ್ರೀ ಪಿ. ಆರ್. ಸೀತಾರಾಂ ಅವರಿಗೆ ನನ್ನ ಅನಂತ ವಂದನೆಗಳು.

ಮುನ್ಸೂಚನೆ ಸಂಪತ್ತರದ ಚೈತ್ರ ಶುದ್ಧ, }  
ಪ್ರತಿಪತ್ ಶುಕ್ರವಾರ ೨೫-೩-೫೫. } ಎಚ್. ಎಂ. ಶಂಕರನಾರಾಯಣರಾವ್

## ವಿಷಯ ಸೂಚಿಕೆ

	ಪುಟ
ಅರ್ಪಣೆ	iii
ಮೊದಲಮಾತು	v
ಪೀಠಿಕೆ	vii
ನಳಚರಿತ್ರೆಯ ಸಂಗ್ರಹ	
೧. ಮಂಗಳಾಚರಣೆ	೫
೨. ದಮಯಂತಿ ನಳನಲಿ ಚಿತ್ತವಿಟ್ಟಳು	೭
೩. ಅರಸನ ಕೊರಳಿಗಿಟ್ಟಳು ಪುಷ್ಪ ಮಾಲಿಕೆಯ	೨೦
೪. ಅರಸ ಸೋತನು ವಿಧಿಯ ಘಟನೆಯಲಿ	೩೫
೫. ದಮಯಂತಿ ಹೊಕ್ಕಳು ಚೈದ್ಯನಗರಿಯನು	೪೭
೬. ನಿಲಿಸಿದನರಸ ಬಾಹುಕನ	೫೫
೭. ಭೀಮನೃಪ ಕರಸಿದ ತನ್ನ ನಿಜಸುತೆಯ	೬೨
೮. ದಮಯಂತಿಯನು ಕೂಡಿದನು ನಳನೃಪತಿ	೬೯
೯. ನಳನೃಪತಿ ಧರೆಯನಾಳಿದ ಮರಳಿ	೮೩
ಟಿಪ್ಪಣಿಗಳು	೯೩

## ಪೀಠಿಕೆ

### ೧. ಕವಿ ಚರಿತ್ರೆ

‘ನಳಚರಿತ್ರೆ’ ಎಂಬ ಭಾಮಿನೀ ಷಟ್ಪದಿಯ ಕಾವ್ಯವನ್ನು ರಚಿಸಿದ ಕವಿ ಕನಕದಾಸರು. ಮೋಹನ ತರಂಗಿಣಿ, ರಾಮಧಾನ್ಯ ಚರಿತ್ರೆ, ಹರಿಭಕ್ತಿಸಾರ ಇವು ಕನಕದಾಸರು ರಚಿಸಿರುವ ಇತರ ಗ್ರಂಥಗಳು. ಈ ಗ್ರಂಥಗಳನ್ನಲ್ಲದೆ ಇವರು ಇನ್ನೂ ಕೆಲವು ಹಾಡುಗಳನ್ನೂ ಬರೆದಿರುತ್ತಾರೆ. ಕಾಗಿನೆಲೆ ಆದಿ ಕೇಶವನ ಅಂಕಿತದಲ್ಲಿರುವ ನೃಸಿಂಹಸ್ತವವೆಂಬ ಚಿಕ್ಕದೊಂದು ಸಾಂಗತ್ಯ ಗ್ರಂಥ ಕನಕದಾಸರದೇ ಎಂದು ವಿದ್ವಾಂಸರು ಅಭಿಪ್ರಾಯಪಡುತ್ತಾರೆ.

ನಳಚರಿತ್ರೆಯನ್ನು ಕನಕದಾಸನೇ ಬರೆದಿರುವುದಕ್ಕೆ ಗ್ರಂಥದಲ್ಲಿ ಯಾವ ಆಧಾರವೂ ದೊರಕುವುದಿಲ್ಲ. ಆದರೆ ಕವಿಯ ಇತರ ಗ್ರಂಥಗಳಲ್ಲಿಕಂಡು ಬರುವಂತೆ ಇಲ್ಲಿಯೂ ಜಿನ್ನಿಗರಾಯನ ಅಂಕಿತಬರುವುದರಿಂದಲೂ ನುಡಿ ಗಟ್ಟು, ವರ್ಣನೆ, ಶೈಲಿ ಇವೇ ಮೊದಲಾದ ವಿಷಯಗಳಲ್ಲಿ ಈ ಕಾವ್ಯ ಕವಿಯ ಇತರ ಕಾವ್ಯಗಳೊಡನೆ ಸರಿತೂಗುವುದರಿಂದಲೂ ಮತ್ತು ನಳಚರಿತ್ರೆಯನ್ನು ಕನಕದಾಸರೇ ಬರೆದರೆಂಬ ನಂಬಿಕೆ ಜನರಲ್ಲಿ ಬಹಳ ಕಾಲದಿಂದ ಇರುವುದರಿಂದಲೂ ಈ ಕಾವ್ಯವನ್ನು ಕನಕದಾಸರೇ ಬರೆದನೆಂದಿಟ್ಟುಕೊಳ್ಳಬಹುದು.

ಕನಕದಾಸನ ಕಾವ್ಯಗಳಿಂದ ಅವರ ಕಾಲ ತಿಳಿದುಬರುವುದಿಲ್ಲ. ಆದ್ದರಿಂದ ಅದನ್ನು ಊಹಿಸಿ ತಿಳಿದುಕೊಳ್ಳಬೇಕಾಗಿದೆ. ಕೆಳಗೆ ಕೊಟ್ಟಿರುವ ಈ ಎರಡು ಕಾರಣಗಳಿಂದ ಕವಿಯ ಕಾಲವನ್ನು ಸರಿಸುಮಾರಾಗಿ ಈ ರೀತಿಯಾಗಿ ಗೊತ್ತು ಮಾಡಬಹುದು. ಮೊದಲನೆಯದಾಗಿ ಮೋಹನ ತರಂಗಿಣಿಯಲ್ಲಿ ಕವಿ ‘ವಾಲ್ಮೀಕಿ ವ್ಯಾಸ ಪುರಾಣಂಗಳ ಕನ್ನಡಿಸಿದ ಕವಿವರರ’ ಎಂದರೆ ಕುಮಾರ ವ್ಯಾಸ ವಾಲ್ಮೀಕಿಗಳನ್ನು ಸ್ತೋತ್ರ ಮಾಡಿರುವುದರಿಂದ ಕನಕದಾಸರು ಇವರಿಗಿಂತ ಈಚಿನವರೆಂದು ಸ್ಪಷ್ಟವಾಗುತ್ತದೆ. ಕುಮಾರ ವ್ಯಾಸನ ಪ್ರಭಾವ ಕವಿಯ ಕೃತಿಗಳಲ್ಲೊಂದಾದ ನಳಚರಿತ್ರೆಯ ಮೇಲೆ ಗಾಢವಾಗಿ ಮೂಡಿರುವುದಂತೂ ಸುಸ್ಪಷ್ಟ. ಎರಡನೆಯದಾಗಿ ಕವಿ ವ್ಯಾಸರಾಯರ ತಿಷ್ಯನೆಂದೂ, ಪುರಂದರದಾಸರ ಸಮಕಾಲೀನನೆಂದೂ ತಿಳಿದುಬರುತ್ತದೆ.



ವ್ಯಾಸರಾಯರು, ಪುರಂದರದಾಸರು ವಿಜಯನಗರದ ಅರಸನಾದ ಕೃಷ್ಣದೇವರಾಯನ ಕಾಲದಲ್ಲಿದ್ದವರು (೧೫೦೯-೧೫೬೯). ಆದ್ದರಿಂದ ಕವಿಯ ಕಾಲವನ್ನು ಹದಿನಾರನೆಯ ಶತಮಾನದ ಪೂರ್ವಾರ್ಧವೆಂದಿಟ್ಟುಕೊಳ್ಳಬಹುದು.

ಕನಕದಾಸರ ಮಹಿಮೆಯನ್ನು ಬೀರತಕ್ಕ ಅನೇಕ ಕಥೆಗಳು ನಮ್ಮಲ್ಲಿ ಪ್ರಚಾರದಲ್ಲಿವೆ. ಈ ಕಥೆಗಳು ಎಷ್ಟು ನಿಜ ಎಷ್ಟು ಸುಳ್ಳು ಎಂದು ಹೇಳುವುದೇ ಕಷ್ಟವಾಗಿದೆ. ಕವಿಯ ಕೃತಿಗಳಲ್ಲಿ ಕಾಗಿನೆಲೆಯ ಆದಿ ಕೇಶವನ ಅಂಕಿತ ದೊರೆಯುವ ಕಾರಣ, ಕವಿ ಧಾರವಾಡ ಜಿಲ್ಲೆಯ ಕಾಗಿನೆಲೆಯ ಸ್ಥಳದವನೆಂದು ತೋರುತ್ತದೆ. ಜಾತಿಯಲ್ಲಿ ಇವರು ಬೇಡರೆಂದೂ, ಧಾರವಾಡ ಜಿಲ್ಲೆಯ ಬಾಡ ಇವನ ಹುಟ್ಟಿದೂರೆಂದೂ ತಿಳಿದು ಬರುತ್ತದೆ. ಕನಕದಾಸರು ವ್ಯಾಸಲಾಯರ ಶಿಷ್ಯರಾಗಿದ್ದು, ಅವರಿಂದ ಉಪದೇಶ ಪಡೆದು ಬೇಲೂರು, ಉಡುಪಿ ಮುಂತಾದ ಪುಣ್ಯ ಕ್ಷೇತ್ರಗಳಲ್ಲಿ ಕೆಲವು ಕಾಲ ವಾಸವಾಗಿದ್ದಂತೆಯೂ ಊಹಿಸಬಹುದು. ಶ್ರೀ ವೈಷ್ಣವ ಗುರುಗಳಾದ ತಾತಾಚಾರ್ಯರನ್ನು ತಮ್ಮ ಮೋಹನ ತರಂಗಿಣಿಯಲ್ಲಿ ಹೊಗಳಿರುವುದರಿಂದ ಅವರ ಪುಭಾವವೂ ಇವರ ಮೇಲೆ ಸಾಕಷ್ಟು ಬಿದ್ದಿರಬೇಕು. ಮೇಲಾಗಿ ಇವರ ಕೃತಿಗಳಲ್ಲಿ ವರಪುರದರಸ ಚಿನ್ನಕೇಶವನ ಅಂಕಿತವೂ ದೊರೆಯುತ್ತದೆ. ವರಪುರ ಎಂದರೆ ಬೇಲೂರು.

ಕನಕದಾಸರ ಕೃತಿಗಳಲ್ಲಿ ಕೃಷ್ಣ ಚರಿತೆಯೆಂಬ ಮತ್ತೊಂದು ಹೆಸರನ್ನುಳ್ಳ ಮೋಹನ ತರಂಗಿಣಿ ಎಂಬ ಸುದೀರ್ಘವಾದ ಕಾವ್ಯ, ಸಾಂಗತ್ಯದಲ್ಲಿ ರಚಿತವಾಗಿದೆ. ಕಾವ್ಯದ ಹೆಸರೇ ತಿಳಿಸುವಂತೆ ಅದು ಕೃಷ್ಣನ ಮಹಿಮೆಯನ್ನು ವಿವರಿಸುವ ಗ್ರಂಥ ಭಾಮಿನೀಷಟ್ಟಿದಿಯಲ್ಲಿ ರಚಿತವಾಗಿರುವ ಹರಿಭಕ್ತಿಸಾರವೆಂಬ ಕವಿಯ ಇನ್ನೊಂದು ಚಿಕ್ಕ ಕಾವ್ಯ ನೀತಿ, ಭಕ್ತಿ ಮತ್ತು ವೈರಾಗ್ಯಗಳ ಸ್ವರೂಪವನ್ನು ಸರಳವಾಗಿ ಕನ್ನಡದಲ್ಲಿ ತಿಳಿಸಿಕೊಟ್ಟು ಅಬಾಲ ವೃದ್ಧರಿಗೂ ಪ್ರಿಯವಾಗಿದೆ.

ಆದರೆ ಭಾಮಿನೀಷಟ್ಟಿದಿಯಲ್ಲಿರುವ ಕನಕದಾಸರ ರಾಮಧಾನ್ಯ ಚರಿತ್ರೆ ಒಂದು ವಿಚಿತ್ರವಾದ ಖಂಡ ಕಾವ್ಯ. ಇದರಲ್ಲಿ ಕವಿ ರಾಗಿಯ ಮೇಲ್ಮೈಯನ್ನು ಬಹು ಚಮತ್ಕಾರವಾಗಿ ವರ್ಣಿಸಿದ್ದಾನೆ. ಶ್ರೀ ರಾಮನು ರಾವಣನನ್ನು ಕೊಂದು ಋಷಿಗಳ ಆಶ್ರಮಕ್ಕೆ ಬಂದಾಗ, ಋಷಿಗಳು ಅವನ

ನಿಗೆ ತಿನ್ನಲು ರುಚಿಕರವಾದ ಭಕ್ಷ್ಯಗಳನ್ನು ಕೊಟ್ಟರು. ಶ್ರೀರಾಮನು ಅವುಗಳ ರುಚಿ ನೋಡಿ, ಅವುಗಳನ್ನು ಮಾಡಿದ ಧಾನ್ಯಗಳನ್ನು ತರುವಂತೆ ಅಪ್ಪಣೆ ಮಾಡಿದನು. ಅದರಂತೆ ಅವನ ಮುಂದೆ (ನರದಲೆಗ ರಾಗಿ), ನೆಲ್ಲು, ಹಾರಕ, ಬರಗು, ಜೋಳ, ಕಂಬು, ಸಾಮೆ, ನವಣೆ, ಗೋಧಿ- ಈ ಒಂಬತ್ತು ಧಾನ್ಯಗಳನ್ನೂ ತಂದು ಸುರಿಯುತ್ತಾರೆ. ಇವುಗಳಲ್ಲಿ ಯಾವುದು ಉತ್ತಮವಾದ ಧಾನ್ಯ ಎಂದು ಶ್ರೀರಾಮನು ಋಷಿಗಳನ್ನು ಕೇಳಲು ಒಬ್ಬೊಬ್ಬರು ಒಂದೊಂದು ರೀತಿಯಲ್ಲಿ ಉತ್ತರ ಹೇಳುತ್ತಾರೆ. ಆ ಸಂದರ್ಭದಲ್ಲಿಯೇ ನರದಲೆಗನಿಗೂ, ವ್ರೀಹಿ (ಅಕ್ಕಿ)ಗೂ ವಾಗ್ವಾದ ನಡೆಯುತ್ತದೆ. ಇದನ್ನು ಕೇಳಿದ ಶ್ರೀರಾಮನು ಇವುಗಳನ್ನು ಆರು ತಿಂಗಳು ಕಾಲ ಸೆರೆಯಲ್ಲಿಡಿಸುತ್ತಾನೆ. ಬಳಿಕ ಗೌತಮನು ಶ್ರೀರಾಮನ ಆಸ್ಥಾನಕ್ಕೆ ಇವುಗಳನ್ನು ಕರೆದು ಕೊಂಡು ಹೋಗುತ್ತಾನೆ. ಅಲ್ಲಿ ಇಂದ್ರನು ಈ ಧಾನ್ಯಗಳನ್ನು ವಿಮರ್ಶೆ ಮಾಡಿ ನರದಲೆಗನು ಸಾರ ಹೃದಯನೆಂದೂ, ವ್ರೀಹಿ ನಿಸ್ಸಾರನೆಂದೂ ಹೇಳುವನು. ಆಗ ಶ್ರೀರಾಮನು ನರದಲೆಗನಿಗೆ ರಾಘವ (ರಾಗಿ) ಎಂದು ಹೆಸರಿಟ್ಟನು.

ವ್ರೀಹಿಗೂ ನರದಲೆಗನಿಗೂ ನಡೆದ ಸಂವಾದ ರೂಪವಾದ ಕೆಲವು ಪದ್ಯಗಳನ್ನಿಲ್ಲಿ ಕೊಟ್ಟಿದೆ :

### ವ್ರೀಹಿ (ಅಕ್ಕಿ)ಯ ಮಾತು

ಕ್ಷಿತಿಯಮರರುಪನಯನದಲಿ ಸು | ವೃತ ಸುಭೋಜನಗಳಲಿ ಮುಂತ್ರಾ |

ಕ್ಷತೆಗಳಲಿ ಶುಭಶೋಭನದಲಾರತಿಯ ಬೆಳಗುವಲಿ ||

ಕ್ಷತುಗಳೆಡೆಯೊಳಗರಮನೆಗಳಲಿ | ಪ್ರತಿದಿನವು ರಂಜಿಸುತ ದೇವರಿ |

ಗತಿಶಯೆ ನೈವೇದ್ಯವಾಗಿಹೆನೆಂದನಾ ವ್ರೀಹಿ ||

ಜನಪರಿಗೆ ಶಿಶುಗಳಿಗೆ ಬಾಂಧವ | ಜನರೆಡೆಗೆ ಬ್ರಾಹ್ಮರ ಸಮಾರಾ |

ಧನೆಗೆ ವಿದ್ಯಾರಂಭ ಕಲಿಸುವ ಸಕಲ ಭೂಸುರರ ||

ಮನೆಗಳಲಿ ಹರಿದಿವಸದಾ ಏ | ಸನಗಳಲಿ ತಾ ಯೋಗ್ಯನಹುದೆಂ |

ದೆನಿಸಿಕೊಂಬೆನು ನೀನಯೋಗ್ಯನು ಭ್ರಷ್ಟ ತೊಲಗಿಂದ ||

ಹೊಸಮನೆಯ ಪುಣ್ಯಾರ್ಚನೆಗೆ ನೆರೆ | ಹಸಿದ ಹಸುಮಕ್ಕಳಿಗೆ ಸೇಸೆಗೆ ||

ಮಸುಮತೀಶರ ಗರುಡಿಯಲಿ ಶಸ್ತ್ರಾಸ್ತ್ರದರ್ಚನೆಗೆ ||

ಎಸೆವ ವಿಕ್ರರ ಫಾಲದಲಿ ರಂ | ಜಿಸುತ ಗಂಧಾಕ್ಷತೆಯಹೆನು ಭಾ |  
ವಿಸಲು ಲೋಕದೊಳಾರು ಸರಿ ತನಗೆಂದನಾ ವಿಹಿಗ |

## ನರಿದಲೆಗ(ರಾಗಿ)ನ ಮಾತು

ಸತ್ವಹೀನರ ಬಡವರನು ಕ | ಕ್ಷೆತ್ತಿ ನೋಡೆ ಧನಾಧ್ಯರನು ಬೆಂ |  
ಬತ್ತಿ ನಡೆವೆಯುಪೇಕ್ಷೆ ನಿನ್ನದು ಪೇಳಲೇನದನು ||  
ಹೆತ್ತ ಬಾಣತಿಯರಿಗೆ ರೋಗಿಗೆ | ಸಹ್ಯಪಾನದಿ ಹೆಣದ ಬಾಯಿಗೆ |  
ತುತ್ತ ನೀನಹೆ ನಿನ್ನ ಜನ್ಮ ನಿರರ್ಥಕರವೆಂದ ||

ಮಳೆದೆಗೆದು ಬೆಳೆಯಡಗಿ ಕ್ಷಾಮದ | ವಿಲಯಕಾಲದೊಳನ್ನ ವಿಲ್ಲಿದೆ |  
ಯಳವ ಪ್ರಾಣಿಗಳನಾದರಿಸಿ ಸಲಹುವೆನು ಜಗವನೆಯ ||  
ಎಲವೊ ನೀನೆಲ್ಲಿಹೆಯೋ ನಿನ್ನಯ | ಬಳಗ ತಾನೆಲ್ಲಿಹುದೋ ಈ |  
ಹಲವು ಧ್ಯಾನಗೆಳೆನೆಗೆ ಸರಿಯಿಲ್ಲೆಂದ ನರಿದಲೆಗ ||

ಸತ್ತವರ ಪ್ರಬಿಂಬರೂಪನು | ವಿಸ್ತರಿಸಿ ಪಿತ್ಯಗಳ ನಾನುಗಳ ನಿನ |  
ಗಿತ್ತು ಮೂವರ ಹೆಸರಿನಲಿ ಕರೆಕರೆದು ದರ್ಭೆಯಲಿ ||  
ನೆತ್ತಿ ನೆತ್ತಿಯ ಬಡಿದು ಕಡೆಯಲಿ | ತುತ್ತನಿಡುವರು ಶಿಶುಗಳಿಗೆ ನೀ |  
ನೆತ್ತಿದೆಯಲಾ ತನುವ ಸುಡಬೇಕೆಂದ ನರಿದಲೆಗ ||

ಸತ್ವಹೀನರನ್ನೂ ಬಡವರನ್ನೂ ಕಣ್ಣೆತ್ತಿ ನೋಡದ ಧನಾಧ್ಯರನ್ನು  
ರಾಗಿಯ ಮೂಲಕ ವಿಡಂಬನ ಮಾಡಲು ಕವಿ ಈ ಕಾವ್ಯವನ್ನು ರಚಿಸಿರ  
ಬೇಕೆಂದು ತೋರುತ್ತದೆ.

ಕನಕದಾಸರ ಹಾಡುಗಳು ಕನ್ನಡಿಗರಿಗೆ ಬಹು ಪ್ರಿಯವಾಗಿವೆ.  
ತುಂಬು ಬಾಳನ್ನು ಬಾಳಬೇಕು, ದೇವರಲ್ಲಿ ಭಕ್ತಿ ಇಡಬೇಕು ಎಂಬ ಭಾವ  
ಇವರ ಹಾಡುಗಳಲ್ಲಿ ಮೇಲಿಂದ ಮೇಲೆ ಬರುತ್ತದೆ. ಇಂಥ ಹಾಡುಗಳಲ್ಲಿ  
ಒಂದನ್ನು ಇಲ್ಲಿ ಕೊಟ್ಟಿದೆ.

ತಲ್ಲಣಿಸದಿರು ಕಂಡ್ಯ ತಾಳು ಮನವೆ  
ಎಲ್ಲರನು ಸಲಹುವನು ಇದಕೆ ಸಂಶಯವಿಲ್ಲ ||

ಬೆಟ್ಟದ ತುದಿಯಲ್ಲಿ ಹುಟ್ಟಿರುವ ವೃಕ್ಷಕ್ಕೆ  
ಕಟ್ಟೆಯನು ಕಟ್ಟಿ ನೀರೆರಿದವರು ಯಾರೊ |  
ಪುಟ್ಟಿಸಿದ ಸ್ವಾಮಿ ತಾ ಹೊಣೆಗಾರನಾದ ಮೇಲೆ  
ಘಟ್ಟಿಯಾಗಿ ಸಲಹುವನು ಇದಕೆ ಸಂಶಯ ಬೇಡ ||೧||

ಅಡವಿಯೊಳಗಾಡುವ ಮೃಗಪಕ್ಷಿಗಳಿಗೆಲ್ಲ  
ಅಡಿಗಡಿಗೆ ಆಹಾರವಿತ್ತವರು ಯಾರೊ |  
ಪಡೆದ ಜನನಿಯ ತೆರದೆ ಸ್ವಾಮಿ ಹೊಣೆಗೀಡಾಗಿ  
ಬಿಡದೆ ರಕ್ಷಿಪನಿದಕೆ ಸಂದೇಹ ಬೇಡ ||೨||

ಕಲ್ಲೊಳಗೆ ಹುಟ್ಟಿ ಕೂಗುವ ಕಪ್ಪೆಗಳಿಗೆಲ್ಲ  
ಅಲ್ಲಲ್ಲಿಗಾಹಾರವಿತ್ತವರು ಯಾರೊ |  
ಬಲ್ಲಿದನು ಕಾಗಿನೆಲೆಯಾದಿಕೇಶವರಾಯ  
ಎಲ್ಲರನು ಸಲಹುವನು ಇದಕೆ ಸಂಶಯವಿಲ್ಲ ||೩||

ಕೊನೆಯದಾಗಿ, ಕನಕದಾಸರ ನಳಚರಿತ್ರೆ ಒಂದು ಚಿಕ್ಕ ಕಾವ್ಯ. ಇದು ಭಾಮಿನೀಷಟ್ಪದಿಯಲ್ಲಿ ರಚಿತವಾಗಿದ್ದು, ಇದರಲ್ಲಿ ಒಂಬತ್ತು ಸಂಧಿಗಳಿವೆ. ಕಾವ್ಯದ ಕಥೆಯನ್ನು ಈ ರೀತಿಯಲ್ಲಿ ಸಂಗ್ರಹಿಸಬಹುದು.

### ೨. ಕಥಾಸಂಗ್ರಹ

ನಿಷಧನಗರದ ರಾಜನಾದ ವೀರಸೇನನ ಮಗನೇ ಪ್ರಸಿದ್ಧನಾದ ನಳ ಚಕ್ರವರ್ತಿ. ಶೌರ್ಯದಲ್ಲಿ, ಗುಣದಲ್ಲಿ, ಶೀಲದಲ್ಲಿ ನಳನಿಗೆ ಸಮಾನರಾದವರು ಈ ಲೋಕದಲ್ಲಿ ಮತ್ತೊಬ್ಬರಿರಲಿಲ್ಲ, ಏಳು ದ್ವೀಪಗಳ ರಾಜರನ್ನು ಗೆದ್ದು ನಳನು ಧರ್ಮದಿಂದ ರಾಜ್ಯಭಾರ ಮಾಡುತ್ತಿದ್ದನು. ಈ ಲೋಕದ ಅರಸುಗಳೆಲ್ಲ ಅವನಿಗೆ ಕಪ್ಪವನ್ನು ತೆತ್ತು ಅವನನ್ನು ಸೇವಿಸುತ್ತಿದ್ದರು. ಹೀಗೆ ರಾಜರನ್ನು ಕೈವಶಮಾಡಿಕೊಂಡ ನಳನ ಓಲಗ ದೇವೇಂದ್ರನ ಓಲಗದಂತೆ ಮೆರೆಯುತ್ತಿತ್ತು.

ಇತ್ತ ಉತ್ತರದೇಶದ ವಿದರ್ಭವೆಂಬ ನಗರದಲ್ಲಿ ಭೀಮನೆಂಬ ರಾಜನು ರಾಜ್ಯಭಾರಮಾಡುತ್ತಿದ್ದನು. ಈತನೂ ಗುಣವಂತ, ವಿವೇಕಿ, ಶೂರ. ಆದರೆ ಇವನಿಗಿದ್ದ ಕೊರತೆಯೆಂದರೆ ಮಕ್ಕಳಿಲ್ಲದುದೇ. ಇದರಿಂದ ರಾಜನು ದಿನವೂ ವ್ಯಥೆಪಡುತ್ತಿರಲು, ಒಮ್ಮೆ ದಮನೇಂಬ ಋಷಿ ದೊರೆಯಲ್ಲಿಗೆ ಬಂದನು. ತನ್ನಲ್ಲಿಗೆ ಬಂದ ಋಷಿಯನ್ನು ಬಹುವಾಗಿ ಉಪಚರಿಸಿದ ಬಳಿಕ ರಾಜನು ಅವರಿಗೆ ಕೈಮುಗಿದು 'ನನಗೆ ಈವರೆಗೆ ಮಕ್ಕಳಾಗಲಿಲ್ಲ. ಮಕ್ಕಳಿಲ್ಲದ ಈ ಸಂಪತ್ತಿನಿಂದೇನು? ನನಗಿರುವ ಸಂಕಟ ಇದೊಂದೇ' ಎಂದು ಕಣ್ಣೀರು ಮಿಡಿದನು. ಆಗ ಆ ಮುನಿ ಜ್ಞಾನದೃಷ್ಟಿಯಿಂದ ರಾಜನಿಗೆ ಮಕ್ಕಳಾಗದ

ಕಾರಣವನ್ನು ತಿಳಿದು ಅರಸನಿಗೆ 'ನೀನು ಪುತ್ರಕಾಮೇಷ್ಟಿಯಾಗುವನ್ನು ಮಾಡು. ಅದರಿಂದ ನಿನಗೆ ಮಕ್ಕಳಾಗುತ್ತವೆ.' ಎಂದನು. ಮುನಿಯ ಮಾತಿನಂತೆ ಭೀಮರಾಜನು ಪುತ್ರಕಾಮೇಷ್ಟಿಯಾಗುವನ್ನು ಮಾಡಲು ಒಬ್ಬ ಮಗಳಾದಳು. ಆ ಚೆಲುವಿಗೆ ದಮಯಂತಿಯೆಂದು ಹೆಸರಿಟ್ಟು ಋಷಿ ತನ್ನಾಶ್ರಮಕ್ಕೆ ಸರಿದನು. ಅರಸನಿಗೆ ಮಕ್ಕಳಾದುದಕ್ಕೆ ರಾಜಧಾನಿಯೇ ಸಂತೋಷಸಾಗರದಲ್ಲಿ ಮುಳುಗಿತು.

ಉದ್ದವಾದ ಮುಂಗುರುಳು, ತುಂಬುಮುಡಿ, ಹವಳದಂತಿದ್ದ ತುಟೆ, ಶಂಖದಂತಿದ್ದ ಕೋಮಲವಾದ ಕತ್ತು, ಚಂಚಲವಾದ ಕಣ್ಣು, ಸಂಪಿಗೆಯ ಹೂವಿನಂಥ ಮೂಗು, ಚಂದ್ರಮನಂತೆ ಹಣೆ, ಹಂಸದಂತೆ ನಡೆಗೆ ಇವುಗಳಿಂದ ಕೂಡಿದ ಕಮಲಮುಖಿಯಾದ ದಮಯಂತಿ ದಿನದಿನವೂ ಬಿದಿಗೆಯ ಚಂದ್ರನಂತೆ ಬೆಳೆಯುತ್ತಿದ್ದಳು. ದಮಯಂತಿಯ ರೂಪ ಹಾಗಿರಲಿ. ಆಕೆ ಚೆಲುವೆ ನಿಜ. ಅದಕ್ಕೂ ಮಿಗಿಲಾಗಿ ಗುಣದಲ್ಲಿ, ಶೀಲದಲ್ಲಿ, ಮಾತಿನ ನಯದಲ್ಲಿ, ಗಾಂಭೀರ್ಯದಲ್ಲಿ ಗುರುಹಿರಿಯರಿಗೆ ಭಕ್ತಿತೋರುವುದರಲ್ಲಿ ಆಕೆ ಯನ್ನು ಮೀರಿಸಿದವರು ಈ ಲೋಕದಲ್ಲಿ ಮತ್ತೊಬ್ಬರಿರಲಿಲ್ಲ. ಹೀಗಿರಲು ಒಂದು ದಿನ ಭೀಮನೃಪಾಲನ ಓಲಗದಲ್ಲಿ ರಾಜರಲ್ಲಿ ಹೆಸರಾದ ನಳಚಕ್ರ ವರ್ತಿಯ ರೂಪು, ಗುಣ, ಕೀರ್ತಿಗಳನ್ನು ಕವಿಜನರು ಹೊಗಳಿದರು. ಈ ಹೊಗಳಿಕೆಯನ್ನು ಕೇಳಿ ದಮಯಂತಿಯ ಮನಸ್ಸು ಹಿಗ್ಗಿ ನಳನ ವಿಷಯದಲ್ಲಿ ಅವಳಿಗೆ ಪ್ರೀತಿಯುಂಟಾಯಿತು. ಅವನ ರೂಪು ಅವಳ ಮನಸ್ಸಿನಲ್ಲಿ ಅಚ್ಚೊತ್ತಿದಂತಾಯಿತು. ಅಂದಿನಿಂದ ದಮಯಂತಿಯ ರೀತಿಯೇ ಬೇರೆ ಯಾಯಿತು. ಉಟ ಉಪಚಾರಗಳು ಆಕೆಗೆ ಸೇರದಾದವು. ಯಾವ ವಸ್ತುವನ್ನೂ ನೋಡಲು ಆಕೆ ಆಸೆಪಡಳು. ಕಣ್ ತುಂಬ ಎದೆತುಂಬ ನಳನೇ ತುಂಬಿಕೊಳ್ಳಲು, ಆತನ ಚಿಂತೆಯಿಂದ ಆಕೆ ದಿನದಿನವೂ ಬಾಡ ತೊಡಗಿದಳು.

ನಿಷಧನಗರದಲ್ಲಿ ಒಂದು ದಿನ ನಳನು ಓಲಗದಲ್ಲಿ ಸಿಂಹಾಸನದ ಮೇಲೆ ಕುಳಿತಿರಲು ದೇಶವನ್ನೆಲ್ಲ ಸುತ್ತಿ ಬಂದ ಬ್ರಾಹ್ಮಣರು ರಾಜಸಭೆಗೆ ಬಂದರು. ರಾಜನು ಅವರನ್ನು ಮನ್ನಿಸಿ ವಿಶೇಷ ಸಮಾಚಾರವೇನೆಂದು ಕೇಳಿದನು. ಅದಕ್ಕೆ ಬ್ರಾಹ್ಮಣರು 'ರಾಜನ್, ವಿದರ್ಭ ದೇಶದ ರಾಜನ ಮಗ

ಳಾದ ದಮಯಂತಿ ರೂಪವಂತೆ. ಸೌಂದರ್ಯದಲ್ಲಿ ಮೃದುವಾದ ಮಾತಿನಲ್ಲಿ ನಯದಲ್ಲಿ ದಮಯಂತಿಗೆ ಸಮಾನರಾದವರು ಮತ್ತೊಬ್ಬರಿಲ್ಲ. ಆಕೆಯನ್ನು ಕೈ ಹಿಡಿಯುವವನು ಎಷ್ಟು ಪುಣ್ಯ ಮಾಡಿರುವನೋ !' ಎಂದು ನುಡಿದರು. ಬ್ರಾಹ್ಮಣರ ಮಾತನ್ನು ಕೇಳಿ ನಳನಿಗೆ ದಮಯಂತಿಯಲ್ಲಿ ಪ್ರೀತಿಯುಂಟಾಯಿತು. ಆಕೆ ತನಗೆ ಹೇಗೆ ಒಲಿದಾಳು ಎಂಬ ಚಿಂತೆ ಅವನಲ್ಲಿ ಮೊಳೆಯಿತು.

ಹೀಗೆಯೇ ಸ್ವಲ್ಪ ಕಾಲ ಕಳೆಯಿತು. ಒಮ್ಮೆ ಬೇಟೆಗಾರರು ಬೇಟೆ ಯಾಡಲು ನಳನನ್ನು ಕರೆಯಲು ಬಂದರು. ದಮಯಂತಿಯ ವಿಷಯವಾದ ಚಿಂತೆಯನ್ನು ಮರೆಯಲು ಒಳ್ಳೆಯ ಅವಕಾಶ ದೊರಕಿತೆಂದು ನಳನು ಬೇಟೆ ಯಾಡಲು ಕಾಡಿಗೆ ಹೊರಟನು. ಬಹುಕಾಲ ಬೇಟೆಯಾಡಿ ನಳನಿಗೆ ಬಳಲಿಕೆಯುಂಟಾಯಿತು. ಬೇಟೆಯನ್ನು ನಿಲ್ಲಿಸಿ ಸಮೀಪದಲ್ಲಿದ್ದ ಊರಿನ ಬಳಿಯ ಉದ್ಯಾನದಲ್ಲಿ ಅವನು ಬಿಡಾರ ಮಾಡಿದನು. ಆ ಬಳಿಕ ಉದ್ಯಾನದ ಕೊಳದಲ್ಲಿ ಕೈಕಾಲುಗಳನ್ನು ತೊಳೆದುಕೊಂಡು ಒಬ್ಬನೇ ಉದ್ಯಾನದಲ್ಲಿ ತಿರುಗಾಡಿದನು. ಆ ಕೊಳದ ತೀರದಲ್ಲಿ ಶುಭ್ರವಾದ ರಾಜ ಹಂಸವೊಂದಿತ್ತು. ಸುಂದರವಾದ ಆ ಹಕ್ಕಿಯನ್ನು ನೋಡಿ ಆಸೆಪಟ್ಟು, ನಳನು ಅದನ್ನು ಹಿಡಿದು ಕೊಳ್ಳಲು ಪ್ರಾಣ ಭಯದಿಂದ ಆ ಹಕ್ಕಿ ರಾಜನನ್ನು ಹೀಗೆ ಬೇಡಿತು. 'ರಾಜನೇ, ನನ್ನಂಥ ಬಲಹೀನರನ್ನು ಕೊಲ್ಲುವುದು ನಿನಗೆ ಯೋಗ್ಯವಲ್ಲ. ಆನೆಗಳನ್ನು ಕೊಲ್ಲುವ ಸಿಂಹಕ್ಕೆ ನರಿಗಳು ಇದಿರೇ ? ಹಗೆಗಳನ್ನು ಕೊಲ್ಲ ಬೇಕಾದ ನೀನು ಪರ ಹಿಂಸೆ ಮಾಡಕೂಡದು. ನನ್ನ ಮನೆಯಲ್ಲಿರುವ ಹೆಂಡತಿ ಮಕ್ಕಳ ಗೋಳನ್ನಾದರೂ ಕಂಡು ನನ್ನ ಮೇಲೆ ದಯೆತೋರು. ಮರೆ ಹುತ್ತಗಳನ್ನೇರಿದವರನ್ನೂ, ಯುದ್ಧದಲ್ಲಿ ಸೋತವರನ್ನೂ, ಆಯುಧ ಮುರಿದವರನ್ನೂ ಹೆಂಗಸರನ್ನೂ ಮರೆವೊಕ್ಕವರನ್ನೂ ಕೊಲ್ಲುವುದು ಉಚಿತವಲ್ಲ. ಬಲ್ಲವರು ಹೀಗೆಂದು ಹೇಳಿದ್ದಾರೆ.'

ಹಂಸೆಯ ಎದೆಗರಗುವ ಮಾತನ್ನು ಕೇಳಿ ನಾಚಿಕೆಗೊಂಡ ರಾಜನು ಅದನ್ನು ಬಿಟ್ಟುಬಿಟ್ಟನು. ಆಗ ಅದು 'ನನ್ನ ಪ್ರಾಣಗಳನ್ನು ಕಾದು ಉಪಕಾರ ಮಾಡಿದ ನಿನಗೆ ಪ್ರತಿಯಾಗಿ ಉಪಕಾರ ಮಾಡುತ್ತೇನೆ. ಅತಿ ಸುಂದರವೂ ಗುಣವತಿಯೂ ಆದ ದಮಯಂತಿ ನಿನಗೆ ತಕ್ಕ ಹೆಂಡತಿ. ಭೀಮ

ಸೃಪಾಲನ ಮಗಳಾದ ಅವಳು ನಿನಗೆ ಒಲಿಯುವಂತೆ ಮಾಡುವೆನು. ದೊರೆಯೇ, ನನ್ನ ಮಾತನ್ನು ನಂಬು. ನಾವು ಎರಡು ನಾಲಗೆಯವರಲ್ಲ' ಎಂದು ಹೇಳಿತು. ಅದಕ್ಕೆ ನಳನು 'ದಮಯಂತಿಯಲ್ಲಿ ನನಗೆ ಪ್ರೇಮವುಂಟು. ಅವಳು ನನ್ನನ್ನು ಒಲಿಯುವಂತೆ ಮಾಡು. ಇಲ್ಲವಾದರೆ ಈ ದೇಹದಲ್ಲಿ ಪ್ರಾಣ ಉಳಿಯಲಾರದು. ಓ, ಎನ್ನ ಬಂಧುವೇ, ನೀನು ಬರುವವರೆಗೆ ನಾನು ಇಲ್ಲೇ ಇರುತ್ತೇನೆ.' ಎಂದು ಹೇಳಿ ಅದನ್ನು ಕಳುಹಿಸಿ ಕೊಟ್ಟನು.

ನಳನಿದ್ದ ವನದಿಂದ ಹೊರಟ ಹಂಸ, ವಿದರ್ಭನಗರಿಗೆ ಬಂದು ಅರಮನೆಯ ಉಪರಿಗೆಯ ಮೇಲಿದ್ದ ದಮಯಂತಿಯನ್ನು ಕಂಡಿತು. ಮೋಡದಿಂದ ಮಿಂಚು ಭೂಮಿಗೆ ಇಳಿಯುವಂತೆ ಹಂಸಪಕ್ಷಿ ಆಕಾಶದಿಂದ ಇಳಿದು ದಮಯಂತಿಯ ಮುಂದೆ ಕುಳಿತುಕೊಂಡಿತು. ಆ ಚೆಲುವಾದ ಹಂಸವನ್ನು ಹಿಡಿಯುವ ಮನಸ್ಸಾಗಲು, ದಮಯಂತಿ ಮುಂದೆ ನುಗ್ಗಿದಳು. ಆಗ ಆ ಪಕ್ಷಿ ಮಲ್ಲಿಗೆಯ ವನವನ್ನು ಹೊಕ್ಕು ತನ್ನನ್ನು ಹಿಂಬಾಲಿಸಿದ ದಮಯಂತಿಗೆ ಈ ರೀತಿ ಹೇಳಿತು. 'ಎಲೈ ಸುಂದರಿ, ನನ್ನನ್ನು ಹಿಡಿಯುವ ಚಪಲವನ್ನು ಬಿಡು. ಆಕಾಶದಲ್ಲಿ ಸಂಚರಿಸುವ ನಾವು ನಿನ್ನ ಕೈಗೆ ಸಿಲುಕುವುದಿಲ್ಲ. ನಾನು ನಳಚಕ್ರವರ್ತಿಯ ಸೇವಕ. ಚೆಲುವಿಕೆಯಲ್ಲಿ ಆತನು ನಳ ಕೊಬರನಿಗೆ ಸಮಾನ. ನಿನಗೆ ಅವನೇ ತಕ್ಕ ಗಂಡ. ಅವನು ನಿನಗೆ ಒಲಿಯುವಂತೆ ಮಾಡುತ್ತೇನೆ.' ಹಂಸೆಯ ಮಾತನ್ನು ಕೇಳಿ ದಮಯಂತಿಗೆ ಸಂತೋಷವಾಗಿ ನಾಚಿಕೆಯಿಂದ ತಲೆತಗ್ಗಿಸಿದಳು. ದಮಯಂತಿಗೆ ನಳನಲ್ಲಿ ಪ್ರೀತಿಯಿದೆ ಎಂಬುದನ್ನರಿತು ಬಂದ ಪಕ್ಷಿ ಅದನ್ನು ನಳನಿಗೆ ತಿಳಿಸಿತು. ಇತ್ತ ನಳನು ಪರಿವಾರದೊಡನೆ ರಾಜಧಾನಿಗೆ ಹಿಂದಿರುಗಿದನು.

ನಳನ ಚಿಂತೆಯಿಂದ ದಿನದಿನವೂ ದಮಯಂತಿ ಬಾಡತೊಡಗಿದಳು. ಮಗಳಿಗೆ ಪ್ರಾಯಬಂದುದನ್ನರಿತು ಭೀಮರಾಜನು ದಮಯಂತಿಯ ಸ್ವಯಂವರಕ್ಕೆ ಏರ್ಪಡಿಸಿದನು. ನಾನಾದೇಶದ ರಾಜರು ದಮಯಂತಿಯನ್ನು ಮದುವೆಯಾಗುವ ಹಂಬಲದಿಂದ ವಿದರ್ಭನಗರದಲ್ಲಿ ನೆರೆದರು. ಈ ಸಮಾಚಾರ ದೇವೇಂದ್ರನಿಗೆ ನಾರದರಿಂದ ತಿಳಿಯಿತು.

ನಾರದನು ಹೊರಟುಹೋದ ಮೇಲೆ ಇಂದ್ರನು ದಮಯಂತಿ ನನ್ನನ್ನು

ಒಲಿಯುವಂತೆ ಮಾಡಲು ದೇವತಾಸ್ತ್ರೀಯರನ್ನು ಅವಳಲ್ಲಿಗೆ ಕಳುಹಿಸಿಕೊಟ್ಟನು. ಅನಂತರ ಅವನು ರಥವನ್ನೇರಿ, ಯಮ, ವರುಣ, ವಾಯುಗಳೊಡನೆ ಭೂಮಿಗೆ ಬರುತ್ತಿರಲು ದಾರಿಯಲ್ಲಿ ಅವನಿಗೆ ನಳನ ದರ್ಶನವಾಯಿತು. ಸೂರ್ಯನಂತೆ ಕಾಂತಿಯುಳ್ಳ ಇವರನ್ನು ಕಂಡು ನಳನು ಭಕ್ತಿಯಿಂದ ಕೈಮುಗಿದನು. ದೇವತೆಗಳು ಅವನನ್ನು ಕೊಂಡಾಡಿ ಮನ್ನಿಸಿ ' ನಿನ್ನಿಂದ ನಮಗೊಂದು ಉಪಕಾರವಾಗಬೇಕಾಗಿದೆ. ದಮಯಂತಿ ಸುಂದರಿಯೆಂದು ಕೇಳಿದ್ದೇವೆ. ಹೇಗಾದರೂ ಮಾಡಿ ಅವಳು ನಮಗೆ ಒಲಿಯುವಂತೆ ಮಾಡು ' ಎಂದರು. ಈ ಮಾತನ್ನು ಹೇಳಿದವನು ದೇವೇಂದ್ರ. ಇಂದ್ರನ ಮಾತನ್ನು ಕೇಳಿ ನಳನಿಗೆ ಚಿಂತೆಯಾಯಿತು. ತಾನು ಒಲಿದಿದ್ದ ಹೆಣ್ಣನ್ನು ದೇವತೆಗಳಿಗೆ ಒಲಿಯೆಂದು ಹೇಳುವುದು ಹೇಗೆ? ಆದರೆ ದೇವತೆಗಳ ಮಾತನ್ನು ಕೇಳದಿದ್ದರೆ ವಿಧಿಯಿಲ್ಲ. ಹೆಂಗಸರ ಮನಸ್ಸನ್ನು ತಿಳಿಯುವುದು ಕಷ್ಟ, ಆದರೂ ಪ್ರಯತ್ನಮಾಡಿ ನೋಡುತ್ತೇನೆ ಎಂದು ಇಂದ್ರನಿಗೆ ತಿಳಿಸಿ, ನಳನು ವಿದರ್ಭನಗರಿಗೆ ಬಂದು ಅದೃಶ್ಯ ರೂಪದಿಂದ ಅರಮನೆಯನ್ನು ಹೊಕ್ಕನು.

ಇತ್ತ ಇಂದ್ರನು ಕಳುಹಿಸಿದ ಸುರಸುಂದರಿಯರು ದಮಯಂತಿಯಲ್ಲಿಗೆ ಬಂದು, ಅವಳಿಗೆ ಕಾಣಿಕೆಯನ್ನು ಒಪ್ಪಿಸಿ ಈ ರೀತಿ ಹೇಳಿದರು. ' ತಾಯಿ, ದಮಯಂತಿ, ನಿನ್ನ ಚೆಲುವಿಕೆಯನ್ನು ಕೇಳಿ ಇಂದ್ರನು ನಿಮ್ಮನ್ನು ಮೋಹಿಸಿದ್ದಾನೆ. ಈ ವಿಷಯದಲ್ಲಿ ನಿನ್ನ ಮನಸನ್ನು ತಿಳಿಯದು. ನಿಮ್ಮನ್ನು ನಿನ್ನಲ್ಲಿಗೆ ಕಳುಹಿಸಿದ್ದಾನೆ, ಈ ಅಭರಣಗಳನ್ನು ತೊಡು, ದೇವೇಂದ್ರನಿಗೆ ಹೆಂಡತಿಯಾಗು. ಇದು ಮನುಷ್ಯಳಾದ ನಿನಗೊಂದು ಭಾಗ್ಯವಲ್ಲವೇ? ಲೋಕದಲ್ಲಿ ಇಂದ್ರನ ಪದವಿಗಿಂತ ಮಿಗಿಲಾದ ಪದವಿಯಾವುದು? ಅಂತಹ ದೇವೇಂದ್ರನೇ ನಿನ್ನ ಬಳಿಗೆ ಬರುವುದು ನಿನ್ನ ಪುಣ್ಯವಲ್ಲವೇ?'

ಅದನ್ನು ಕೇಳಿದ ದಮಯಂತಿ ' ನನ್ನ ಮನಸ್ಸು ಒಬ್ಬನಲ್ಲಿ ಸಿಲುಕಿದೆ. ಅದನ್ನು ಅಲ್ಲಿಂದ ತೆಗೆಯಲಾರೆ. ಅಲ್ಲದೆ ದೇವೇಂದ್ರ ಮನುಷ್ಯ ಸತಿಯಾಗಿ ಆಶೆಪಡುವುದು ದುರಾಸೆ ' ಎಂದು ಹೇಳಿ ಅವರನ್ನು ಕಳುಹಿಸಿಬಿಟ್ಟಳು.

ದೇವತಾಸ್ತ್ರೀಯರು ಹೊರಟುಹೋದ ಮೇಲೆ ನಳನು ದಮಯಂತಿಯನ್ನು ನಿಜರೂಪದಿಂದ ಕಾಣಿಸಿಕೊಂಡನು. ನಳನನ್ನು ದಮಯಂತಿ ಉಪಚರಿಸಿ ಬಂದ ಕಾರ್ಯವೇನೆಂದು ಕೇಳಿದಳು. ನಳನು ತಿರುಗಿ ಅದೇ ಹಾಡ



ಹಾಡಿದನು. ನಳನ ಮಾತನ್ನು ಕೇಳಿ ದಮಯಂತಿ ' ಎಲ್ಲವನ್ನೂ ತಿಳಿದ ನೀವು ಈ ಮಾತನ್ನು ಆಡಬಾರದು. ಇಂದ್ರನ ಮಾತು ಹಾಗಿರಲಿ. ನನಗೆ ನಳನೇ ಗಂಡ. ಈ ಜನ್ಮದಲ್ಲಿ ಬೇರೊಬ್ಬವನ್ನು ಮದುವೆಯಾಗುವುದಿಲ್ಲ ವೆಂದು ಹಟತೊಟ್ಟಿದ್ದೇನೆ. ನೀವು ದೇವತೆಗಳಂತೆ ಕಾಣುವುದಿಲ್ಲ. ನಿಮ್ಮ ಹೆಸರೇನು?' ಎಂದಳು. ನಳನು ಮತ್ತೆ ಹೇಳಿದನು 'ದೂತರಲ್ಲಿ ಕುಲಗೋತ್ರ ಗಳನ್ನು ಹುಡುಕಬಾರದು. ಇಂದ್ರನು ನಿಮ್ಮನ್ನು ಬಯಸಿದನೆಂದರೆ ಅದೇ ಒಂದು ದೊಡ್ಡವುಣ್ಯ

ಇಂದ್ರನನ್ನು ಕೈ ಹಿಡಿದು ಸುಖಿಯಾಗು. ಇಂದ್ರನೆಲ್ಲಿ; ನಳನೆಲ್ಲಿ? ಕುಲಪರ್ವತ ನೊರಜಕ್ಕೆ ಸರಿಯೇ? ನಳನು ನಿನಗೆ ಒಲಿಯನು. ಅವ ನೇನು ರಾಜರಲ್ಲಿ ಶ್ರೇಷ್ಠನೇ?' ಈ ಮಾತನ್ನು ಕೇಳಿ ದಮಯಂತಿಗೆ ಕೋಪ ಬಂತು. ಅವಳು ' ರಾಜರಲ್ಲಿ ನಳನೇ ಶ್ರೇಷ್ಠ; ಅತ್ಯಂತ ಗುಣಶಾಲಿ. ಅವ ನಿಗೆ ಸಮಾನರು ಮೂರು ಲೋಕಗಳಲ್ಲೆಲ್ಲ. ಆತನೇ ನನಗೆ ಪತಿಯೆಂದು ನಾನು ಮನಸ್ಸಿನಲ್ಲಿ ನಿರ್ಧರಿಸಿದ್ದೇನೆ. ಅವನ ಕರುಣೆ, ದಯೆ, ನನ್ನ ಮೇಲೆ ಬಾರದಿದ್ದರೆ ನನಗೆ ಸಾವೇ ಗತಿ. ಇದು ಸತ್ಯ.' ಎಂದಳು.

ಈ ಮಾತುಗಳನ್ನು ಹೇಳುತ್ತ ಹೇಳುತ್ತ ದಮಯಂತಿ ಕಣ್ಣೀರು ಮಿಡಿದಳು. ಅವಳ ನಿಶ್ಚಯವನ್ನು ಕಂಡು ನಳನ ಎದೆ ಕರಗಿತು. ಅವನು ದಮಯಂತಿಗೆ ಈ ರೀತಿ ಹೇಳಿದನು. "ನಾನೇ ನಳ. ಈಗ ನಾನು ದೇವದೂತನಾಗಿ ಬಂದಿದ್ದೇನೆ. ನಿನಗೆ ನನ್ನ ಗರುತು ಬೇಕಾದರೆ ಹಂಸದ ರಾಯಭಾರವನ್ನು ನೆನೆ." ಈ ಮಾತನ್ನು ಕೇಳಿ ನಾಚಿಕೆಯಿಂದ ದಮ ಯಂತಿ ಒಳಗೆ ಹೋಗಲು ನಳನ ದೌತ್ಯ ಅಲ್ಲಿಗೆ ಮುಗಿಯಿತು. ಅಲ್ಲಿಂದ ಹೊರಟು ಬಂದ ಅವನು ದೇವತೆಗಳ ಬಳಿಗೆ ಬಂದು ನಡೆದ ವಿಷಯವನ್ನು ಅವರಿಗೆ ತಿಳಿಸಿಬಿಟ್ಟನು.

ದಮಯಂತಿಯ ಸ್ವಯಂವರದ ದಿನ ಹತ್ತಿರವಾಯಿತು. ಅಂದು ಇಂದ್ರ, ಯಮ, ವರುಣ, ವಾಯುಗಳು ನಳನ ರೂಪವನ್ನೇ ಧರಿಸಿ ರಾಜ ಕುಮಾರರ ಸಾಲಿನಲ್ಲಿ ಕುಳಿತು ಬಿಟ್ಟಿದ್ದರು. ದಮಯಂತಿ ಮಂಗಳ ಸ್ನಾನ ಮಾಡಿ ಅಲಂಕರಿಸಿಕೊಂಡು ಸ್ವಯಂವರ ಮಂಟಪಕ್ಕೆ ಬಂದು ನೋಡು ತ್ತಾಳೆ! ಒಂದೇ ಕಡೆ ಐವರು ನಳರಿದ್ದಾರೆ! ಆಕೆಗೆ ಚಿಂತೆಯಾಯಿತು.

ಆಗ ಸರಸ್ವತಿಯ ಅಪ್ಪಣೆಯಂತೆ ದಮಯಂತಿ ಇಂದ್ರಾದಿಗಳಿಗೆ ' ದೇವ ಕುಲಸಂಭವರೆ, ನೀವು ನನ್ನನ್ನು ಮಗಳೆಂದು ತಿಳಿದು ಪಾಲಿಸಿರಿ ' ಎಂದು ಬೇಡಿಕೊಂಡಳು. ದೇವತೆಗಳಿಗೆ ಕರುಣೆ ಹುಟ್ಟಿ, ನಿಜರೂಪದಿಂದ ಅವಳಿಗೆ ಪ್ರಸನ್ನರಾದರು. ಆಗ ದಮಯಂತಿ ನಳನನ್ನು ವರಿಸಿದಳು. ಅವರಿಬ್ಬರ ಮದುವೆ ಬಹು ವೈಭವದಿಂದ ನೆರವೇರಿತು. ಭೀಮನ್ಯಪಾಲನು ಮಗಳು ಮತ್ತು ಅಳಿಯನನ್ನು ಮನ್ನಿಸಿ, ಉಡುಗೊರೆ ಕೊಟ್ಟು ಅವರನ್ನು ನಿಷಧಪಟ್ಟಣಕ್ಕೆ ಕಳುಹಿಸಿಕೊಟ್ಟನು. ಕಾಲಕ್ರಮದಲ್ಲಿ ನಳದಮಯಂತಿಯರಿಗೆ ಒಬ್ಬ ಮಗನೂ, ಒಬ್ಬ ಮಗಳೂ ಹುಟ್ಟಿದರು.

ಇತ್ತ ದಮಯಂತಿಯ ಸ್ವಯಂವರವನ್ನು ಮುಗಿಸಿಕೊಂಡು ಅವರಾ ವತಿಗೆ ಹೊರಟ ಇಂದ್ರಾದಿಗಳು ದಾರಿಯಲ್ಲಿ ಕಲಿಪುರುಷನನ್ನು ಸಂಧಿಸಿದರು. ಅವರ ಬಾಯಲ್ಲಿ ನಳ-ದಮಯಂತಿಯರ ಗುಣಗಾನವೇ. ಅವರು ದಮ ಯಂತಿಗೆ ನಳನನ್ನು ಮದುವೆ ಮಾಡಿಸಿ ಬಂದೆವೆನಲು ಕಲಿಪುರುಷನ ಕೋಪ ಉರಿದಿದ್ದಿತು. ಕಲಿ ದೇವತೆಗಳನ್ನು ಕುರಿತು ' ನೀವು ದೇವತೆಗಳು; ಶೂರರು. ಆದರೂ ದಮಯಂತಿಯನ್ನು ಮದುವೆಯಾಗುವ ಯೋಗ್ಯತೆ ನಿಮ ಗುಂಟಾಗಲಿಲ್ಲ. ನನ್ನನ್ನು ಕಳುಹಿಸಿ. ನಿಮ್ಮ ಮನಸ್ಸಿನ ಬಯಕೆಯನ್ನು ಸಲ್ಲಿಸುತ್ತೇನೆ. ನಾನು ಹಟ ಹಿಡಿಯುವುದಿಲ್ಲ ; ಹಿಡಿದರೆ ಅದನ್ನು ಕೊನೆ ಮುಟ್ಟಿಸುತ್ತೇನೆ. ನೀವು ನೋಡುತ್ತಿರುವಂತೆಯೇ ನಳನನ್ನು ಅಡವಿಗಟ್ಟು ತ್ತೇನೆ. ಇದು ಸತ್ಯವಾದ ಮಾತು ' ಎಂದನು. ಕಲಿಯ ಮಾತನ್ನು ಕೇಳಿ ದೇವತೆಗಳು ಮರುಗಿದರು. ಅವನು ಮಾಡುವ ಕೆಲಸ ಅಯೋಗ್ಯ ಎಂದರು. ಆದರೂ ಅವರ ಮಾತನ್ನು ಕೇಳದೆ ಅವನು ನಿಷಧಪಟ್ಟಣಕ್ಕೆ ಬಂದನು.

ನಳನ ರಾಜ್ಯ ರಾಮರಾಜ್ಯವಾಗಿತ್ತು. ಅಲ್ಲಿ ಅಧರ್ಮಕ್ಕೆ ಸುಳಿ ವಿಲ್ಲ. ಆದ್ದರಿಂದ ಕಲಿ ತನ್ನ ಕಾರ್ಯಸಾಧನೆಗಾಗಿ ಬಹುಕಾಲ ಕಳೆಯ ಭೇಕಾಯಿತು. ಒಂದು ದಿನ ನಳನು ಆಚಮನ ಮಾಡದೆ ನೀರನ್ನು ಕುಡಿಯಲು, ತನ್ನ ಕೆಲಸಕ್ಕೆ ಅನುಕೂಲ ಸಮಯಬಂದಿತೆಂದು ಹಿಗ್ಗಿ ದನು. ಕೂಡಲೇ ಕಲಿ ಬ್ರಾಹ್ಮಣನ ವೇಷದಿಂದ ನಳನ ತಮ್ಮನಾದ ಪುಷ್ಕರನ ಬಳಿಗೆ ಬಂದು ' ಪುಷ್ಕರನೇ, ನನ್ನನ್ನು ಸಾಮಾನ್ಯನೆಂದು ತಿಳಿಯಬೇಡ.

ನಾನು ಕಲಿಪುರುಷ. ನಳನೊಡನೆ ನೀನು ಜೂಜಾಡು. ಅಪಯಶಕ್ಕೆ ಹೆದರ ಬೇಡ. ಜೂಜಿನಲ್ಲಿ ನಿನ್ನನ್ನು ಗೆಲ್ಲಿಸಿ ಸಕಲ ರಾಜ್ಯಕ್ಕೆ ಒಡೆಯನನ್ನಾಗಿ ಮಾಡುವೆನು. ನನ್ನ ಮಾತಿಗೆ ಒಲ್ಲೆ ಎನ್ನಬೇಡ' ಎಂದು ಅವನನ್ನು ಪ್ರೋತ್ಸಾಹಿಸಿದನು.

ಕಲಿಪುರುಷನ ಮಾತಿನಲ್ಲಿ ಪುಷ್ಕರನಿಗೆ ನಂಬಿಕೆ ಹುಟ್ಟಿತು. ಕಲಿ ಯೊಡನೆ ನಳನಲ್ಲಿಗೆ ಬಂದು ಪುಷ್ಕರನೆಂದನು 'ರಾಜನೇ ಕೇಳು, ಈ ಬ್ರಾಹ್ಮಣನು ಏನಗಿರಲು ದಾಳಗಳನ್ನು ಕೊಟ್ಟಿದ್ದಾನೆ. ಜೂಜಾಡಲು ನನಗೆ ಮನಸ್ಸಾಗಿದೆ. ಹಾಸನ್ನು ಹಾಸು, ಜೂಜಾಡೋಣ. ಸೋತವರು ಗೆದ್ದವರಿಗೆ ರಾಜ್ಯವನ್ನು ಒಪ್ಪಿಸಿ ಹೆಂಡತಿಯೊಡನೆ ಕಾಡಿಗೆ ಹೋಗುವುದೇ ಪಣ. ಜೂಡಾಡುವುದು ರಾಜಧರ್ಮ. ಯುದ್ಧಕ್ಕೆ, ಬೇಟೆಗೆ, ಜೂಜಿಗೆ ಕರೆದರೆ ಹಿಂದೆಗೆಯುವುದು ರಾಜನೀತಿಯಲ್ಲ.'

ನಳನಿಗೆ ಗ್ರಹಚಾರ ಚೆನ್ನಾಗಿರಲಿಲ್ಲ. ಪುಷ್ಕರನೊಡನೆ ಜೂಜಾಡಲು ಒಪ್ಪಿದನು. ಕಲಿಮಹಿಮೆಯಿಂದ ನಳನು ಜೂಜಿನಲ್ಲಿ ಎಲ್ಲವನ್ನೂ ಪುಷ್ಕರನಿಗೆ ಸೋತನು. ಈ ಸಮಾಚಾರ ದಮಯಂತಿಗೆ ತಿಳಿಯಿತು. ಆದರೆ ಮಾಡುವುದೇನು? ಈ ವೀರಮಣಿ, ನಳನ ಕಷ್ಟಕಾಲದಲ್ಲಿ 'ಸತ್ಯವನ್ನು ಬಿಡಬೇಡ' ಎಂದು ಆತನಿಗೆ ಧೈರ್ಯ ಹೇಳಿದಳು. ಮಕ್ಕಳನ್ನು ದಮಯಂತಿ ಆಪ್ತರೊಡನೆ ರಥದಲ್ಲಿ ಕೂರಿಸಿ ತಂದೆಯ ಪಟ್ಟಣಕ್ಕೆ ಕಳುಹಿಸಿಕೊಟ್ಟಳು. ಬಳಿಕ ನಳ ದಮಯಂತಿಯರು ಎಲ್ಲವನ್ನೂ ಪುಷ್ಕರನಿಗೆ ಒಪ್ಪಿಸಿ ವಸ್ತ್ರಾಭರಣಗಳನ್ನು ತೆಗೆದು ಬಿಟ್ಟು ಪಟ್ಟಣಗರು ಗೋಳಿಡುತ್ತಿರಲು ಕಾಡಿಗೆ ಹೊರಟರು.

ನಳ ದಮಯಂತಿಯರು ಬಹು ದೂರ ಕಾಡಿನಲ್ಲಿ ನಡೆದರು. ದಮಯಂತಿಯು ಕಾಲೊಡೆದು ರಕ್ತ ಹರಿಯಿತು. ಬಳಲಿದ ಹೆಂಡತಿಯ ಕಷ್ಟವನ್ನು ಕಂಡು ನಳನು ಮರುಗಿದನು. ಹೆಸತಲ್ಪತೂಲಿಕದಲ್ಲಿ ಮಲಗುವ ಕೋಮಲೆಗೆ ಈ ವಿಧಿಯೇ ಎಂದು ಅರಸ ಎದೆಗುಂದಿದನು. ಆದರೆ ದಮಯಂತಿ ಧೈರ್ಯಗಡದೆ ಗಂಡನನ್ನು ಸಮಾಧಾನಪಡಿಸಿದಳು. ವಿಧಿ ಬರೆದ ಬರಹವನ್ನು ತಪ್ಪಿಸಲು ಯಾರಿಗೆ ಸಾಧ್ಯ? ಬ್ರಹ್ಮಾದಿಗಳೇ

ಕಷ್ಟಪಟ್ಟರು. ಇನ್ನು ನಮ್ಮ ಪಾಡೇನು ? ಎಂದು ದಮಯಂತಿ ಧೈರ್ಯ ತಾಳಿದಳು.

ಅಷ್ಟರಲ್ಲೇ ನಳನಿಗೆ ಮತ್ತೊಂದು ಕಷ್ಟ ಒದಗಿತು. ಗಂಡಹೆಂಡಿರು ಒಬ್ಬರನ್ನೊಬ್ಬರು ಸಂತೈಸುತ್ತ ಕಾಡಿನಲ್ಲಿ ಬರುತ್ತಿರಲು ಎರಡು ಜಗನ್ನೋಹನ ಪಕ್ಷಿಗಳು ನಳನುಟ್ಟಿದ್ದ ಬಟ್ಟೆಯನ್ನು ಎತ್ತಿಕೊಂಡು ಮಾಯವಾದುವು. ನಳನು ನಾಚಿಕೆಯಿಂದ ಬೆತ್ತಲೆ ನಿಂತನು. ಅವನಿಗೊದಗಿದ ಗತಿಯನ್ನು ಕಂಡು, ದಮಯಂತಿ ಮರುಗಿ, ತಾನುಟ್ಟಿದ್ದ ಸೀರೆಯ ಸೆರಗನ್ನು ಹರಿದು ನಳನಿಗೆ ಉಡಲು ಕೊಟ್ಟಳು. ದುಃಖದಿಂದ ನಳನು ದಮಯಂತಿಗೆ 'ಇದು ವರೆಗೂ ನನ್ನನ್ನು ಅರಮನೆಯಲ್ಲಿ ನೋಡುವ ಭಾಗ್ಯಕ್ಕಾಗಿ ಎಲ್ಲಾ ರಾಜರೂ ಆತುರಪಡುತ್ತಿದ್ದರು. ಈಗ ನನಗೆ ಸಂಪತ್ತೆಲ್ಲ ಹೋಯಿತು. ಹೆಂಡತಿಯ ಸೀರೆಯ ಸೆರಗನ್ನುಡುವ ಗತಿ ಬಂದಿತೇ ? ಆಯ್ಯೋ, ನಂಬಿದ ಹೆಂಡತಿಯನ್ನು ಕಾಡಿನ ನಡುವೆ ಬಳಲಿಸಿ ನೋಯಿಸುವಂತಾಯಿತು. ಆದ್ದರಿಂದ ಪ್ರಿಯೆ, ನೀನು ಈ ಕಷ್ಟವನ್ನು ಸಹಿಸಲಾರೆ. ನೀನು ತಂದೆಯ ಮನೆಗೆ ಹೋಗಿ ಅಲ್ಲಿ ಸುಖವಾಗಿರು' ಎಂದು ನೊಂದು ನುಡಿದನು.

ನಳನ ಮಾತನ್ನು ಕೇಳಿ ದಮಯಂತಿಗೆ ಸಂಕಟವಾಯಿತು. ಜೊತೆಗೆ ಕೋಪವೂ ಬಂತು. 'ರಾಜ, ನೀನೇ ಹೀಗೆ ಮಾತನಾಡಿದರೆ ನನಗಾರು ಗತಿ ? ದಿನದಿನವೂ ನಿಮ್ಮ ಪಾದಸೇವೆ ಮಾಡುತ್ತಿದ್ದ ನನಗೆ ಅದು ತಪ್ಪಿದರೆ ಹೇಗೆ ತಾನೆ ಜೀವದಿಂದ ಬದುಕಲಿ ? ದೇಹದ ಹಿಂದೆ ನೆಕ್ಕಲು ಬರುವುದು ಸ್ವಾಭಾವಿಕ. ನೀನು ಅಡವಿಯಲ್ಲಿದ್ದರೆ ಅದೇ ನನಗೆ ಸಾಮ್ರಾಜ್ಯ' ಎಂದು ನೊಂದು ನುಡಿದಳು. ನಳನು ದಮಯಂತಿಯ ಮಾತನ್ನು ಕೇಳಿ ಅವಳನ್ನು ಸಮಾಧಾನ ಮಾಡಿದನು. ಅಷ್ಟರಲ್ಲೇ ಕತ್ತಲಾಯಿತು.

'ದಮಯಂತಿ ಮಹಾ ಪತಿವ್ರತೆ. ಇನ್ನನ್ನು ಬಿಟ್ಟಿರಲು ಅವಳಿಗೆ ಮನಸ್ಸೇ ಬಾರದು. ಈಗ ನಾನು ಇವಳನ್ನು ಬಿಟ್ಟು ಹೋದರೆ, ತಂದೆಯ ಮನೆಗೆ ಹೋಗುತ್ತಾಳೆ. ಇವಳಿಂದ ಪಾರಾಗಲು ಇದೇ ಉಪಾಯ' ಎಂದು ಯೋಚಿಸಿ ಅರಸನು ದಮಯಂತಿಯನ್ನು ನಿದ್ರೆ ಮಾಡಿಸಿದನು. ಅವಳಿಗೆ ಗಾಢವಾದ ನಿದ್ರೆ ಬರಲು ರಾಜನು ಮೆಲ್ಲಗೆ ಅಲ್ಲಿಂದ ಜಾರಿ ಮುಂದೆ ನಡೆದನು. ಆಗ ನಳನ ಮನಸ್ಸು ಅವನ ಹಿಡಿತದಲ್ಲೇ ಇರಲಿಲ್ಲ. ಒಮ್ಮೆ

ಹಿಂದಿರುಗಿ ನೋಡುವನು. ಒಮ್ಮೆ ನಿಂತಲ್ಲೇ ನಿಲ್ಲುವನು. ಒಮ್ಮೆ ಅವಳಿಗಾಗಿ ಮರುಗುವನು. ಕೊನೆಗೆ ದೇವರೇ, ನೀನೇ ಗತಿ ಎಂದುಕೊಂಡು ಮುಂದೆ ಸಾಗಿದನು.

ಬೆಳ್ಳಗೆ ಬೆಳಗಾಯಿತು. ದಮಯಂತಿ ಎದ್ದು ವೈ ಮುರಿದು ಕಣ್ಣು ಬಿಟ್ಟು ಸುತ್ತಲೂ ನೋಡುತ್ತಾಳೆ! ನಳನಿಲ್ಲ. ದಮಯಂತಿಗೆ ಹೆದರಿಕೆಯಾಯಿತು. ಅವನಿಗಾಗಿ ಹಲುವಿದಳು. ಆದರೆ ಏನು ಉಪಯೋಗ? ಗಂಡನಿಗಾಗಿ ಹಂಬಲಿಸುತ್ತ, ಕಾಡಿನಲ್ಲಿ ಹುಡುಕುತ್ತ ಬರುತ್ತಿರಲು ಅವಳಿಗೆ ಮತ್ತೊಂದು ಕಷ್ಟ ಬಂದೊದಗಿತು. ಕಾಡಿನಲ್ಲಿ ತರಗೆಲೆಗಳ ನಡುವೆ ಹೆಬ್ಬಾವೊಂದು ಸುಖವಾಗಿ ಮಲಗಿ ನಿದ್ರಿಸುತ್ತಿತ್ತು. ದಮಯಂತಿ ಕಾಣದೆ ಅದನ್ನು ಮೆಟ್ಟಲು ಹೆಬ್ಬಾವು ಕೋಪದಿಂದ ಅವಳನ್ನು ನುಂಗಲು ಮೊದಲು ಮಾಡಿತು. 'ಅಯ್ಯೋ, ನನಗೆ ಎಂಥ ಗತಿ ಬಂತು! ನಳನೇ, ನನ್ನನ್ನು ಯಾರಿಗೆ ಒಪ್ಪಿಸಿದೆ? ಕಾಡಿನಲ್ಲಿ ಬಂದು ಕ್ರೂರ ಸರ್ಪದ ಬಾಯಿಗೆ ತುತ್ತಾಗಬೇಕಾಯಿತೇ! ಕೃಷ್ಣ' ಎಂದು ದಮಯಂತಿ ದೇವರಲ್ಲಿ ಮೊರೆಯಿಟ್ಟಳು. ಬಿಟ್ಟದ ತುದಿಯಲ್ಲಿದ್ದ ಬೇಡನೊಬ್ಬನು ಈ ಧ್ವನಿಯನ್ನು ಕೇಳಿ ಬೇಗ ಬಂದು ಆಕೆಯನ್ನು ಬಿಡಿಸಿದನು. ಅನಂತರ ದಮಯಂತಿ ಕೊಳದಲ್ಲಿ ಮಿಂದು ಶುಚಿಯಾದಳು. ಆಕೆಯ ರೂಪವನ್ನು ನೋಡಿ ಮನಸೋತ ಬೇಡನು 'ಸುಂದರಿ, ನೀನು ನನ್ನ ಹೆಂಡತಿಯಾಗು' ಎಂದು ಬೇಡಿದನು. ಕೋಪದಿಂದ ದಮಯಂತಿ 'ನೀನು ನನ್ನ ಪ್ರಾಣವನ್ನು ಉಳಿಸಿದ ಕಾರಣ ತಂದೆಗೆ ಸಮಾನ. ಸುಮ್ಮನೆ ಹೋಗು, ಹೆಚ್ಚು ಮಾತನಾಡಿದರೆ ಶಾಪ ಕೊಡುತ್ತೇನೆ' ಎಂದಳು. ಬೇಡನು ಹೆದರಿ ಆಕೆಗೆ ತಲೆಬಾಗಿ ಹೊರಟುಹೋದನು.

ಬೇಡನು ಹೊರಟುಹೋದ ಮೇಲೆ, ದಮಯಂತಿ ಕಣ್ಣೀರು ಮಿಡಿಯುತ್ತ, ನಳನಿಗಾಗಿ ಹಂಬಲಿಸುತ್ತ ಕಾಡಿನಲ್ಲಿ ನಡೆದಳು. ಅವಳನ್ನು ಕಾಣುತ್ತಲೇ ಭೂತಭೇತಾಳಗಳು ಓಡಿಹೋದುವು. ಕ್ರೂರ ವೃಗಗಳು ಹಿಂದೆ ಸರಿದವು. ಮುಂದೆ ಹೋಗುತ್ತಿದ್ದಾಗ ಅವಳಿಗೆ ಋಷಿಗಳು ಕಾಣಿಸಿದರು. 'ದಮಯಂತಿಯ ಕಥೆ ಕೇಳಿ ಎದೆ ಕರಗಿ ಅವರು 'ತಾಯಿ, ಕಂಗೆಡಬೇಡ. ಬಹು ಬೇಗ ನೀನು ಗಂಡನನ್ನು ಮಕ್ಕಳನ್ನೂ ಕೂಡುವೆ. ಹಿಂದಿನ ಸಂಪತ್ತು ನಿನಗೆ ಮರಳಿ ಬರುವುದು' ಎಂದು ಹೇಳಿ ಮಾಯವಾದರು.

ಕನಸಿನಂತೆ ನಡೆದ ಈ ವಿಷಯವನ್ನು ಚಿಂತಿಸುತ್ತ ದಮಯಂತಿ ಚರುತ್ತಿರಲು, ವೈಶ್ಯರು ಆಕೆಗೆ ಕಾಣಿಸಿಕೊಂಡರು. ವನಲಕ್ಷ್ಮಿಯಂತಿದ್ದ ಆಕೆಯನ್ನು ಕಂಡು ಭೂತವೆಂದು ಭಾವಿಸಿ ಅವರು ಓಡತೊಡಗಿದರು. ಅವರ ಹೇಡಿತನವನ್ನು ಕಂಡು ದಮಯಂತಿಗೆ ನಗು ಬಂತು. ಒಡನೆಯೇ ಅವಳು ಅವರಲ್ಲಿಗೆ ಹೋಗಿ 'ನಾನು ಭೂತವಲ್ಲ. ನನ್ನಿಂದ ನಿಮಗೆ ಕೇಡಿಲ್ಲ. ನಳ ನೃಪನ ಹೆಂಡತಿ ದಮಯಂತಿ ನಾನು. ಗಂಡನಿಂದ ಅಗಲಿದ್ದೇನೆ. ದಾರಿ ತಪ್ಪಿದ ಪರದೇಶಿಗೆ ದಾರಿ ತೋರಿ' ಎಂದು ಕಣ್ಣೀರು ತುಂಬಿದಳು.

ದಮಯಂತಿಯ ಮಾತು ಕೇಳಿ ವೈಶ್ಯರಿಗೆ ಧೈರ್ಯವಾಯಿತು. ಅಷ್ಟರಲ್ಲೇ ಕತ್ತಲಾಯಿತು. ರಾತ್ರಿಯ ದೀಪವೆಂಬಂತೆ ಆಕಾಶದಲ್ಲಿ ಚಂದ್ರನು ಮೂಡಿ ಬಂದನು. ಆ ವ್ಯಾಪಾರಿಗಳು ಆ ರಾತ್ರಿ ಅಲ್ಲೇ ಬಿಡಾರ ಮಾಡಿ ಮಲಗಿರಲು, ಕಾಡಾನೆಗಳು ಮದಿಸಿ ಓಡಿ ಬಂದು ಇವರನ್ನು ಕೊಲ್ಲತೊಡಗಿದುವು. ಆಗ ವೈಶ್ಯಕುಲತಿಲಕನಿಗೆ ದಮಯಂತಿಯನ್ನು ಕಾಪಾಡುವ ಚಿಂತೆ ಬಲವಾಯಿತು. ತನುಗೊಂದಿಗಿದ ಕಷ್ಟವನ್ನು ನೋಡಿ ದಮಯಂತಿ ಕಣ್ಣುಚ್ಚಿ ಭಕ್ತಿಯಿಂದ 'ವನಜನಾಭ ಮುಕುಂದ ಸಲಹು' ಎಂದು ಧ್ಯಾನಿಸಿದಳು. ದಮಯಂತಿಯ ಮಹಿಮೆಯನ್ನು ಏನೆಂದು ಹೇಳುವುದು? ಕೂಡಲೇ ಆನೆಗಳು ಕಾಡಿನೊಳಗೆ ಓಡಿ ಹೋದವು. ರಾತ್ರಿಯನ್ನು ಅವರೆಲ್ಲ ಸುಖನಿದ್ರೆಯಲ್ಲಿ ಕಳೆದರು.

ಮಾರನೆಯ ದಿನ ದಮಯಂತಿ ವೈಶ್ಯರೊಡನೆ ಚೇದಿ ಪಟ್ಟಣವನ್ನು ಹೊಕ್ಕಳು. ಅವಳ ರೂಪವನ್ನು ಕಂಡು ಊರಿಗೆ ಊರೇ ಬೆರಗಾಯ್ತು. ಉಪ್ಪರಿಗೆಯ ಮೇಲಿದ್ದು ಚೇದಿ ರಾಜನ ಹೆಂಡತಿ ದಮಯಂತಿಯನ್ನು ತನ್ನ ಬಳಿಗೆ ಕರೆಸಿಕೊಂಡು ಆಕೆಯ ಸಮಾಚಾರವನ್ನು ಕೇಳಿದಳು. ದಮಯಂತಿ ನಿಟ್ಟುಸಿರು ಬಿಟ್ಟು ರಾಣಿಗೆ 'ನನ್ನ ಗಂಡ ಜೂಜಿನಲ್ಲಿ ರಾಜ್ಯವನ್ನು ಸೋತು, ಕಾಡಿನಲ್ಲಿ ನನ್ನನ್ನು ಅಗಲಿದನು. ನನಗೆ ಹಿತ ಬಯಸುವವರು ಮತ್ತೊಬ್ಬರಿಲ್ಲ. ಪರದೇಶಿಯಾದ ನನ್ನನ್ನು ಕಾಪಾಡಿ.' ಎಂದು ಬೇಡಿ ಕೊಂಡಳು. ದಮಯಂತಿಯ ಮಾತನ್ನು ಕೇಳಿ ರಾಣಿ, ಆಕೆಯನ್ನು ಸಮಾಧಾನಪಡಿಸಿ ತನ್ನ ಮಗಳಾದ ಸುನೀತಿಯ ಮನೆಯಲ್ಲಿ ಸೈರಂಧ್ರಿಯಾಗಿರು

ವಂತೆ ನಿಯಮಿಸಿದಳು. ದಮಯಂತಿಯ ಮನಸ್ಸಿಗೆ ಶಾಂತಿಯೊದಗಿತು. ನಳನನ್ನೇ ಚಿಂತಿಸುತ್ತ ಆಕೆ ಜೈದ್ಯ ನಗರಿಯಲ್ಲಿ ಕಾಲ ಕಳೆಯತೊಡಗಿದಳು.

ಇತ್ತ ನಳನು ನಿद्रಿಸುತ್ತಿದ್ದ ದಮಯಂತಿಯನ್ನು ಅಡವಿಯಲ್ಲೇ ಬಿಟ್ಟು ಮುಂದೆ ಹೊರಟನಷ್ಟೆ. ಅವನ ಮನಸ್ಸು ಮಾತ್ರ ಅವನ ಹಿಡಿತದಲ್ಲೇ ಇರಲಿಲ್ಲ. ನಾನಾ ರೀತಿಯ ಯೋಚನೆಗಳು ಅವನ ಮನಸ್ಸನ್ನು ಕಿತ್ತು ತಿನ್ನುತ್ತಿದ್ದುವು. 'ದಮಯಂತಿ ಸುಖವಾಗಿ ಮಲಗಿರುವಳೋ, ಆಧೈರ್ಯ ದಿಂದ ನನ್ನನ್ನು ನೆನೆಯುವಳೋ ಇಲ್ಲವೆ ಕನಸನ್ನು ಕಂಡು ಶೋಕಪಡುವಳೋ, ನನಗಾಗಿ ಹಂಬಲಿಸಿ ಪ್ರಾಣ ಬಿಡುವಳೋ ತಿಳಿಯದಲ್ಲ ! ಅಯ್ಯೋ, ನನ್ನಂಥ ಮೂರ್ಖ ಈ ಲೋಕದಲ್ಲಿ ಉಂಟೆ ? ಹೆತ್ತ ಮಕ್ಕಳನ್ನು ಪರರ ಮನೆಗೆ ನೂಕಿದೆ. ನಂಬಿದ ಹೆಂಡತಿಯನ್ನು ಕಾಡಿನಲ್ಲಿ ಮಲಗಿಸಿ ಬಂದೆ. ದಮಯಂತಿ ಎಂತಹ ಉತ್ತಮ ಸ್ತ್ರೀ ! ಲೋಕದಲ್ಲಿ ತನ್ನನ್ನು ಕೈ ಹಿಡಿಯಲು ಆತುರರಾಗಿದ್ದ ಅನೇಕ ರಾಜರನ್ನು ತಿರಸ್ಕರಿಸಿ, ಆಕೆ ನನ್ನನ್ನು ಮದುವಾದಳು. ಆಕೆಯನ್ನು ವಂಚಿಸಿದ ಪಾಪಿ ನಾನು. ಭೂಮಿಯಲ್ಲಿ ನಾನಿನ್ನು ಬದುಕಿರಬೇಕೇ ?

ಹೀಗೆಂದು ಯೋಚಿಸುತ್ತ ನಳನು ಮುಂದೆ ನಡೆದು ಬರಲು, ಎದುರಿಗೆ ಕಾಡುಕಿಚ್ಚು ಕಾಣಿಸಿತು. ವನವನ್ನೇ ಸುಟ್ಟು ಬೂದಿ ಮಾಡುತ್ತಿದ್ದ ಆ ಕಾಡಿನಲ್ಲಿ ಸತ್ತ ಪ್ರಾಣಿಗಳ ಲೆಕ್ಕವನ್ನು ದೇವರೇ ಬಲ್ಲ ! ಆ ಕಾಡು ಕಿಚ್ಚಿನ ನಡುವೆ 'ರಾಜ, ಬೆಂಕಿಯಲ್ಲಿ ಸಿಕ್ಕಿಬಿದ್ದಿರುವ ನನ್ನನ್ನು ಬದುಕಿಸು. ತಡ ಮಾಡದರೆ ನನಗೆ ಸಾವು ಸಿದ್ಧ. ಈ ಕಾರ್ಯದಿಂದ ನಿನಗೆ ಪುಣ್ಯ ಬರುತ್ತದೆ' ಎಂಬ ಧ್ವನಿ ಕೇಳಿಸಿತು. ಶಬ್ದ ಕೇಳಿಬಂದ ಸ್ಥಳಕ್ಕೆ ನಳನು ಬೇಗ ಬಂದು ಕಿಚ್ಚಿನ ನಡುವಿದ್ದ ಸರ್ಪವನ್ನು ಕಂಡು ನೀನಾರೆಂದು ಕೇಳಿದನು. ಅದಕ್ಕೆ ಸರ್ಪ ಉತ್ತರ ಕೊಟ್ಟಿತು. "ರಾಜ, ನನ್ನ ಹೆಸರು ಕಾಕೋಟಕ ನೆಂದು. ಸರ್ಪಗಳ ಒಡೆಯ ನಾನು. ಒಮ್ಮೆ ಋಷಿಯೊಬ್ಬನು ನನ್ನನ್ನು ತಾಗಿದನು. ನನ್ನನ್ನು ಕಂಡು ಹೆದರಿದ ಆತ ಕೋಪದಿಂದ ಬಿದ್ದಲ್ಲಿಯೇ ಬಿದ್ದಿರು ಎಂದು ಶಾಪಕೊಟ್ಟನು. ಮರುಕ್ಷಣದಲ್ಲಿಯೇ ನನ್ನ ಮೇಲೆ ಕನಿ ಕರಗೊಂಡು, ನಳನು ಇಲ್ಲಿಗೆ ಬಂದಾಗ ಅವನ ಕೈ ನಿನ್ನ ದೇಹವನ್ನು ತಾಗಲು ಆಗ ನಿನಗೆ ಶಾಪಪರಿಹಾರ ಎಂದು ಹೇಳಿ ಹೊರಟು ಹೋದನು.

ಅಂದಿನಿಂದ ಇಂದಿನವರೆಗೂ ನಿನ್ನ ಬರುವಿಕೆಗಾಗಿ ಕಾಯುತ್ತಿದ್ದೆ. ನನ್ನ ಪುಣ್ಯದಿಂದ ಈಗ ನೀನು ಬಂದೆ. ಈ ಅಗ್ನಿ ಭಯವನ್ನು ತಪ್ಪಿಸಿ ಕಾಪಾಡು.”

‘ಕಾರ್ಕೋಟಕನ ಮಾತನ್ನು ಕೇಳಿ ನಳನ . ಎದೆ ಕರಗಿತು. ಕೂಡಲೇ ಅವನು ಹೆದರದೆ ಸರ್ಪವನ್ನು ಬಿಂಕಿಯಿಂದ ತಪ್ಪಿಸಿ ತಂದು ಕೊಳದ ತಡಿಯಲ್ಲಿ ಉಪಚರಿಸಿದನು. ಉಪಕಾರಹೊಂದಿದ ಸರ್ಪ ಸುಮ್ಮನಿರದೆ ನಳನ ಕೈ ಕಚ್ಚಿತು. ತಕ್ಷಣವೇ ಮನ್ಮಥನ ದೇಹದಂತಿದ್ದ ನಳನ ದೇಹ ಕೆಟ್ಟು ವಿಕೃತವಾಯಿತು. ‘ಆಯ್ಯೋ, ಹಣೆಯ ಬರಹವನ್ನು ಮೀರುವವರಾರು? ರತ್ನವೆಂದು ಹಿಡಿದುಹೋದರೆ ಈ ಸರ್ಪ ಭೂರಿ ಕೆಂಡವಾಯಿತು. ಇನ್ನು ಚಿಂತಿಸಿ ಫಲವಿಲ್ಲ. ದೇವರ ದಯೆ ನನ್ನ ಮೇಲಿಲ್ಲ’ ಎಂದು ರಾಜನು ಮರುಗಿದನು. ಆಗ ಕಾರ್ಕೋಟಕನು ರಾಜನನ್ನು ಸಂತೈಸುತ್ತ ‘ರಾಜ, ಸುಮ್ಮನೆ ಏಕೆ ಕೊರಗುವೆ. ನಾನು ಕಚ್ಚಿದುದರಿಂದ ನಿನಗೆ ಉಪಕಾರವುಂಟು. ಲೋಕ ನಿನ್ನನ್ನು ಗುರುತಿಸಕೂಡದೆಂದೇ ನಿನ್ನನ್ನು ಕಚ್ಚಿದೆ. ಇಲ್ಲಿಂದ ನೀನು ಆಯೋಧ್ಯೆಗೆ ಹೊರಟು ಅಲ್ಲಿನ ದೊರೆಯಾದ ಋತುಪರ್ಣನನ್ನು ಸೇವಿಸು. ಇದನ್ನು ಹೀನವಾದ ಕೆಲಸವೆಂದು ತಿಳಿಯಬೇಡ. ಅವನಿಗೆ ನೀನು ಅಶ್ವಹೃದಯವನ್ನು ಹೇಳಿಕೊಟ್ಟು ಅವನಿಂದ ಅಶ್ವಹೃದಯವನ್ನು ತಿಳಿದುಕೊ. ಬಾಹುಕನೆಂಬ ಹೆಸರಿನಿಂದ ಅವನ ರಥವನ್ನು ನಡೆಸು. ಹಿಂದಿನ ರೂಪ ಬೇಕಾದಾಗ ಪಕ್ಷಿಗಳನ್ನು ನೆನೆ. ಅವು ನಿನ್ನ ಬಟ್ಟೆಗಳನ್ನು ಕೊಡಲು ಈ ವಿರೂಪ ಮಾಯವಾಗುವುದು. ಇದಕ್ಕಾಗಿ ಏಕಿಷ್ಟು ಚಿಂತೆ? ಪೂರ್ವದಲ್ಲಿ ಈಶ್ವರನು ಭಿಕ್ಷೆ ಬೇಡಿದನು. ಕೃಷ್ಣನು ಗೋವಾಲನಾದನು. ಇಂದ್ರನು ಕಾಡಿನಲ್ಲಿ ನವೆದನು. \* ನಿನ್ನ ದುಃಖ ಬೇಗ ಕೊನೆಗಾಣುವುದು. ಪುಷ್ಕರನನ್ನು ಗೆದ್ದು ಹೆಂಡತಿ ಮಕ್ಕಳೊಡನೆ ರಾಜ್ಯವಾಳುವೆ.’ ಹೀಗೆಂದು ಹೇಳಿ ಕಾರ್ಕೋಟಕನು ಮಾಯವಾದನು.

ಬಳಿಕ ನಳನು ಕಾರ್ಕೋಟಕನ ಮಾತನ್ನು ನೆನೆಯುತ್ತ ಕಾಡು, ನದಿ, ಪಟ್ಟಣಗಳನ್ನು ದಾಟಿ ಬರುತ್ತ ಆಯೋಧ್ಯೆಗೆ ಬಂದು ಋತುಪರ್ಣನನ್ನು ಕಾಣಿಸಿಕೊಂಡನು. ರಾಜನು ಬಾಹುಕನೆಂದು ಹೆಸರಿಟ್ಟುಕೊಂಡಿದ್ದ



ಇವನನ್ನು ಪರೀಕ್ಷಿಸಿ ತನ್ನ ಸಾರಥಿಯನ್ನಾಗಿ ನಿಯಮಿಸಿಕೊಂಡನು.

ಇತ್ತ ಭೀಮನೃಪಾಲನು ನಳನು ರಾಜ್ಯವನ್ನು ಪುಷ್ಕರನಿಗೆ ಸೋತು ಹೆಂಡತಿಯೊಡನೆ ಕಾಡಿಗೆ ಹೋದನೆಂಬ ಸಮಾಚಾರ ಕೇಳಿ ಬಹುವಾಗಿ ಸಂಕಟಪಟ್ಟನು. ಕಾಡಿನಲ್ಲಿ ದಮಯಂತಿ ಏನಾದಳೋ! ಅಂಥ ಮಗಳನ್ನು ಕಳೆದುಕೊಂಡಮೇಲೆ ಒದುಕಿ ಫಲವೇನು ಎಂದು ಗಂಡ ಹೆಂಡಿರು ಅಗ್ನಿಪ್ರವೇಶ ಮಾಡಲು ಮನಸ್ಸು ಮಾಡಿದರು. ಆಗ 'ರಾಜನೆ, ಚಿಂತೆಯನ್ನು ಬಿಡು. ಪತಿವ್ರತೆಗೆ ಹಾನಿಯುಂಟೇ? ದಮಯಂತಿ ಸುಖವಾಗಿದ್ದಾಳೆ' ಎಂಬ ಆಕಾಶವಾಣಿ ಕೇಳಿಸಿತು. ದೇವರ ಮಾತೇ ಇದೆಂದು ತಿಳಿದು ದಂಪತಿಗಳು ಮರುದಿನ ದಮಯಂತಿಯನ್ನು ಹುಡುಕಲು ನಾನಾ ದೇಶಗಳಿಗೆ ದೂತರನ್ನು ಕಳುಹಿಸಿಕೊಟ್ಟರು.

ಆ ಸಮಯದಲ್ಲಿ ಚೈದ್ಯನಗರಿಯಲ್ಲಿ ಯಾಗವೊಂದನ್ನು ರಾಜನು ನಡೆಸುತ್ತಿದ್ದನು. ಆ ಸಮಾಚಾರ ಕೇಳಿ ಅಲ್ಲಿ ದಮಯಂತಿಯ ಸಮಾಚಾರ ತಿಳಿಯಬಹುದೆಂದು ಸುದೇವನೆಂಬ ಬ್ರಾಹ್ಮಣನು ಅಲ್ಲಿಗೆ ಬಂದನು. ಯಾಗಮಂಟಪದಲ್ಲಿ ಸುನಂದೆಯೊಡನಿದ್ದ ಸ್ತ್ರೀಯನ್ನು ನೋಡಿ ಆಕೆ ದಮಯಂತಿಯೇ ಎಂಬ ಅನುಮಾನ ಅವನಲ್ಲಿ ಉಂಟಾಯಿತು. ಮುಗಿಲು ಮುಸುಕಿದ ಚಂದ್ರನಂತೆ, ಹೊಗೆಯಿಂದ ಕೂಡಿದ ಪ್ರತಿಮೆಯಂತೆ, ಹಗಲಿನಲ್ಲಿ ಹೊಳೆಯುವ ದೀಪದಂತೆ ಇದ್ದ ದಮಯಂತಿಯ ಬಳಿಗೆ ಸುದೇವ ಬಂದು 'ತಾಯೆ, ನಿಮ್ಮ ಮುಖಕಮಲ ಏಕೆ ಬಾಡಿದೆ? ನಾನು ವಿದರ್ಭ ಪಟ್ಟಣದಿಂದ ಬಂದಿರುವ ಬ್ರಾಹ್ಮಣ. ನನ್ನ ಹೆಸರು ಸುದೇವ. ನಿಮ್ಮ ತಂದೆ ತಾಯಿ ಮಕ್ಕಳು ಬಾಂಧವರು ಎಲ್ಲ ಸುಖವಾಗಿದ್ದಾರೆ. ನಿಮ್ಮ ವಿಷಯವನ್ನು ಕೇಳಿ ಸಂಕಟಪಟ್ಟು ದೊರೆ ನಮ್ಮನ್ನು ಹುಡುಕಲು ಕಳುಹಿಸಿದ್ದಾರೆ. ಇಂದು ನೀವು ದೊರೆಕಿದ್ದು ನಮ್ಮ ಪುಣ್ಯ ಎಂದನು. ಸುದೇವನ ಮಾತನ್ನು ಕೇಳಿ ದಮಯಂತಿಗೆ ಶೋಕಸಂತೋಷಗಳು ಒಂದೇ ಕಾಲದಲ್ಲಿ ಉಂಟಾದುವು. ಬಾರಿಬಾರಿಗೂ ತನ್ನವರ ಸಮಾಚಾರ ಕೇಳಿ ಆಕೆ ತೃಪ್ತಿ ಪಟ್ಟುಕೊಂಡಳು.

ಸುದೇವನೊಡನೆ ದಮಯಂತಿ ಮಾತನಾಡುತ್ತಿದ್ದುದನ್ನು ಸುನಂದೆ ತಾಯಿಗೆ ತಿಳಿಸಿದಳು. ರಾಣಿ ಸುದೇವನ ಬಳಿಗೆ ಬಂದು ನೀನಾರೆಂದು

ಕೇಳಲು ಅವನು 'ತಾಯೆ, ಭೀಮರಾಜನು ತನ್ನ ಮಗಳು ಗಂಡನೊಡನೆ ಕಾಡಿಗೆ ಹೋದುದನ್ನು ಕೇಳಿ ಶೋಕದಿಂದ ಅವರನ್ನು ಕರೆತರಲು ನನ್ನನ್ನು ಕಳುಹಿಸಿದನು. ಇಲ್ಲಿಗೆ ಬರಲು ದಮಯಂತಿಯನ್ನು ಕಂಡು ಸಂತೋಷವಾಯಿತು' ಎಂದನು. ಈ ಮಾತನ್ನು ಕೇಳಿ ಆಕೆಗೆ ಒಂದೇ ಕಾಲದಲ್ಲಿ ಸೋಜಿಗ ಸಂಕಟಗಳುಂಟಾದುವು. ದಮಯಂತಿಯನ್ನು ತೆಗೆದಪ್ಪಿ 'ಮಗಳೇ, ನಿನಗೆ ಈ ವಿಧಿ ಬಂತೇ ? ಶೋಕವನ್ನು ಬಿಡು. ನಾನು ಭೀಮರಾಜನ ತಂಗಿ. ನನ್ನ ಮನೆಯಲ್ಲಿ ಎಷ್ಟು ನೊಂದೆಯೋ ! ನಿನ್ನ ವಿಷಯವನ್ನು ನನಗೆ ಹೇಳಬಾರದಾಗಿತ್ತೇ ? ನೀನು ಸುನಂದೆಗೆ ಸಮ' ಎಂದು ಅವಳನ್ನು ಮನ್ನಿಸಿದಳು. ಈ ವಿಷಯ ರಾಜನಾದ ಸುಬಾಹುವಿಗೂ ತಿಳಿದು ಆತನೂ ದಮಯಂತಿಯನ್ನು ಪ್ರೀತಿಯಿಂದ ಕಂಡನು. ಇಲ್ಲಿಗೆ ದಮಯಂತಿಯ ಅರ್ಧ ಚಿಂತೆ ಹರಿಯಿತು.

ಸುದೇವನು ವಿದರ್ಭ ಪಟ್ಟಣಕ್ಕೆ ಮರಳಿ ಬಂದು ದಮಯಂತಿ ಚೈದ್ಯನಗರದಲ್ಲಿರುವ ಸಮಾಚಾರವನ್ನು ರಾಜನಿಗೆ ತಿಳಿಸಿದನು. ತಕ್ಷಣವೇ ದಮಯಂತಿಯನ್ನು ಕರೆತರಲು ಮಂತ್ರಿಗಳನ್ನು ಚೈದ್ಯನಗರಕ್ಕೆ ಕಳುಹಿಸಿದನು. ಒಳ್ಳೆಯ ಮುಹೂರ್ತದಲ್ಲಿ ಸುಬಾಹು, ದಮಯಂತಿಗೆ ಉಡುಗೊರೆಗಳನ್ನು ಕೊಟ್ಟು ಪ್ರೇಮದಿಂದ ಅವಳನ್ನು ತಂದೆಯ ಮನೆಗೆ ಕಳುಹಿದನು. ದಮಯಂತಿಯನ್ನು ಕಂಡು ತಂದೆತಾಯಿಗಳು ಹಿಗ್ಗಿದರು. ಮಕ್ಕಳು ತಾಯಿಯನ್ನು ಪ್ರೇಮದಿಂದ ಅಪ್ಪಿದರು. ಬಾಂಧವರು ನಲಿದರು. ರಾಜಧಾನಿಗೆ ರಾಜಧಾನಿಯೇ ಸಂತೋಷಸಾಗರದಲ್ಲಿ ಮುಳುಗಿತು.

ತಾಯಿಯ ಮನೆಯನ್ನು ಸೇರಿದ ದಮಯಂತಿ ಅಲ್ಲಿ ಸುಖಿಯಾಗಿರಲಿಲ್ಲ. 'ಅವಳ ಮನಸ್ಸನ್ನೆಲ್ಲ ನಳನ ಚಿಂತೆಯೇ ಆವರಿಸಿತ್ತು. ತಾಯಿಯೊಡನೆ ತನ್ನ ಸಮಾಚಾರವನ್ನೆಲ್ಲ ತಿಳಿಸಿ 'ನಳನು ಏನಾದನೋ ತಿಳಿಯದು. ಅವನನ್ನು ಬಿಟ್ಟರೆ ನನಗೆ ಬೇರೆ ಗತಿ ಎಲ್ಲಿ ? ಗಂಡನಿಲ್ಲದವಳಿಗೆ ಯಾವ ಭೋಗಗಳೂ ಸಲ್ಲವು. ಸುಖವೂ ಇಲ್ಲ. ಸತಿಯರಿಗೆ ಪತಿಯೇ ದೈವ ಎನ್ನುವುದು ನಿಮಗೆ ತಿಳಿಯದೇ ? ಆದ್ದರಿಂದ ನಳನನ್ನು ಹುಡುಕಿಸಿ ಇಲ್ಲಿಗೆ ಕರಸಿಕೊಡದಿದ್ದರೆ ಪ್ರಾಣ ಬಿಡುತ್ತೇನೆ' ಎಂದು ತನ್ನ ದುಃಖವನ್ನು ತೋಡಿಕೊಂಡಳು.

ಮಗಳ ಮಾತನ್ನು ಕೇಳಿ ಭೀಮರಾಜನಿಗೆ ಚಿಂತೆಯಾಯಿತು. ಮತ್ತೆ ಬ್ರಾಹ್ಮಣರನ್ನು ಕರೆಸಿ, ಧನಧಾನ್ಯಗಳಿಂದ ಅವರನ್ನು ಮನ್ನಿಸಿ ನಳನನ್ನು ಹುಡುಕಲು ಕಳುಹಿಸಿಕೊಟ್ಟನು. ಅವರು ಹೋಗುವುದಕ್ಕೆ ಮುಂಚೆ ದಮಯಂತಿ ಅವರನ್ನು ಕರೆದು 'ನಳನ ರೂಪದ ಸುಳಿವು ಕಾಣಿಸಿದರೆ ಸಾಕು. ನೀವು ಆತನಿಗೆ ಕಾಡಿನಲ್ಲಿ ಹೆಂಡತಿ ಉಟ್ಟಿದ್ದ ಸೀರೆಯಲ್ಲಿ ಅರ್ಧವನ್ನು ಸೆಳೆದು ಕೊಂಡು ಅವಳನ್ನು ಬಿಟ್ಟು ಹೋದವರುಂಟೇ ಎಂಬ ಮಾತನ್ನು ಹೇಳಿ. ಅದಕ್ಕೆ ಆತ ಹೇಳುವ ಉತ್ತರವನ್ನು ತಂದು ನನಗೆ ತಿಳಿಸತಕ್ಕದ್ದು' ಎಂದು ಅಪ್ಪಣೆ ಮಾಡಿ ಕಳುಹಿಸಿದಳು.

ವಿದರ್ಭದೇಶದಿಂದ ಹೊರಟ ಬ್ರಾಹ್ಮಣರು ನಾನಾ ದೇಶಗಳಲ್ಲಿ ಸಂಚಾರ ಮಾಡುತ್ತ ಕೊನೆಗೆ ಅಯೋಧ್ಯಾಪಟ್ಟಣದಲ್ಲಿ ಯಾಗ ನಡೆಯುತ್ತಿದೆಯೆಂಬ ಸುದ್ದಿ ಕೇಳಿ ಅಲ್ಲಿಗೆ ಬಂದರು. ಮರುದಿನ ಓಲಗದಲ್ಲಿದ್ದ ಋತುಪರ್ಣನನ್ನು ಬ್ರಾಹ್ಮಣರು ಕಾಣಿಸಿಕೊಂಡರು. ಅವರಲ್ಲಿ ಒಬ್ಬ ಬ್ರಾಹ್ಮಣನು 'ಹಿರಿಯರೂ, ಸಾಮಾಜಿಕರೂ, ಸಚ್ಚರಿತ್ರರೂ ಆದ ತಾವು ನನ್ನ ಮಾತನ್ನು ಲಾಲಿಸಬೇಕು. ಕಾಡಿನಲ್ಲಿ ಬಳಲಿದ ಹೆಂಡತಿಯನ್ನು ಮಲಗಿಸಿ ಬಟ್ಟೆಯಲ್ಲಿ ಅರ್ಧವನ್ನು ತೆಗೆದುಕೊಂಡು ಹೋದವರು ಲೋಕದಲ್ಲಿ ಉಂಟೇ ? ರಾಜರಿಗೆ ಈ ನಡತೆ ಯೋಗ್ಯವಾದುದೇ ?' ಎಂದು ಗಂಭೀರ ಧ್ವನಿಯಿಂದ ಕೇಳಿದನು.

ಬ್ರಾಹ್ಮಣನ ಮಾತಿಗೆ ಬಾಹುಕನು ಹೇಳಿದನು 'ಸ್ವಾಮಿ, ತಾವು ಎಲ್ಲಿಂದ ಬಂದಿರಿ ? ಹೆಂಡತಿಯನ್ನು ಅಗಲಿದ ಗಂಡನು ನೀಚನೇ ಸರಿ. ಇಂದು ಋತುಪರ್ಣನ ಸಭೆಯಲ್ಲಿ ಸೋಜಿಗದ ಮಾತನ್ನು ಕೇಳಿದಂತಾಯಿತು. ನೀವು ಹೇಳಿದ ಮಾತಿನಂತೆ ಅದು ಹೆಂಡತಿಗೆ ವಂಚನೆಯಲ್ಲ; ಗಂಡನಲ್ಲಿ ಒಂದು ಕೊರತೆ.' ಸಭೆಯಲ್ಲಿ ಮಿಕ್ಕವರೆಲ್ಲ ಸುಮ್ಮನಿರಲು ಈತನೇಕೆ ಮಾತನಾಡಿದ ? ಇವನು ನಳನಾಗಿರಬಹುದೇ ? ಆದರೆ ಇವನು ಕುರೂಪಿ. ಹೀಗೆ ಸಂಶಯ ಬಂದು ಬ್ರಾಹ್ಮಣನು ವಿದರ್ಭ ದೇಶಕ್ಕೆ ಹಿಂದಿರುಗಿ ಅಯೋಧ್ಯೆಯಲ್ಲಿ ನಡೆದ ವೃತ್ತಾಂತವನ್ನು ದಮಯಂತಿಗೆ ತಿಳಿಸಿದನು.

ಬ್ರಾಹ್ಮಣನ ಮಾತಿನಿಂದ ದಮಯಂತಿಗೆ ಸಂಶಯ ಬಂದು ನಳನನ್ನು ತನ್ನಲ್ಲಿಗೆ ಬರುವಂತೆ ಮಾಡಲು ಒಂದು ಉಪಾಯವನ್ನು ಹೂಡಿದಳು.

ತಂದೆಯ ಅಪ್ಪಣೆ ಪಡೆದು ಸುದೇವನನ್ನು ಕರೆದು ಅವನು ಮಾಡಬೇಕಾದ ಕಾರ್ಯವನ್ನು ವಿವರಿಸಿ ಅವನನ್ನು ಅಯೋಧ್ಯೆಗೆ ಕಳುಹಿಸಿಕೊಟ್ಟಳು. ಸುದೇವನು ಅಯೋಧ್ಯೆಗೆ ಬಂದು ಋತುಪರ್ಣನನ್ನು ಕಂಡು 'ರಾಜ, ವಿದರ್ಭನಗರಿಯಲ್ಲಿ ದಮಯಂತಿಗೆ ಮತ್ತೆ ಸ್ವಯಂವರ ಏರ್ಪಟ್ಟಿದೆ. ಅನೇಕ ಜನ ರಾಜರು ಅಲ್ಲಿಗೆ ಬರುತ್ತಿದ್ದಾರೆ. ಹೆಣ್ಣಿನ ಬಯಕೆ ನಿಮಗಿದ್ದರೆ ನೀವೂ ಅಲ್ಲಿಗೆ ಹೋಗಬಹುದು' ಎಂದನು. ಋತುಪರ್ಣನಿಗೆ ಹೋಗುವ ಆಶೆಯಾಯಿತು. ಕೂಡಲೇ ಬಾಹುಕನಿಗೆ ರಥವನ್ನು ಸಿದ್ಧಪಡಿಸುವಂತೆ ರಾಜನು ಅಪ್ಪಣೆ ಮಾಡಿದನು. ದಮಯಂತಿಗೆ ಎರಡನೆಯೇ ಮದುವೆಯೇ, ಇದು ಸಂದೇಹ ಎಂದು ಬಾಹುಕನು ರಥವನ್ನು ಸಿದ್ಧಪಡಿಸಿ ಪ್ರಯಾಣಕ್ಕೆ ಅನುವಾದನು.

ರಾಜನು ಪ್ರಯಾಣ ಹೊರಟನು. ಬಾಹುಕನು ವಾಯುವೇಗದಿಂದ ರಥವನ್ನು ನಡೆಸಿದನು. ದಾರಿಯಲ್ಲಿ ರಾಜನ ಉತ್ತರೀಯವು ಬಿದ್ದು ಹೋದರೂ ಅದನ್ನು ತರಲಾಗಲಿಲ್ಲ. ದಾರಿಯಲ್ಲಿ ಋತುಪರ್ಣನು ಒಂದು ಮುತ್ತಗದ ಮರವನ್ನು ಕಂಡು ಅದರಲ್ಲಿ ಪದ್ಮಸಂಖ್ಯೆಯ ಎಲೆಗಳಿವೆ ಎಂದನು. ನಳನಿಗೆ ಸೋಜಿಗವಾಗಿ ರಥದಿಂದ ಇಳಿದು ಎಲೆಗಳನ್ನು ಎಣಿಸಲಾಗಿ ಲೆಕ್ಕ ಸರಿಯಾಗಿತ್ತು. ಆಗ ಕಲಿ ಪುರುಷನು ನಳನಿಗೆ ಇದಿರಾಗಿ 'ರಾಜ, ನನ್ನಿಂದ ನಿನಗೆ ಈ ತೆರನಾದ ಕಷ್ಟ ಒದಗಿತು. ನಿನ್ನ ಸತ್ವ ಪರೀಕ್ಷೆಗಾಗಿ ನಾನು ಇಷ್ಟೊಂದು ಕಷ್ಟಕೊಟ್ಟೆ. ಇದಕ್ಕಾಗಿ ಚಿಂತಿಸಬೇಡ. ಮುಂದೆ ನಿನಗೆ ಮಂಗಳ ಕಾದಿದೆ.' ಎಂದು ಅವನನ್ನು ಹರಸಿ ಹೊರಟು ಹೋದನು. ಕಲಿಪುರುಷನು ಹೊರಟುಹೋದ ಮೇಲೆ ನಳನು ರಾಜನಿಗೆ ಅಶ್ವಹೃದಯವನ್ನು ಹೇಳಿಕೊಟ್ಟು, ಆತನಿಂದ ಅಶ್ವಹೃದಯವನ್ನು ತಿಳಿದುಕೊಂಡನು. ಗೊತ್ತಾದ ಕಾಲದಲ್ಲಿ ಇಬ್ಬರೂ ವಿದರ್ಭ ನಗರವನ್ನು ಸೇರಿದರು.

ರಾಜಧಾನಿಯಲ್ಲಿ ಸ್ವಯಂವರದ ಸಂಭ್ರಮವಿರಲಿಲ್ಲ. ಬ್ರಾಹ್ಮಣನ ಮಾತನ್ನು ಕೇಳಿ ಬಂದುದು ತಪ್ಪಾಯಿತೆಂದುಕೊಂಡನು ಋತುಪರ್ಣ. ಭೀಮರಾಜನು ಅವನನ್ನು ಮನ್ನಿಸಿ ಮರುದಿನ ಅವನನ್ನು ಓಲಗದಲ್ಲಿ ಕಾಣಿಸಿಕೊಂಡನು. ಸಭೆಯಲ್ಲಿದ್ದ ಬಾಹುಕನನ್ನು ಕಂಡು ಅವನು ನಳನಿರಬಹುದೇ ಎಂದು ಅನುಮಾನವಾಯಿತು. ಮರುದಿನ ದಾದಿಯರು ಹೇಳಿದ ನಳನ ಗುಣಗಳನ್ನು ಕೇಳಿ ಅವನೇ ನಳನೆಂದು ನಿಶ್ಚಯಿಸಿ ಅವನನ್ನು

ಪರೀಕ್ಷಿಸಲು ದಮಯಂತಿ ಮತ್ತೊಂದು ಉಪಾಯ ಮಾಡಿದಳು. ತನ್ನ ಮಕ್ಕಳನ್ನು ಸಿಂಗರಿಸಿ, ಅವರನ್ನು ನಳನಲ್ಲಿಗೆ ಕಳುಹಿದಳು. ನಳನು ಬಾಲಕರನ್ನು ಮುದ್ದಾಡಿ ಕಣ್ಣೀರು ಮಿಡಿದುದನ್ನು ಕಂಡು ಅವನೇ ನಳನೆಂದು ದಮಯಂತಿಗೆ ಖಚಿತವಾಯಿತು.

ಮಗಳ ಮಾತಿನಂತೆ ತಾಯಿ ಬಾಹುಕನನ್ನು ರಾಜನುಂದಿರಕ್ಕೆ ಕರೆಸಿಕೊಂಡಳು. ಮಾಸಿದ ಸೀರೆಯಲ್ಲಿ ಕಂದಿದ ಮುಖವುಳ್ಳ ದಮಯಂತಿಯನ್ನು ಕಂಡು ರಾಜನು ನಾಚಿಕೆಯಿಂದ ತಲೆತಗ್ಗಿಸಿದನು. ದಮಯಂತಿ ತನ್ನನ್ನು ಕಾಪಾಡಬೇಕೆಂದು ಗಂಡನ ಕಾಲಿಗೆ ಎರಗಿದಳು. ನಳನು ಆಕೆಯನ್ನು ಹಿಡಿದೆತ್ತಿ 'ಪ್ರಿಯೆ, ಚಿಂತಿಸಬೇಡ. ಲೋಕದ ಪತಿವ್ರತೆಯ ರಿಗೆ ನೀನು ಗುರು. ನನ್ನನ್ನು ಏಕೆ ಬಯಸುತ್ತಿ? ಈ ಎರಡನೆಯ ಸ್ವಯಂವರದಲ್ಲಿ ನಿನಗೆ ಬೇಕಾದವರನ್ನು ಒಲಿಸು.' ಎಂದು ನೊಂದು ನುಡಿದನು. ಈ ಮಾತು ಕೇಳಿ ದಮಯಂತಿಗೆ ಎದೆಯಲ್ಲಿ ಕತ್ತಿ ಇರಿದಂತಾಯಿತು. ಅವಳು ಕಣ್ಣೀರು ಸುರಿಸುತ್ತ 'ಸ್ವಾಮಿ, ನನಗೇಕೆ ಮತ್ತೆ ಸ್ವಯಂವರ? ನಿಮ್ಮನ್ನು ಮತ್ತೆ ಪಡೆಯಲು ಹೂಡಿದ ಹೂಟ ಇದು. ನೀವು ವಿಕಾರರೂಪದಿಂದ ಅಯೋಧ್ಯೆಯಲ್ಲಿರುವುದಾಗಿ ಕೇಳಿದೆ. ಸ್ವಯಂವರದ ನೆನದಿಂದ ನಿಮ್ಮನ್ನು ಇಲ್ಲಿಗೆ ಕರೆಸಿದೆ. ಇದುವರೆಗೂ ನಿಮ್ಮನ್ನು ಹೊರತು ಮತ್ತೊಬ್ಬರನ್ನು ಬಯಸಿದವಲ್ಲ. ಇದಕ್ಕೆ ದಿಕ್ಕುಲ ಕರೇ ಸಾಕ್ಷಿ ನನ್ನನ್ನು ಕಾಪಾಡಿ' ಎಂದು ಹೇಳಿದಳು. ಅಪ್ಪರಲ್ಲೇ 'ದಮಯಂತಿ ಹೇಳಿದುದು ಸತ್ಯ. ಆಕೆ ಲೋಕಪಾವನೆ. ಸಂಶಯಪಡಬೇಡ' ಎಂದು ವಾಯುದೇವನು ಆಕಾಶದಲ್ಲಿ ನುಡಿದನು. ನಳನಿಗೆ ಸಂದೇಹ ತೊಲಗಿ ಸಂತೋಷವಾಯಿತು. ಪಕ್ಷಿಗಳನ್ನು ನೆನೆಯಲು ಬಟ್ಟೆ ಮತ್ತೆ ಅವನಿಗೆ ಬಂತು. ಅದನ್ನು ಧರಿಸಲು ಮತ್ತೆ ಹಿಂದಿನ ರೂಪಬಂತು. ಈ ಸಂಭ್ರಮದಲ್ಲಿ ಎಲ್ಲರೂ ಬೆರೆತರು. ನಳದಮಯಂತಿಯರ ಕಷ್ಟ ತೊಲಗಿದವು. ಬಾಹುಕನು ನಳನೆಂದು ತಿಳಿದಕೂಡಲೇ ಋತುಪರ್ಣನು ಅವನ ಕ್ಷಮೆ ಬೇಡಿ, ಅಪ್ಪಣೆ ಪಡೆದು ರಾಜಧಾನಿಗೆ ಹಿಂದಿರುಗಿದನು.

ಒಂದು ವರ್ಷಕಾಲ ನಳನು ಮಾವನ ಮನೆಯಲ್ಲಿದ್ದು, ಬಳಿಕ ಯುದ್ಧದಲ್ಲಿಯೂ, ಜೂಜಿನಲ್ಲಿಯೂ ಪುಷ್ಕರನನ್ನು ಸೋಲಿಸಿ ಹೆಂಡತಿ ಮಕ್ಕಳೊಡನೆ ಸುಖವಾಗಿ ಧರ್ಮದಿಂದ ರಾಜ್ಯವಾಳುತ್ತಿದ್ದನು.

## ೩. ವಿಮರ್ಶೆ

ಸಂಸ್ಕೃತ ಮಹಾಭಾರತದ ವನಪರ್ವದಲ್ಲಿ ಕಾಣಿಸಿಕೊಳ್ಳುವ ನಳ ದಮಯಂತಿಯರ ಕಥೆ ಪುರಾತನವೂ ಮತ್ತು ಅತ್ಯಂತ ಪುಸಿದ್ದವೂ ಆದ ಕಥೆ. ನಳನ ಹಿರಿಯತನ, ಅವನ ಕಷ್ಟ ಸಹಿಷ್ಣುತೆ, ದಮಯಂತಿಯ ಧೈರ್ಯ ಸ್ಥೈರ್ಯ, ಪಾತಿವ್ರತ್ಯ-ಇವೇ ಮೊದಲಾದ ಸದ್ಗುಣಗಳು ನಮ್ಮ ಜನರ ಮೇಲೆ ಗಾಢವಾದ ಪರಿಣಾಮವನ್ನುಂಟು ಮಾಡಿವೆ; ಇಷ್ಟೇ ಅಲ್ಲ. ಪಾಶ್ಚಾತ್ಯರಿಗೆ ಈ ಕಥೆ ತುಂಬ ಪ್ರಿಯವಾಗಿದ್ದು ಇದು ಅನೇಕ ಭಾಷೆಗಳಿಗೆ ಪರಿವರ್ತಿತವಾಗಿದೆ. ವಿಶ್ವಸಾಹಿತ್ಯದ ಕಥಾರತ್ನಗಳಲ್ಲಿ ನಳದಯಂತಿಯರ ಕಥೆ ಒಂದೆಂದು ವಿದ್ವಾಂಸರು ಅಭಿಪ್ರಾಯಪಡುತ್ತಾರೆ.

ಈ ತೆರನಾದ ಲೋಕಪ್ರಸಿದ್ಧಿಯನ್ನು ಪಡೆದ ಜನಪ್ರಿಯವಾದ ಕಥೆಯನ್ನು ಷಟ್ಪದಿಯ ರೂಪದಲ್ಲಿ ಸರಳವಾಗಿ ಕನ್ನಡ ಜನರಿಗೆ ಪ್ರಿಯವಾಗುವಂತೆ ಹೇಳಿದ ಕೀರ್ತಿ ಮೊಟ್ಟಮೊದಲು ಕನಕದಾಸರಿಗೆ ಸಲ್ಲಬೇಕು. ಕನಕದಾಸರಿಗಿಂತ ಮುಂಚೆ ಚೌಂಡರಸನೆಂಬ ಬ್ರಾಹ್ಮಣಕವಿ ನಳಚರಿತ್ರೆಯನ್ನು ಚಂಪೂರೂಪದಲ್ಲಿ ಹೇಳಿದ್ದರೂ ಕನಕದಾಸರ ಕಾವ್ಯಕ್ಕೆ ದೊರೆತ ಮನ್ನಣೆ ಚೌಂಡರಸನ ಕಾವ್ಯಕ್ಕೆ ದೊರಕಲಿಲ್ಲ. ಕನಕದಾಸರಾದ ಮೇಲೆ ಶಾಲ್ಯದ ಕೃಷ್ಣರಾಯ, ಕೆಂಪಯ್ಯ, ಮುಮ್ಮಡಿ ಕೃಷ್ಣರಾಜ ಒಡೆಯರು, ಬಸವಶಾಸ್ತ್ರಿ, ಕೆರೂರು ವಾಸುದೇವಯ್ಯ—ಇವರೇ ಮೊದಲಾದವರು ಈ ಕಥೆಯನ್ನು ಗದ್ಯ, ಪದ್ಯ, ನಾಟಕ, ಚಂಪೂ ಮತ್ತು ಯಕ್ಷಗಾನ ಇವೇ ಮೊದಲಾದ ಸಾಹಿತ್ಯ ರೂಪಗಳಲ್ಲಿ ಹೇಳಿದ್ದಾರೆ. ಆದರೆ ಈ ಗ್ರಂಥಗಳಾವುವೂ ಜನರಲ್ಲಿ ಪ್ರಸಿದ್ಧವಾಗಿಲ್ಲ. ಆದರೆ ನಳ ಕಾರ್ಕೂಟಕರ ಸಂವಾದವನ್ನು ಓದದ ವಿದ್ಯಾರ್ಥಿಯಿಲ್ಲ; ನಳಚರಿತ್ರೆಯ ಪದ್ಯವನ್ನು ಕೇಳದ ಕನ್ನಡಿಗನಿಲ್ಲ. ಹೀಗೆ ಕನ್ನಡ ಲೋಕಪ್ರಿಯವಾದದ್ದು ಕನಕದಾಸರ ನಳಚರಿತ್ರೆ. ಈ ಕಾವ್ಯವನ್ನು ಕುರಿತು ವಿಮರ್ಶೆಯ ರೂಪವಾಗಿ ನಾಲ್ಕು ಮಾತುಗಳನ್ನು ಹೇಳಲಾಗಿದೆ.

ಸಂಸ್ಕೃತ ಮಹಾಭಾರತದ ವನಪರ್ವದಲ್ಲಿ ಇಪ್ಪತ್ತೆಂಟು ಅಧ್ಯಾಯಗಳಲ್ಲಿ ವಿಸ್ತಾರವಾಗಿ ಬರುವ ನಳೋಪಾಖ್ಯಾನವೇ ಕನಕದಾಸರ ಈ

ಕಾನ್ಯಕ್ಕೆ ಮುಖ್ಯವಾದ ಮೂಲ. ಕಾನ್ಯಕವನದಲ್ಲಿ ತಮ್ಮಂದಿರೊಡನಿದ್ದ ಧರ್ಮರಾಯನು ಇಂದ್ರಲೋಕಕ್ಕೆ ಹೋಗಿದ್ದ ಅರ್ಜುನನನ್ನು ಕುರಿತು ಚಿಂತಿಸುತ್ತ, ತಮಗೆ ಒದಗಿದ ಕಷ್ಟಗಳನ್ನು ನೆನೆದು ದುಃಖಿಸುತ್ತ ಇರುವಾಗ ಬೃಹದಶ್ವನೇಂಬ ಮುನಿ ನಳನ ಕಥೆಯನ್ನು ಧರ್ಮರಾಜನಿಗೆ ತಿಳಿಸಿ ಅವನನ್ನು ಸಮಾಧಾನಪಡಿಸುತ್ತಾನೆ. ಕನಕದಾಸರ ಕಾನ್ಯ ಸಾಮಾನ್ಯವಾಗಿ ಮೂಲವನ್ನು ಹೆಜ್ಜೆ ಹೆಜ್ಜೆಗೂ ಅನುಸರಿಸುತ್ತದೆ. ಆದರೂ ಕವಿ ತನ್ನ ಕಾನ್ಯದಲ್ಲಿ ಮೂಲದಲ್ಲಿ ಬರುವ ಕೆಲವು ವಿಷಯಗಳನ್ನು ಕೈಬಿಟ್ಟಿದ್ದಾನೆ. ಕೆಲವನ್ನು ಹೊಸದಾಗಿ ಸೇರಿಸಿದ್ದಾನೆ. ಕಥೆಯ ಸನ್ನಿವೇಶಗಳನ್ನು ಸಣ್ಣ ವೃತ್ತಾಸೆಗಳೊಡನೆ ಮಾರ್ಪಡಿಸಿದ್ದಾನೆ. ಈ ವೃತ್ತಾಸೆಗಳಿಂದ ಕಥೆಗಾಗಲೀ ಪಾತ್ರ ಪೋಷಣೆಗಾಗಲೀ ವಿಶೇಷವಾಗಿ ಪ್ರಯೋಜನವಾಗದಿದ್ದರೂ, ಈ ಮಾರ್ಪಾಟುಗಳಲ್ಲಿ ಕೆಲವನ್ನು ಗಮನಿಸುವುದು ಅವಶ್ಯಕವೆಂದು ತಿಳಿದು ಅವುಗಳನ್ನು ಇಲ್ಲಿ ನಿರೂಪಿಸಿದೆ.

ಭೀಮನೃಪಾಲನಿಗೆ ಗಂಡುಮಕ್ಕಳಾದ ವಿಷಯವನ್ನು ಕವಿ ಕೈಬಿಟ್ಟಿದ್ದಾನೆ. ಹಾಗೆಯೇ ದಮಯಂತಿಯ ಸ್ವಯಂವರ ಕಾಲದಲ್ಲಿ ದಿಕ್ಪಾಲಕರು ನಳನಿಗೆ ಕೊಟ್ಟ ವರಗಳ ವಿಷಯವನ್ನೇ ಕವಿ ಎತ್ತಿಲ್ಲ. ದಮಯಂತಿಗೆ ನಳನ ಸಂದೇಶವನ್ನು ಕೊಂಡೊಯ್ಯುವ ಹಂಸವನ್ನು ಕಾಣುವ ಮುನ್ನ ನಳನು ಬೇಟೆಗೆ ಹೋಗುವುದು, ಇಂದ್ರನ ಸಂದೇಶವನ್ನು ದಮಯಂತಿಗೆ ನಳನು ತೆಗೆದುಕೊಂಡು ಹೋಗುವುದಕ್ಕಿಂತ ಮುಂಚೆ ದೇವತಾಸ್ತ್ರೀಯರು ದಮಯಂತಿಗೆ ಇಂದ್ರನಲ್ಲಿ ಪ್ರೇಮವನ್ನುಂಟುಮಾಡಲು ಬರುವುದು (ನಳನಲ್ಲಿ ದಮಯಂತಿಯ ಪ್ರೀತಿ ಅಚಲವಾದುದೆಂಬುದನ್ನು ಪ್ರಕಟಿಸಲು ಕವಿ ಈ ಸನ್ನಿವೇಶವನ್ನು ಕಲ್ಪಿಸಿರಬಹುದು), ದಮಯಂತಿಯನ್ನು ತಿರುಗಿ ಕೂಡಿದ ಮೇಲೆ ನಳನು ಪುಷ್ಕರನೊಡನೆ ಯುದ್ಧವಾಡುವುದು-ಇವು ಮೂಲದಲ್ಲಿಲ್ಲದ ಸನ್ನಿವೇಶಗಳು. ದಮನ ವರದಿಂದಲೇ ರಾಜನಿಗೆ ಮಕ್ಕಳಾಗುವುದು, ನಳನು ತನ್ನ ಪಟ್ಟಣದ ಬಳಿಯ ಉಪವನದಲ್ಲಿಯೇ ಸುವರ್ಣಮಯವಾದ ಹಂಸವನ್ನು ನೋಡಿದುದು, ನಾರದನ ಮಾತನ್ನು ಕೇಳಿ ಇಂದ್ರನು ದಮಯಂತಿಯ ಸ್ವಯಂವರಕ್ಕೆ ಹೊರಟಿದ್ದ ನಳನನ್ನು ದಾರಿಯಲ್ಲೇ ಸಂಧಿಸಿದುದು, ಇಂದ್ರನ ವರಬಲದಿಂದಲೇ ನಳನು ದಮಯಂತಿಯ ಅಂತಃಪುರವನ್ನು ನಿಜರೂಪದಿಂದ ಸೇರಿ

ದುದು, ನಳನನ್ನು ಕರುಣಿಸಬೇಕೆಂದು ದಮಯಂತಿ ಇಂದ್ರಾದಿಗಳನ್ನು ಬೇಡಿ  
 ದುದು, ಸ್ವಯಂವರವನ್ನು ಮುಗಿಸಿಕೊಂಡು ಹೊರಟಿದ್ದ ಇಂದ್ರಾದಿಗಳನ್ನು  
 ಸ್ವಯಂವರಕ್ಕೆ ಹೊರಟಿದ್ದ ಕಲಿ ದ್ವಾಪರನೊಡನೆ ಸಂಧಿಸುವುದು, ಮೂತ್ರ  
 ವಿಸರ್ಜನೆ ಮಾಡಿದ ನಳನು ಆಚಮನ ಮಾಡದೆ ಸಂಧ್ಯಾದಿಕಾರ್ಯಗಳಲ್ಲಿ  
 ತೊಡಗುವುದು, ಹಾವಿನ ಬಾಯಿಂದ ಬಡಿಸಿದ ಬೇಡನು ದಮಯಂತಿಯನ್ನು  
 ಕಾಮಿಸಲು ಆಕೆ ಅವನನ್ನು ಸುಟ್ಟುಬಿಡುವುದು - ಇವೇ ಮೊದಲಾದ  
 ಮೂಲದ ಸನ್ನಿವೇಶಗಳು ಸ್ವಲ್ಪ ವ್ಯತ್ಯಾಸದೊಡನೆ ಈ ಕಾವ್ಯದಲ್ಲಿ ವರ್ಣಿತ  
 ವಾಗಿವೆ. ಸಂಸ್ಕೃತ ಮಹಾಭಾರತವನ್ನೂ, ಕನಕದಾಸರ ಈ ಕಾವ್ಯ  
 ವನ್ನೂ ಅಕ್ಕ ಪಕ್ಕದಲ್ಲಿಟ್ಟುಕೊಂಡು ಓದಿದಾಗ ಈ ವ್ಯತ್ಯಾಸಗಳು ಚೆನ್ನಾಗಿ  
 ಗೊತ್ತಾಗುತ್ತವೆ. ಈ ವ್ಯತ್ಯಾಸಗಳಿಂದ ಅನೇಕ ವೇಳೆ ಕಥೆಗೆ ಒಳ್ಳೆಯ ಪರಿ  
 ಣಾಮವಾಗಿರುವುದೂ ಉಂಟು. ಆ ತೆರನಾದ ಮೂರು ಸನ್ನಿವೇಶಗಳನ್ನು  
 ಇಲ್ಲಿ ನೆನೆಯಬಹುದು. ಮೂತ್ರವಿಸರ್ಜನೆಗೆ ಬದಲಾಗಿ ಶುದ್ಧಾಚಮನ  
 ಮಾಡದೆ ನಳನು ನೀರನ್ನು ಕುಡಿದನು ಎಂದು ಈ ಕಾವ್ಯದಲ್ಲಿ ಹೇಳಿರುವುದು  
 ಉಚಿತವೂ ಹಿತಕರವೂ ಆಗಿದೆ. ಹೆಬ್ಬಾವಿನ ಬಾಯಿಂದ ತನ್ನನ್ನು ಬಡಿಸಿದ  
 ಬೇಡನ ವಿಷಯದಲ್ಲಿ ದಮಯಂತಿಗೆ ಕೃತಜ್ಞತಾ ಭಾವವಿದೆ. ಅವನು ಅವ  
 ಳನ್ನು ಕಾಮಿಸಲು ಶಾಪಕೊಡುತ್ತೇನೆ ಎಂದು ಹೆದರಿಸಿದಳು. ಪ್ರಾಣವನ್ನು  
 ಉಳಿಸಿದ ನೀನು ತಂದೆ ಎಂದಳು. ದಮಯಂತಿಯ ಮಾತಿಗೆ ಬೇಡನು ಹೆದರಿ  
 ಆಕೆಗೆ ವಂದಿಸಿ ಹೊರಟು ಹೋದನು. ದೊಡ್ಡವರು ಶಾಪಕೊಟ್ಟು ತಮ್ಮ ಶಕ್ತಿ  
 ಯನ್ನು ಕಳೆದುಕೊಳ್ಳುವುದಿಲ್ಲ. ದಮಯಂತಿ ಈ ಗುಂಪಿಗೆ ಸೇರಿದವಳು.  
 ಬೇಡನನ್ನು ಸುಡುವಷ್ಟು ದೂರ ಆಕೆ ಹೋಗಬೇಕಾಗಿರಲಿಲ್ಲ. ಅವಳ  
 ಒಳ್ಳೆಯ ಮಾತು, ಶಾಪದ ಹೆದರಿಕೆ ಬೇಡನನ್ನು ಒಳ್ಳೆಯ ದಾರಿಗೆ ತರಲು  
 ಸಾಕಾಯಿತು. ಇಲ್ಲಿ ಬೇಡನೂ ಬದುಕಿಕೊಳ್ಳುತ್ತಾನೆ. ಅಲ್ಲದೆ ದಮ  
 ಯಂತಿಯ ಉಪಕಾರ ಸ್ಮರಣೆ, ಅವಳ ತಾಳ್ಮೆ ಈ ಗುಣಗಳು ವ್ಯಕ್ತವಾಗು  
 ತ್ತವೆ. ಹಾವಿನ ಬಾಯಿಂದ ಬಡಿಸಿದ ಮೇಲೆ ಬೇಡನು ದಮಯಂತಿಯ  
 ಮೈತೊಳೆದನೆಂದು ಮಹಾಭಾರತದಲ್ಲಿ ಹೇಳಿದೆ. ಈ ವಿವರಣೆ ಅಷ್ಟು  
 ಚೆನ್ನಾಗಿಲ್ಲ. ಪತಿವ್ರತೆಯ ಮೈಯನ್ನು ಪರಪುರುಷನು ತೊಳೆಯುವುದೆಂದ  
 ಏನೇನು ? ಅದಕ್ಕೆ ಪ್ರತಿಯಾಗಿ ದಮಯಂತಿಯೇ ಕೊಳಕ್ಕೆ ಹೋಗಿ ಮಿಂದ



ಕೆಂದು ನಮ್ಮ ಕವಿ ಹೇಳಿರುವುದು ವಿಹಿತವಾಗಿಲ್ಲವೇ ? ಈ ಸಂದರ್ಭಗಳಲ್ಲಿಲ್ಲ ತನ್ನ ವಿವೇಚನಾಶಕ್ತಿಯನ್ನು ಕವಿ ಚೆನ್ನಾಗಿ ಉಪಯೋಗಿಸಿದ್ದಾನೆ.

ನಳಚರಿತ್ರೆ ಒಂದು ಸೊಗಸಾದ ಕಥನ ಕಾವ್ಯ. ಕಥೆಯ ಒಳಗಡೆಯಾದ ಉಪಕಥೆಯೂ ಬಂದಿಲ್ಲ. ಪ್ರಖ್ಯಾತವಾದ ಈ ಕಥೆಯನ್ನು ಕವಿ ರಸವುಕ್ಕುವಂತೆ ನಿರೂಪಿಸಿದ್ದಾನೆ. ಪ್ರದಿಸಾದಿತವಾದ ವಿಷಯಗಳನ್ನು ಅತಿಯಾಗಿ ಹಿಗ್ಗಲಿಸಿಯೂ ಇಲ್ಲ; ಸಂಗ್ರಹಿಸಿಯೂ ಇಲ್ಲ. ಸಮ ಪ್ರದೇಶದಲ್ಲಿ ಹರಿಯುವ ನದಿಯಂತೆ ಕಥೆ ಗಂಭೀರವಾಗಿ ಸಾಗುತ್ತದೆ. ಕಥೆಯ ನಡುವೆ ಬರುವ ವರ್ಣನೆಗಳು ಹಿತವಾಗಿಯೂ, ಮಿತವಾಗಿಯೂ ಇದ್ದು ಗ್ರಾಹ್ಯವಾಗಿವೆ. ಕವಿ ಸುಟ್ಟಣವನ್ನೇ ವರ್ಣಿಸಲಿ, ದಮಯಂತಿಯ ಸೌಂದರ್ಯವನ್ನೇ ವರ್ಣಿಸಲಿ ಇಲ್ಲವೆ ಕಾಡುರೆಚ್ಚನ್ನೇ ಬಣ್ಣಿಸಲಿ ಅದನ್ನು ಕಣ್ಣಿಗೆ ಕಟ್ಟುವಂತೆ ವರ್ಣಿಸುತ್ತಾನೆ. ಶೃಂಗಾರದ ವಿಷಯದಲ್ಲಂತೂ ಕವಿಯದು ಅತಿಯಾದ ಸಂಯಮ. ಈ ವಿಷಯದಲ್ಲಿ ಹಿಂದಿನ ಕವಿಗಳು ಕನಕದಾಸರಿಂದ ಪಾಠ ಕಲಿತಿದ್ದರೆ ನಮ್ಮ ಸಾಹಿತ್ಯಕ್ಕೆ ಎಷ್ಟೋ ಮೇಲಾಗುತ್ತಿತ್ತು. ವರ್ಣಿಸಲು ಹೊರಟ ವಿಷಯವನ್ನು ಸ್ಪಷ್ಟಪಡಿಸಲು ಕವಿ ಉಪಯೋಗಿಸಿರುವ ಅಲಂಕಾರಗಳೂ ಸ್ವಲ್ಪ. ಉಪಮೆ, ರೂಪಕ, ಸ್ವಭಾವೋಕ್ತಿ, ಅನುಪ್ರಾಸ ಈ ಅಲಂಕಾರಗಳಿಗೆ ಮಾತ್ರ ಇಲ್ಲಿ ಸ್ಥಳ ದೊರೆತಿದೆ. ಕೊನೆಗೆ ಉತ್ತೇಕ್ಷೆ, ಅತಿಶಯೋಕ್ತಿಗಳಿಗೂ ಇಲ್ಲಿ ಹೆಚ್ಚು ಸ್ಥಳವಿಲ್ಲ. ಈ ವಿಷಯದಲ್ಲಿ ಮಾತ ಕನಕದಾಸನನ್ನು ಬಾಯಿಬಿಡಬೇಕು.

ಈ ಕಾವ್ಯದಲ್ಲಿ ಬರುವ ಪಾತ್ರಗಳಲ್ಲಿ ಮುಖ್ಯರಾದವರು ನಳ ಮತ್ತು ದಮಯಂತಿ. ಈ ಪಾತ್ರಗಳಲ್ಲಿ ಕಂಡು ಬರುವ ಮುಖ್ಯವಾದ ಗುಣಗಳನ್ನು ಕವಿ ಚೆನ್ನಾಗಿ ಗ್ರಹಿಸಿ ವಿವರಿಸಿದ್ದಾನೆ. ನಳನ ರೂಪು, ಗಾಂಭೀರ್ಯ, ವಿನಯ, ಸಹನೆ, ದ್ರೂತದಲ್ಲಿ ಅವನಿಗಿದ್ದ ವ್ಯಸನ ಇವೇ ಮೊದಲಾದ ಗುಣಗಳನ್ನು ವರ್ಣಿಸಿ ಅವನ ಕಷ್ಟದ ವಿಷಯದಲ್ಲಿ ನಮ್ಮ ಸಹಾನುಭೂತಿ ಅನುಕಂಪೆ ಅತ್ತ ಕಡೆ ಹರಿಯುವಂತೆ ಮಾಡಿದ್ದಾನೆ. ದಮಯಂತಿಯ ವಿಷಯವನ್ನು ಓದಿದಾಗಲೂ ಆಕೆ 'ಮಹಾಸತಿ' ಎಂಬ ಭಾವನೆ ನಮ್ಮ ಮನಸ್ಸಿನಲ್ಲಿ ಮೂಡುತ್ತದೆ.

ಕೊನೆಯದಾಗಿ ನಳಚರಿತ್ರೆಯ ಶೈಲಿಯನ್ನು ಕುರಿತು ಒಂದೆರಡು

ಮಾತುಗಳನ್ನು ಹೇಳಬೇಕೆನಿಸುತ್ತದೆ. ಕನ್ನಡ ಮಾತುಗಳನ್ನೇ ಹೆಚ್ಚಾಗಿ ಬಳಸಿ ವಿಷಯವನ್ನು ಮನಮುಟ್ಟುವಂತೆ ವರ್ಣಿಸುವ ಶಕ್ತಿ ಕನಕದಾಸನಿ ಗುಂಟು. ಅವನ ಬರೆಹ ಸುಲಿದ ಬಾಳೆಯ ಹಣ್ಣು. ಪ್ರಾಸಕ್ಯಾಗಲೀ, ಪಾದಪೂರ್ಣಕ್ಯಾಗಲೀ ಅವನು ಎಲ್ಲಿಯೂ ಕಷ್ಟಪಟ್ಟಂತೆ ತೋರುವುದಿಲ್ಲ. ಇವನ ಕವಿತೆ ಮಧುರ; ಮಾತು ಇಂಪು. ಕುಮಾರವ್ಯಾಸನ ಪ್ರತಿಭೆ ಸಮಗ್ರ ದೃಷ್ಟಿ, ವಾಕ್ಯವಾಹ ಇಲ್ಲಿಲ್ಲ; ನಿಜ. ಆದರೆ ಒಮ್ಮೊಮ್ಮೆ ಅಲ್ಲಿ ಕಾಣೆ ಸಿಕ್ಕೊಳ್ಳುವ ಒರಟುತನವೂ ಇಲ್ಲಿಲ್ಲ. ತಿಳಿಯಾದ ಇಂಪಾದ ಭಾಷೆಯಲ್ಲಿ ಕವಿ ಕಾವ್ಯ ಬರೆದಿರುವುದರಿಂದಲೇ ಅದು ಕನ್ನಡ ಲೋಕ ಪ್ರಿಯವಾದುದ್ದು. ಈ ವಿಷಯದಲ್ಲಿ ಮಾತ್ರ ಅವನ ಕಾವ್ಯ ಕನ್ನಡ ಕಾವ್ಯಗಳಿಗೆ ಗುರು.

ಈ ವಿಮರ್ಶೆಯನ್ನು ಮುಗಿಸುವ ಮುಂಚೆ ಕುಮಾರವ್ಯಾಸನು ಕನಕ ದಾಸರ ಈ ಕೃತಿಯ ಮೇಲೆ ಎಷ್ಟರಮಟ್ಟಿನ ಪ್ರಭಾವವನ್ನು ಬೀರಿರುವ ನೆಂಬ ಅಂಶವನ್ನು ಇಲ್ಲಿ ಪರಿಶೀಲಿಸಬಹುದು. ಕನ್ನಡ ರಾಮಾಯಣ ಮಹಾಭಾರತಗಳಿಗೆ ತಾನು ಮಣಿಯೆಂಬುದನ್ನು ಕವಿಯೇ ತನ್ನ 'ಮೋ ಹನ ತರಂಗಿಣಿ'ಯಲ್ಲಿ ಒಪ್ಪಿಕೊಂಡಿದ್ದಾನೆ. ನಳಚರಿತ್ರೆಯನ್ನು ಓದುತ್ತಿದ್ದರೆ ಭಾರತದ ಮಾತುಗಳೂ, ವರ್ಣನೆಗಳೂ, ಸನಿವೇಶಗಳೂ ಮೇಲಿಂದ ಮೇಲೆ ನೆನಪಿಗೆ ಬರುತ್ತವೆ. ಒಂದೆರಡು ಉದಾಹರಣೆಗಳಿಂದ ಈ ಅಂಶ ವನ್ನು ವಿಶದಪಡಿಸಬಹುದು. 'ದಿನಪನಿದಿರಲಿ ತಮದ ಗಾವಳಿಯೇ' 'ತೀರಿತನ್ನೇನ್' 'ಹಳುವವೇ ಸಾಮ್ರಾಜ್ಯ' 'ಕಮಲವನದಲಿ ಮಂಜು ಸುರಿವಾ ಕ್ರಮದ ಬಗೆಯಲಿ' 'ಅಪಜಯದ ನಾರಿಯ ಸೆರಗ ಹಿಡಿದನು' 'ನೆಳಲು ತನುವಿನ ಬಳಿಯೊಳಲ್ಲದೆ ಚಲಿಸುವುದೆ' 'ಸೀತಾಬ್ಜಕೆ ಲಕ್ಷ್ಮೀ ಯಂದದಲಿ'—ಇವೇ ಮೊದಲಾದ ಮಾತುಗಳು ನಿಸ್ಸಂದೇಹವಾಗಿ ಕುಮಾರ ವ್ಯಾಸನ ಮಾತುಗಳು. ದಮಯಂತಿಯ ಸ್ವಯಂವರದ ವರ್ಣನೆ ದ್ರೌಪದಿಯ ಸ್ವಯಂವರ ಹಾಗೂ ಅಭಿಮನ್ಯುವಿನ ವಿವಾಹವನ್ನೂ, ನಳನು ಜೂಜಾಡಿದುದು ಪಾಂಡವರು ಜೂಜಾಡಿದುದನ್ನೂ, ನಳನು ಅಜ್ಞಾತವಾಸ ಮುಗಿದ ಮೇಲೆ ಶೋಭಿಸಿದುದು ಪಾಂಡವರು ಅಜ್ಞಾತವಾಸ ಮುಗಿದ ಮೇಲೆ ತೋಳಗಿ ಬೆಳಗಿದುದನ್ನೂ ನೆನಪಿಗೆ ತರುತ್ತವೆ. ಇದಕ್ಕಾಗಿ ಕವಿಯ ಮೇಲೆ ದೋಷಾರೋಪಣೆ ಮಾಡಬೇಕಾಗಿಲ್ಲ. ಕನಕದಾಸನು ಕನ್ನಡ

ಭಾರತವನ್ನು ಚೆನ್ನಾಗಿ ಮನನಮಾಡಿದ್ದನು. ಅದರ ಮಾದರಿಯ ಮೇಲೆ ಅವನು ತನ್ನ ಕಾವ್ಯವನ್ನು ಉತ್ತಮವಾದ ರೀತಿಯಲ್ಲಿ ರಚಿಸಿದ್ದಾನೆ ಎಂದು ಅರಿತರೆ ಸಾಕು. ಅಲ್ಲಿಗೆ ಕವಿಯ ಋಣ ಕುಮಾರವ್ಯಾಸನಿಗೆ ಮುಗಿಯುತ್ತದೆ.

ನಳಚರಿತ್ರೆ ಕನ್ನಡಿಗರಿಗೆ ಪ್ರಿಯವಾದ, ಒಂದು ಉತ್ತಮವಾದ ಕಾವ್ಯ. ಇದಕ್ಕೆ ಕಾರಣ ಎರಡು. ನಳದಮಯಂತಿಯರ ಕಥೆ ಲೋಕಪ್ರಸಿದ್ಧವಾದದ್ದು. ಈ ತೆರನಾದ ಲೋಕಪ್ರಸಿದ್ಧವಾದ ಕಥೆಯನ್ನು ಕನಕದಾಸನು ಸುಲಿದ ಬಾಳೆಯ ಹಣ್ಣಿನಂತಿರುವ ಕನ್ನಡದಲ್ಲಿ ರಸ ಒಸರುವಂತೆ, ವರ್ಣನೆ ಕಣ್ಣಿಗೆ ಕಟ್ಟುವಂತೆ, ಸಂಭಾಷಣೆ ಮೇರೆ ಮೀರದಂತೆ, ನಳದಮಯಂತಿಯರು ತಮ್ಮ ಉತ್ತಮ ಗುಣಗಳಿಂದ ಪ್ರಿಯರಾಗುವಂತೆ ಬಣ್ಣಿಸಿದ್ದಾನೆ. ಪಂಡಿತವರ್ಗ ಕನಕದಾಸನ ಕಾವ್ಯಕ್ಕೆ ಮನ್ನಣೆಕೊಟ್ಟಿತೋ ಇಲ್ಲವೋ ನಾನರಿಯೆ. ಆದರೆ ಕನ್ನಡ ಜನ ಶತಮಾನಗಳಿಂದ ಈ ಕಾವ್ಯವನ್ನು ಎದೆಗಪ್ಪಿ ಕೊಂಡು ಅನಂದಿಸಿ ನಲಿದಿದ್ದಾರೆ. ಇದಕ್ಕಿಂತ ಮಿಗಿಲಾದ ಕೀರ್ತಿ ಕವಿಗೇನು ಬೇಕು ?

---

## ಗ್ರಂಥಪಾಠ

ಐದು ಪ್ರತಿಗಳ ಸಹಾಯದಿಂದ ಈ ಕಾವ್ಯದ ಪಾಠವನ್ನು ಗೊತ್ತು ಮಾಡಿದೆ. ಇವುಗಳಲ್ಲಿ ಎರಡು ಓಲೆಯ ಪ್ರತಿಗಳು. ಉಳಿದ ಮೂರು ಮುದ್ರಿತ ಪ್ರತಿಗಳು. ಓಲೆಯ ಪ್ರತಿಗಳಲ್ಲಿ ಒಂದು ಅರಮನೆಯ ಸರಸ್ವತಿಯ ಭಂಡಾರಕ್ಕೆ ಸೇರಿದ್ದು. ಇದರ ನಂ. (ಕನ್ನಡ ಭಾಗ) ೧೨೧. ಇದರಲ್ಲಿ ೫೧ ಓಲೆಗಳಿವೆ. ೫೨ ನೆಯ ಓಲೆಯ ಒಂದು ಪಕ್ಕದಲ್ಲಿ ಮಾತ್ರ ಸ್ವಲ್ಪ ಬರೆದಿದೆ. ಗ್ರಂಥ ಸಮಗ್ರವಾಗಿದೆ. ಅಕ್ಷರಗಳು ಸ್ಪಷ್ಟವಾಗಿದ್ದರೂ ಓಲೆಗಳನ್ನು ಅಲ್ಲಲ್ಲಿ ಹುಳುಹೊಡೆದಿರುವ ಕಾರಣ, ಅನೇಕ ಕಡೆ ಓದಲು ಕಷ್ಟವಾಗುತ್ತದೆ. ಇದರಲ್ಲಿ ಗ್ರಂಥವನ್ನು ಪ್ರತಿಮಾಡಿದವನ ಹೆಸರನ್ನು ಹೇಳಿಲ್ಲ. 'ವಿಕ್ರಮನಾಮ ಸಂವತ್ಸರದ ಭಾದ್ರಪದದಲ್ಲಿ ನಳಚರಿತ್ರೆಯನ್ನು ಬರೆಯುವುದಕ್ಕೆ ಶುಭಮಸ್ತು' ಎಂದು ಹೇಳಿದ್ದರೂ, ಶಕವರ್ಷವನ್ನು ಹೇಳದಿರುವ ಕಾರಣ ಗ್ರಂಥವನ್ನು ಪ್ರತಿಮಾಡಿದ ಕಾಲವನ್ನು ಖಚಿತವಾಗಿ ತಿಳಿದುಕೊಳ್ಳುವಂತಿಲ್ಲ. ಸಾಮಾನ್ಯವಾಗಿ ಶುದ್ಧವಾಗಿರುವ ನೂರು ವರ್ಷಗಳಿಗೆ ಮೇಲ್ಪಟ್ಟ ಪುರಾತನ ಪ್ರತಿ ಇದು ಎಂದಿಟ್ಟುಕೊಳ್ಳಬಹುದು. ಎರಡನೆಯದು ಓರಿಯಂಟಲ್ ರಿಸರ್ಚ್ ಇನ್‌ಸ್ಟಿಟ್ಯೂಟಿನಲ್ಲಿರುವ ಕೆ. ೫೫೭ ನೆಯ ನಂಬರಿನ ಪ್ರತಿ. ಇದರಲ್ಲಿ ಅಕ್ಷರಗಳು ಸ್ಪಷ್ಟವಾಗಿದ್ದು ಗ್ರಂಥ ಸಮಗ್ರವಾಗಿದೆ. ಗ್ರಂಥ ಪಾಠ ಸಾಮಾನ್ಯವಾಗಿ ಶುದ್ಧವಾಗಿದೆ. 'ಸ್ವಭಾನು ಸಂವತ್ಸರದ ಚೈತ್ರ ಶುದ್ಧ ೫ ಗುರುವಾರ ಗುರುವಳಿ ಐಗಳು ಸೂರಾಲು ವೆಂಕಟಕೃಷ್ಣ ಸೆಟ್ಟಿಯು ಬರೆದು ಸಂಪೂರ್ಣವಾದ ಪುಸ್ತಕಕ್ಕೆ ಶುಭಮಸ್ತು' ಎಂದು ಹೇಳಿದ್ದರೂ ಇಲ್ಲಿಯೂ ಶಕವರ್ಷವನ್ನು ಹೇಳದ ಕಾರಣ ಗ್ರಂಥವನ್ನು ಪ್ರತಿಮಾಡಿದ ಕಾಲವನ್ನು ಸರಿಯಾಗಿ ಹೇಳುವಂತಿಲ್ಲ. ಈ ಎರಡು ಓಲೆಯ ಪ್ರತಿಗಳಿಂದ ನನ್ನ ಕೆಲಸಕ್ಕೆ ತುಂಬ ಅನುಕೂಲವಾಯಿತು. ಮುದ್ರಿತ ಪ್ರತಿಗಳಲ್ಲಿ ಒಂದು ೧೮೮೮ ರಲ್ಲಿ ಬೆಂಗಳೂರಿನಲ್ಲಿ ಅಚ್ಚಾದದ್ದು. ಇದರಲ್ಲಿ ಸಂಪಾದಕರು ಹೆಸರನ್ನು ಹೇಳಿಲ್ಲ. ಬಹು ಪ್ರತಿಗಳ ಸಹಾಯದಿಂದ ಪಂಡಿತರು ಈ ಕಾವ್ಯವನ್ನು ಶೋಧಿಸಿರುವರೆಂದು ಮಾತ್ರ ಮುಖಪತ್ರದಲ್ಲಿ ಹೇಳಿದೆ. ಇದರಲ್ಲಿ

ಅಚ್ಚಿನ ದೋಷಗಳಲ್ಲದೆ ಇನ್ನೂ ಅನೇಕ ತಪ್ಪುಗಳಿವೆ. ೧೯೦೬ ರಲ್ಲಿ ಎಸ್. ಜಿ. ನರಸಿಂಹಾಚಾರ್ ಮತ್ತು ಎಂ. ಎ. ರಾಮಾನುಜ ಅಯಂಗರ್ ಇವರಿಂದ ಸಂಶೋಧಿತವಾದ ಅಚ್ಚಿನ ಪ್ರತಿ ಇನ್ನೊಂದು. ಈ ಸಂಸ್ಕರಣದಲ್ಲಿ ವ್ಯಾಕರಣ ಮತ್ತು ಛಂದಸ್ಸಿಗೆ ಸಂಬಂಧಿಸಿದ ದೋಷಗಳಿವೆಯೆಂದರಿತು ಪಿ. ಆರ್. ಕರಿಬಸವಶಾಸ್ತ್ರಿಗಳು ಎಂಟು ಹಳೆಯ ಓಲೆಯ ಪ್ರತಿಗಳ ಸಹಾಯದಿಂದ ಈ ಕಾವ್ಯವನ್ನು ತಿದ್ದಿ ೧೯೨೫ರಲ್ಲಿ ಅಚ್ಚುಮಾಡಿಸಿದರು. ಇದರಲ್ಲಿ ಗ್ರಂಥ ಪರಿಷ್ಕರಣ ಕ್ರಮವನ್ನು ತಿಳಿಸಿಲ್ಲ. ಗ್ರಂಥಪರಿಷ್ಕರಣ ಕಾರ್ಯದಲ್ಲಿ ಶಾಸ್ತ್ರಿಗಳು ತಮ್ಮ ಕೈವಾಡವನ್ನು ತೋರಿಸಿರುವುದು ಸ್ಪಷ್ಟವಾಗಿ ಕಾಣುತ್ತದೆ. ಕಾವ್ಯದ ಈ ಸಂಸ್ಕರಣದ ಮೇಲೆ ಖಂಡಿತವಾಗಿ ವಿಶ್ವಾಸವನ್ನಿಡುವಂತಿಲ್ಲ.

ಗ್ರಂಥಪಾಠವನ್ನು ಗೊತ್ತುಮಾಡುವ ಯಾವ ಒಂದು ಗೊತ್ತಾದ ಕ್ರಮವನ್ನು ಅನುಸರಿಸಲು ನನಗೆ ಸಾಧ್ಯವಾಗಲಿಲ್ಲ. ಓಲೆಯ ಪ್ರತಿಗಳ ಪಾಠವನ್ನು ಮುದ್ರಿತ ಪ್ರತಿಗಳ ಪಾಠದೊಡನೆ ಹೊಂದಿಸಿಕೊಂಡು ಸಾಧ್ಯವಾದಷ್ಟು ಸರಸವೂ, ಉತ್ತಮವೂ ಆದ ಪಾಠವನ್ನು ಕೊಡಲು ಇಲ್ಲಿ ಯತ್ನಿಸಿದೆ. ಆಧಾರವಿಲ್ಲದೆ ಎಲ್ಲಿಯೂ ತಿದ್ದಿಲ್ಲ. ಇದರಲ್ಲಿ ದೋಷಗಳುಂಟೆಂದು ಇತರರಿಗಿಂತಲೂ ನಾನು ಚೆನ್ನಾಗಿ ಬಲ್ಲೆ. ಇನ್ನೊಮ್ಮೆ ಈ ಕಾವ್ಯಕ್ಕೆ ಮುದ್ರಣದ ಸುಯೋಗ ದೊರೆತು, ಕಾವ್ಯದ ಹೆಚ್ಚಿನ ಓಲೆಯ ಪ್ರತಿಗಳು ದೊರೆತರೆ ಆಗ ಗ್ರಂಥವನ್ನು ಇನ್ನೂ ಚೆನ್ನಾಗಿ ಪರಿಷ್ಕರಿಸಬಹುದು. ಇದರಲ್ಲಿ ಕಂಡು ಬರುವ ಕುಂದುಕೊರತೆಗಳನ್ನು ಬಲ್ಲವರು ಮನ್ನಿಸಬೇಕಾಗಿ ಪ್ರಾರ್ಥನೆ.

ಈ ಕಾವ್ಯವನ್ನು ಈ ರೂಪಕ್ಕೆ ತರಲು ನನಗೊದಗಿರುವ ನೆರವನ್ನು ಸಂತೋಷದಿಂದ ಒಪ್ಪಿಕೊಳ್ಳುತ್ತೇನೆ. ಪೀಠಿಕೆಯಲ್ಲಿ ಬಂದಿರುವ ಕವಿಚರಿತ್ರೆಯನ್ನು ಕರ್ಣಾಟಕ ಕವಿಚರಿತ್ರೆ ಮತ್ತು ಇತರ ಗ್ರಂಥಗಳಿಂದಲೂ ಸಂಗ್ರಹಿಸಿದೆ. ಓಲೆಯ ಪ್ರತಿಗಳನ್ನು ಉಪಯೋಗಿಸಿಕೊಳ್ಳಲು ಅನುಮತಿಯಿತ್ತ ಎಲ್ಲ ಸಂಸ್ಥೆಗಳ ಮುಖ್ಯಾಧಿಕಾರಿಗಳಿಗೆ ನಾನು ಋಣಿ.

## ಪರಿಶಿಷ್ಟ

೧

ಈ ಸಂಗ್ರಹದಲ್ಲಿ ಬರುವ ಪೂರ್ವಕಥೆಗಳು.

(i) ಭಿಕ್ಷಾನ್ನವನು ಬೇಡಿದನು ಪಶುಪತಿ (೬-೧೯)

ಹಿಂದೆ ಸತ್ಯಲೋಕದಲ್ಲಿ ಬ್ರಹ್ಮನ ಓಲಗದಲ್ಲಿದ್ದ ಋಷಿಗಳು ಬ್ರಹ್ಮನನ್ನು ಕುರಿತು 'ಲೋಕದಲ್ಲಿ ಎಲ್ಲರಿಗಿಂತ ಶ್ರೇಷ್ಠರು ಯಾರು? ಆತನನ್ನು ಆರಾಧಿಸುತ್ತೇವೆ' ಎಂದ ಅವರ ಮಾತಿಗೆ ಬ್ರಹ್ಮನು 'ಈ ಲೋಕವನ್ನು ಸೃಷ್ಟಿ ಮಾಡುವವನು ನಾನು. ನನಗಿಂತ ಶ್ರೇಷ್ಠರು ಯಾರು?' ಎಂದನು. ಅದಕ್ಕೆ ವಿಷ್ಣು 'ಬ್ರಹ್ಮನು ಲೋಕವನ್ನು ಸೃಷ್ಟಿಮಾಡುತ್ತಾನೆ. ನಾನು ಕಾಪಾಡುತ್ತೇನೆ. ಈಶ್ವರನು ಸಂಹಾರ ಮಾಡುತ್ತಾನೆ. ಆದ್ದರಿಂದ ಈಶ್ವರನೇ ದೊಡ್ಡವನು' ಎಂದನು. ಈ ಮಾತನ್ನು ಕೇಳಿ ಬ್ರಹ್ಮನಿಗೆ ಕೋಪ ಬಂದು, ಈಶ್ವರನನ್ನು ನಾನಾಪರಿಯಾಗಿ ನಂದಿಸಿದನು. ಇದರಿಂದ ಕೋಪಗೊಂಡ ಈಶ್ವರನು ತನ್ನ ಎಡಗೈ ಬೆರಳಿನ ಉಗುರಿನಿಂದ ಬ್ರಹ್ಮನ ಐದನೆಯ ತಲೆಯನ್ನು ಚಿವುಟೆ ತೆಗೆದನು. ಹಾಗೆ ಚಿವುಟೆ ತೆಗೆದ ಬ್ರಹ್ಮನ ತಲೆ ಈಶ್ವರನ ಕೈಯನ್ನು ಬಿಡದೆ ಅಂಟಿಕೊಂಡಿತು. ಈಶ್ವರನಿಗೆ ಇದರಿಂದ ಬ್ರಹ್ಮಹತ್ಯಾ ದೋಷ ಬಂತು. ಈ ದೋಷವನ್ನು ಕಳೆದುಕೊಳ್ಳಲು ಈಶ್ವರನು ಭಿಕ್ಷೆಬೇಡಿ, ಕೊನೆಗೆ ಅನ್ನಪೂರ್ಣಾ ದೇವಿಯ ಅನುಗ್ರಹದಿಂದ ಈ ಪಾಪವನ್ನು ಕಳೆದುಕೊಂಡನು.

(ii) ಶತಮನ್ಯು ಬನದಲಿ ನವೆಯನೆ (೬-೧೯)

ಜಾತಿಯಲ್ಲಿ ಬ್ರಾಹ್ಮಣನೂ, ವೃತ್ತಿಯಲ್ಲಿ ರಾಕ್ಷಸನೂ ಆದ ವೃತ್ತಾಸುರನನ್ನು ಇಂದ್ರನು ಕೊಂದುದರಿಂದ ಅವನಿಗೆ ಬ್ರಹ್ಮಹತ್ಯಾ ದೋಷ ಬಂತು. ಇದರಿಂದ ತಲೆಯೆತ್ತಲಾರದೆ ಇಂದ್ರನು ಲೋಕದ ಕೊನೆಯನ್ನು ಸೇರಿ, ಅಲ್ಲಿ ಯಾರಿಗೂ ತಿಳಿಯದಂತೆ ನೀರನಲ್ಲಿ ಅಡಗಿಕೊಂಡಿದ್ದನು. ಆ ಕಾಲದಲ್ಲಿ ಇಂದ್ರನಿಲ್ಲದ ಸ್ವರ್ಗಕ್ಕೆ ನಹುಷನು ಅಧಿಪತಿಯಾದನು. ಋಷಿಗಳ

ಮತ್ತು ದೇವತೆಗಳ ವರಬಲದಿಂದ ಅವನು ಪರಮ ತೇಜಸ್ವಿಯಾಗಿ ಬೆಳಗುತ್ತಿದ್ದನು. ಇವನಿಗೆ ಇಂದ್ರಪತ್ನಿಯಾದ ಶಚಿಯಲ್ಲಿ ಮೋಹ ಹುಟ್ಟಿತು. ಅವನ ಕಾಟವನ್ನು ಸಹಿಸಲಾರದೆ ಶಚಿ ಬೃಹಸ್ಪತಿಯನ್ನು ಮರೆಹೊಕ್ಕಳು. ದೇವಗುರು ಅವಳಿಗೆ ಅಭಯಪ್ರದಾನ ಮಾಡಿದನು. ಗಂಡನ ವಿಚಾರ ಚೆನ್ನಾಗಿ ತಿಳಿದ ಮೇಲೆ ತಾನು ನಹುಷನ ಬಳಿಗೆ ಬರುವುದಾಗಿ ಆಕೆ ಅವನಿಗೆ ಮಾತುಕೊಟ್ಟಳು. ನಹುಷನೂ ಶಚಿಯ ಮಾತಿಗೆ ಸಂಶೋಷದಿಂದ ಒಪ್ಪಿದನು. ಈ ನಡುವೆ ದೇವತೆಗಳು ವಿಷ್ಣುವಿನ ಮಾತಿನಂತೆ ಇಂದ್ರನ ಬ್ರಹ್ಮಹತ್ಯಾದೋಷ ಹೋಗಲು ಅಶ್ವಮೇಧಯಾಗ ಮಾಡಿದರು. ಇದರಿಂದ ಬ್ರಹ್ಮಹತ್ಯಾದೋಷ ಹೋದರೂ, ಇಂದ್ರನು ನಹುಷನ ತೇಜಸ್ಸನ್ನು ನೋಡಲು ಅಸಾಧ್ಯವಾಗಿ, ನೀರಿನ ನಡುವೆ ತಾವರೆಯ ದಂಟಿನ ನಾಳದಲ್ಲಿ ಅಡಗಿಕೊಂಡನು. ಇಂದ್ರನ ಸಲಹೆಯಂತೆ ಶಚಿ ನಹುಷನನ್ನು, ಮಹರ್ಷಿಗಳು ಹೊತ್ತ ಪಲ್ಲಕ್ಕಿಯಲ್ಲಿ ಕುಳಿತುಕೊಂಡು ತನ್ನೆಡೆ ಬರುವಂತೆ ಬೇಡಿಕೊಂಡಳು. ಹಾಗೆ ಬರುತ್ತಿರುವಾಗ, ಅವನಿಗೂ ಋಷಿಗಳಿಗೂ ವಾದವಿವಾದಗಳುಂಟಾಗಿ ಅಗಸ್ತ್ಯನನ್ನು ಅವನು ಕಾಲಿನಿಂದೊದ್ದು ಅವರ ಶಾಪದಿಂದ ಸರ್ಪವಾದನು. ಇತ್ತ ಅಗ್ನಿ ಅಡಗಿದ್ದ ಇಂದ್ರನನ್ನು ಹುಡುಕಿದನು. ಹೀಗೆ ಇಂದ್ರನು ಬಹು ಕಷ್ಟಪಟ್ಟು ಕೊನೆಗೆ ಸುಖ ಕಂಡನು.\*

೨

### ಛಂದಸ್ಸು

ನಾವು ಮಾತನಾಡುವಾಗಲೂ, ಬರೆಯುವಾಗಲೂ ಗದ್ಯವನ್ನು ಉಪಯೋಗಿಸುತ್ತೇವೆ. ಆದರೆ ಪದ್ಯವನ್ನು ಬರೆಯುವಾಗ ಕೆಲವು ವಿಶೇಷ ನಿಯಮಗಳನ್ನು ಅನುಸರಿಸುತ್ತೇವೆ. ಈ ನಿಯಮಗಳನ್ನು ತಿಳಿಸುವ ಶಾಸ್ತ್ರಕ್ಕೆ 'ಛಂದಶಾಸ್ತ್ರ' ವೆಂದು ಹೆಸರು.

ಪದ್ಯ ಎಂದರೆ ಪಾದಗಳುಳ್ಳದ್ದು ಎಂದರ್ಥ. ಈ ಸಂಗ್ರಹದಲ್ಲಿ ಬರುವ ಯಾವ ಪದ್ಯವನ್ನಾದರೂ ಗಮನಿಸಿ. ಈ ಪದ್ಯಗಳಲ್ಲಿ ಆರು ಪಾದ

\* ಸಂಸ್ಕೃತ ಮಹಾಭಾರತ-ಉದ್ಯೋಗಪರ್ವ

ಗಳು ಅಥವಾ ಆರು ಸಾಲುಗಳಿವೆ. ಅದ್ದರಿಂದ ಇದನ್ನು 'ಷಟ್ಪದಿ' ಎನ್ನುತ್ತಾರೆ. ಈ ಸಾಲುಗಳಲ್ಲಿ ಪ್ರತಿಯೊಂದರ ಎರಡನೆಯ ಅಕ್ಷರವನ್ನು ಗಮನಿಸಿ. ಒಂದು ಪದ್ಯದಲ್ಲಿ ಪ್ರತಿಯೊಂದು ಸಾಲಿನ ಎರಡನೆಯ ಅಕ್ಷರ ಸಾಮಾನ್ಯವಾಗಿ ಒಂದೇ ತೆರನಾದ ವ್ಯಂಜನವಾಗಿರುತ್ತದೆ. ಇದಕ್ಕೆ 'ಪ್ರಾಸ' ಎಂದು ಹೆಸರು. ಇದು ಪದ್ಯದ ಮೊದಲಲ್ಲಿ ಬರುವುದರಿಂದ ಇದನ್ನೇ 'ಆದಿಪ್ರಾಸ' ವೆನ್ನುತ್ತಾರೆ.

ಷಟ್ಪದಿಗಳಲ್ಲಿ ಆರು ವಿಧ. ಶರ, ಕುಸುಮ, ಭೋಗ, ಭಾಮಿನಿ, ಪರಂಧಿನಿ, ವಾರ್ಧಕ, ಇವೇ ಆ ಆರು ಷಟ್ಪದಿಗಳು. ನಳಚರಿತ್ರೆಯನ್ನು ಭಾಮಿನೀಷಟ್ಪದಿಯಲ್ಲಿ ಬರೆದಿದೆ. ಇವುಗಳನ್ನು ಕಾಡುವ ರೀತಿಯಲ್ಲಿ ಅರಿತು ಕೊಂಡರೆ ಈ ಷಟ್ಪದಿಯ ಲಕ್ಷಣಗಳನ್ನು ಮನದಟ್ಟು ಮಾಡಿಕೊಳ್ಳಬಹುದು. 'ಕಾಲವಾವನ ಕೀಳುಮಾಡದು'—ಈ ಪಾದವನ್ನು ಓದುವಾಗ ನಾವು ನಾಲ್ಕು ಕಡೆ ಅಕ್ಷರಗಳನ್ನು ಒತ್ತಿ ಉಚ್ಚರಿಸುತ್ತೇವೆ. (ಕಾ.ವಾ.ಕೀ.ಮಾ.) ಒಂದು ಕಡೆ ಒತ್ತಿ ಉಚ್ಚರಿಸಿ ಮತ್ತೊಂದು ಕಡೆ ಒತ್ತಿ ಉಚ್ಚರಿಸುವವರಿಗೆ ಇರುವ ಅಕ್ಷರಗಳ ಗುಂಪಿಗೆ 'ಗಣ' ಎಂದು ಕರೆಯುತ್ತಾರೆ. ಮೇಲಿನ ಉದಾಹರಣೆಯಲ್ಲಿ 'ಕಾಲ' 'ವಾವನ' 'ಕೀಳು' 'ಮಾಡದು' ಎಂದು ನಾಲ್ಕು ಗಣಗಳಿವೆ. 'ಗಣ'\* ಎಂದರೆ ಗುಂಪು ಎಂದರ್ಥ. ಒಂದು ಗಣದ ಸ್ವರೂಪವನ್ನು ತಿಳಿಯಲು ಅದರಲ್ಲಿ ಬರುವ ಮಾತೃಗಳನ್ನು ಗಮನಿಸಬೇಕು. ಒಂದು ಹ್ರಸ್ವಸ್ವರವನ್ನು ಉಚ್ಚರಿಸುವಷ್ಟು ಕಾಲಕ್ಕೆ ಒಂದು ಮಾತೃ-ಲಘು—ಎಂದು ಕರೆಯುತ್ತಾರೆ. ದೀರ್ಘ ಸ್ವರವನ್ನು ಉಚ್ಚರಿಸುವಷ್ಟು ಕಾಲಕ್ಕೆ ಎರಡು ಮಾತೃ-ಗುರು—ಎಂದು ಕರೆಯುತ್ತಾರೆ. ಹ್ರಸ್ವಸ್ವರದಿಂದ ಕೂಡಿದ್ದ ಅಕ್ಷರ, ಲಘು. ದೀರ್ಘಾಕ್ಷರವೂ, ಅನುಸ್ವಾರ ವಿಸರ್ಗಗಳಿಂದ ಕೂಡಿರುವ ಅಕ್ಷರಗಳೂ, ಒತ್ತಕ್ಷರದ ಹಿಂದಿನ ಅಕ್ಷರವೂ ಗುರುಗಳು. ಕಾಲ-೨ಮಾತೃ, ವಾವನ-೪ ಮಾತೃ, ಕೀಳು-೩ ಮಾತೃ, ಮಾಡದು-೪ ಮಾತೃ ಆಗುತ್ತದೆ.

---

\* ಗಣಗಳಲ್ಲಿ ಅಕ್ಷರಗಣ, ಮಾತ್ರಾಗಣ ಎಂದು ಸಾಮಾನ್ಯವಾಗಿ ಎರಡು ವಿಧ. ಮೂರು ಅಕ್ಷರಗಳಿಗೆ ಒಂದೊಂದು ಗುಂಪಾಗಿ ವಿಂಗಡಿಸುವುದಕ್ಕೆ ಅಕ್ಷರಗಣ ಎಂದು ಹೆಸರು. ಮಾತ್ರಾಗಣ ಮಾತೃಗಳಿಂದ ನಿರ್ಧರವಾಗತಕ್ಕದ್ದು.



(೩+೪+೩+೪) ಇದು ಭಾಮನೀಷಟ್ಟದಿಯ ಮೊದಲನೆಯ ಸಾಲಾಯಿತು. ಎರಡನೆಯ, ನಾಲ್ಕನೆಯ ಮತ್ತು ಐದನೆಯ ಸಾಲುಗಳೂ ಹೀಗೆಯೇ ಇರುತ್ತವೆ. ಆದರೆ ಮೂರು ಮತ್ತು ಆರನೆಯ ಸಾಲಿನಲ್ಲಿ ೩, ೪, ೩, ೪, ೩, ೪-ಹೀಗೆ ಆರು ಗಣಗಳೂ, ಆದರ ಮೇಲೆ ಒಂದು ಗುರುವೂ (ಲಘು ಬಂದ ಕಡೆ ಅದನ್ನು ಎಳೆದು ಗುರುಮಾಡಿಕೊಳ್ಳಬೇಕು) ಬರುತ್ತದೆ.

ಇವಕ್ಕೆ ಸಂಬಂಧಿಸಿದ ಹೆಚ್ಚಿನ ವಿಷಯಗಳನ್ನು 'ಕನ್ನಡ ಕೈಪಿಡಿ' ಎಂಬ ಗ್ರಂಥದಿಂದ ತಿಳಿದುಕೊಳ್ಳಬಹುದು.

## ೩

ಈ ಸಂಗ್ರಹದ ಎಂಟನೆಯ ಸಂಧಿಯಲ್ಲಿ ಬರುವ ೩೭, ೩೮, ೩೯, ೪೦, ೪೧, ೪೨ ನೆಯ ಪದ್ಯಗಳಿಗೆ ಪ್ರತಿಯಾಗಿ, ಮೈಸೂರು ಓರಿಯಂಟಲ್ ರಿಸರ್ಚ್ ಇನ್‌ಸ್ಟಿಟ್ಯೂಟಿನಲ್ಲಿರುವ ಓಲೆಯ ಪ್ರತಿಯಲ್ಲಿ ಈ ಕೆಳಗೆ ಕಂಡ ಪದ್ಯಗಳಿವೆ. ಅವುಗಳನ್ನು ಅಲ್ಲಲ್ಲಿ ತಿದ್ದಿ ಕೊಟ್ಟಿದೆ. ತಿದ್ದಿದ ಭಾಗವನ್ನು ಚೌಕಕಂಸದಲ್ಲಿ ಕೊಟ್ಟಿದೆ.

ರಾಯನೈತಂದಾ ಸುವಾರ್ತೆಯ | [ನಾ ಯುವತಿ] ದಮಯಂತಿ[ಯಲಿ ನಿ] |  
 ದಾರ್ಯಾದಲಿ] ಬಂದುಸುರೆ ಹರುಷಿತೆಯಾಗಿ ಒಲವಿಂದ |  
 ತಾಯಿತಂದೆಯ ಬಳಿಗೆ ಬಂದು ವಿ |ಡಾಯದಲಿ ನಿಜರಮಣನಿಗಿತ |  
 ದಾಯವನು[ನೆರೆ] ಪೇಳ್ವನೆನುತಂತೆ[ದಳವರಿಗೆ] ||  
 ಜನನಿ ಜನಕನೊಳೆಂದಳಾಗಳೆ | ವನಜಮುಖಿ ದಮಯಂತಿ ರಮ |  
 ಣನ ಮಹತ್ವವನಗ್ಗಿಜಲವಿಲ್ಲದೆ ಸುಪಾಕವನು ||  
 ಅನುನಯದೊಳಾಗಿಪನು ನೀವಿದ |ಕನುವ ನೆನೆಯುವುದೆನೆಲು [ವಿ]ದರ್ಭ |  
 [ಜನಪತಿಯಾಗ ಪಟ್ಟಿ] ಮಂತ್ರಿಯೊಳೆಂದನೀ ಹದನ ||  
 ಮತಿಯುತನೆ ಕೇ[ಳ್ವಿ] ಮತ್ಸತೆಯ | ಪತಿಯಿಂ[ದ]ಯೋಧ್ಯಾಪತಿಗೆ ಸಾ |  
 ರಥಿಯಾಗಿ ಬಹ[ನಾತನಾ ಸೂದಾರ] ವಿದ್ಯೆಯಲಿ ||  
 ಅತಿ[ನಿಪುಣ] ಗಡ ವಹ್ನಿಜಲವ | ಜೀತದ ಪಾಕಂಗಳಿವ ಗಡ ನಿಜ  
 ಸುತೆಯ ಮತದಿಂದ ಕೇಳ್ವಿವಿದನರಿವಂದವಂತೆಂದ ||  
 ಧಾರಿಣೀಪತಿ ಕೇಳಯೋಧ್ಯಾ | ಭೂರಮಣಗೊಲಿದೀನ ಪೋಸದೀ |  
 ಡಾರದಲಿ ಸಂಬಾರಮುಂತಾದಖಿಳವಸ್ತುಗಳ ||

ಸಾರತರದಿಂದಿಟ್ಟು ಬಳಿಕಾ | ಮಾರುತಾಪ್ತನ ನಿರ್ಮಲಾಂಬುವ |  
 ಸಾರೆ ಕೊಡದಿರೆ ತಿಳಿವುದದರಂತರವು ಕೇಳೆಂದ ||  
 ದೂತಮು [ಖದಿಂದ] ರಸಿಯಲ್ಲಿಯ | ಮಾತುಗಳ ಮರ್ಮವ ನಳನ್ಯಪತಿ |  
 ಯೈತರಲು ಪಾಕಾದಿಗಳನನುಗೊಳಿಸಿ ಭುಂಜಿಪರು ||  
 ಪ್ರೀತಿಹೊತ್ತಂಬುಗಳ ಕೇಳಲು | ಸೂತಬಾರದ ಪರಿಯದೆಂದೀ |  
 ಮಾತಿನಿಂ [ದಾ] ಚರಿತುದೆಂ [ದನು] ಮಂತ್ರಿ ವಿನಯದಲಿ || (?)  
 ಭೀಮನ್ಯಪನಾ ಮಾತಿನಲಿ ಬಳಿ | ಕಾ ಮಹಾಸಂತಸದಿ ಘನತರ |  
 ರಾಮಚೇಯಕಮಾದ ವಸ್ತು ಸ್ತೋಮವೆಲ್ಲವನು ||  
 ತಾಮಸಂಗೈದೊರೆದು ಕೊಡಿಸಿದ | ನೇಮದಿಂದಾ ಮಂತ್ರಿಶೇಖರ |  
 ನಾಮುಹೂರ್ತದೊಳಖಿಳವಸ್ತುವ ಕಳುಹಿದನು ಭರದಿ ||

೪

ನಳಚರಿತ್ರೆಯ ವಿಷಯವಾಗಿಯೂ, ನಳದಮಯಂತಿಯರ ವಿಷಯವಾಗಿಯೂ ಪ್ರಕಟವಾಗಿರುವ ಕೆಲವು ಅಭಿಪ್ರಾಯಗಳನ್ನು ಇಲ್ಲಿ ಸಂಗ್ರಹಿಸಿ ಕೊಟ್ಟಿದೆ.

### ನಳಚರಿತ್ರೆ

\*“ ಕವಿಯ ಕೃತಿಯಾದ ‘ನಳಚರಿತ್ರೆ’ ಯದು ಬಹಳ ಸರಳ ಶೈಲಿ. ‘ಸುಲಿದ ಬಾಳೆಯ ಹಣ್ಣಿನಂದದಿ, ಕಳೆದ ಸಿಗುರಿನ ಕಬ್ಬಿನಂದದಿ, ಅಳಿದ ಉಷ್ಣದ ಹಾಲಿನಂದದಿ’ ಎಂಬೀ ಉಪಮೆ ಇದರ ಶೈಲಿಗೆ ಒಪ್ಪುತ್ತದೆ. ಲಕ್ಷ್ಮೀಶನ ‘ಕೊಡೆಯೆಂಬರಾಪತ್ರವನು’ ಮಾದರಿಯ ತೊಡಕು ತೊಡಕಿನ ಶ್ಲೇಷಗಳಾಗಲಿ, ‘ಚನ್ನಬಸವಪುರಾಣ’ ದಲ್ಲಿರುವಂತೆ ಮಿತಿಯ ಎಲ್ಲೆ ಮಾರಿದ ವರ್ಣನೆಗಳಾಗಲಿ, ತನ್ನ ಜಾಣ್ಮೆಯನ್ನು ನುತಿಸುವ ಹಲವು ಪದ್ಯಗಳಾಗಲಿ ಇದರಲ್ಲಿ ಇಲ್ಲ. ಶೈಲಿಯ ಸರಳತೆ ವಿಷ್ಣು ‘ದಾಸರ ದಾಸರ ದಾಸರ’ ‘ಭಂಟಿ ನಾಗಿ ಬಾಗಿಲ ಕಾಯಬೇಕೆಂದು’ ಆಸೆಪಡುವ ಕನಕನ ಭಾವಕ್ಕೆ ತಕ್ಕದು.

\*ಶ್ರೀಮತಿ ಎಂ. ಆರ್. ಲಕ್ಷ್ಮಮ್ಮನವರ “ಕನಕದಾಸರ ಕೃತಿಗಳ ವಿಮರ್ಶೆ” ಎಂಬ ಲೇಖನದಿಂದ. ಕನ್ನಡ ರಿಪಬ್ಲಿಕ್ ಪತ್ರಿಕೆ ಸಂ. ೨೩. ಸಂಚಿಕೆ ೪.

“ಒಟ್ಟಿನಲ್ಲಿ ‘ಮೋಹನತರಂಗಿಣಿ’ ಯೊಂದಿಗೆ ‘ನಳಚರಿತ್ರೆ’ ಯನ್ನು ಹೋಲಿಸಿ ನೋಡಿದರೆ, ತುಪ್ಪ ಬಸಿಯುವ ಬಗೆಬಗೆಯ ಭಕ್ಷ್ಯಗಳಿಂದ ಕೂಡಿದ ರಾಜೋಗರವನ್ನು ತಿಂದು ಅರ್ಜೀರ್ಣ ಹೊಂದಿದವರಿಗೆ, ಮಧುರವಾದ ಹಣ್ಣು, ಜೇನುತುಪ್ಪ, ಹಾಲು, ಒಂದೆರಡು ಭಕ್ಷ್ಯಗಳೂ ಇಷ್ಟು ಕೂಡಿದ ಹಿತಮಿತವಾದ ಆಹಾರವನ್ನು ಬಡಿಸಿದಂತಾಗುತ್ತದೆ.”

### ನಳದಮಯಂತಿಯರ ಕಥೆ

‘ನಮ್ಮ ದೇಶದ ಹೆಣ್ಣು ಮಕ್ಕಳನ್ನು ಹರಸುವಾಗ ಸೀತೆಯಂತಿರು, ಸಾವಿತ್ರಿಯಂತಾಗು, ದಮಯಂತಿಯಂತೆ ಬದುಕು ಎನ್ನುವುದುಂಟು. ನಯದಲ್ಲಿ, ನಡತೆಯಲ್ಲಿ ಅವರು ಹೆಸರಾದವರು. ಎಲ್ಲ ಕಾಲದವರೂ ಅವರ ಕಥೆಯನ್ನು ಕೇಳಿ ಮೆಚ್ಚಿಕೊಂಡಿದ್ದಾರೆ. ಎಲ್ಲ ದೇಶದವರಿಗೂ ಮೆಚ್ಚಿಗೆ ಆಗಿದೆ. ಗಂಡಹೆಂಡಿರಲ್ಲಿ ಒಬ್ಬರೊಬ್ಬರಿಗೆ ಗೌರವ ಹುಟ್ಟಿದ್ದಿದ್ದರೆ ಆ ಪ್ರೇಮ ಮೊಡ್ದದಾಗುವುದಿಲ್ಲ.

ದಮಯಂತಿ ನಳನಿಗೆ ಒಲಿದಳು; ದೇವತೆಗಳನ್ನು ಕೂಡ ಒಲ್ಲದೆ ಒಂದೇ ಮನಸ್ಸಿನಿಂದ ಆತನನ್ನು ವರಿಸಿದಳು. ಸಗಡೆ ಆಡಿ ಸೋಲುತ್ತಿದ್ದಾಗ ಆತನನ್ನು ಬಿಟ್ಟು ತಾಯಿಯ ಮನೆಗೆ ಹೋಗಲಿಲ್ಲ. ಆ ಸಮಯದಲ್ಲಿ ಆಕ್ಷೇಪಣೆ ಮಾಡಿ ಹಾಗೆ ಕೆಡಿಸಲಿಲ್ಲ. ಮಕ್ಕಳನ್ನು ತನ್ನ ತವರೂರಿಗೆ ಕಳುಹಿಸಿ ತಾನು ಅವನ ಜೊತೆಗೇ ನಿಂತಳು. ಆತನು ಬಗೆ ಬಗೆಯಾಗಿ ತಿಳಿಯ ಹೇಳಿದ; ಹೋಗಲಿಲ್ಲ; ಗಂಡನೊಡನೆಯೇ ಇರುವೆನೆಂದಳು; ಜೊತೆಯಲ್ಲಿದ್ದು ಅವನ ಕಷ್ಟದಲ್ಲಿ ಭಾಗ ವಹಿಸುವೆನೆಂದಳು. ನಡುರಾತ್ರಿ ನಿದ್ರೆ ಮಾಡುತ್ತಿದ್ದಾಗ ಅವಳನ್ನು ಬಿಟ್ಟುಹೋಗಲು, ತಬ್ಬಲಿಯಾಗಿ ಅಲೆದು ಕಡೆಗೆ ಯಾರದೋ ನೆರವಿನಿಂದ ಉಳಿದುಕೊಂಡು ತಂದೆಯ ಮನೆಯನ್ನು ಸೇರಿದಳು. ಆಕೆ ಆ ಮೇಲೆ ಮಾಡಿದುದು ತುಂಬಾ ಧೈರ್ಯದ ಕೆಲಸ. ನಮ್ಮ ಹೆಂಗಸರ ವಿಷಯವಾಗಿ ಅಂಥದನ್ನು ನುಡಿಯಲು ಕೂಡ ತುಂಬ ಎದೆಬೇಕು: ಎರಡನೆಯ ಬಾರಿ ದಮಯಂತಿ ಸ್ವಯಂವರ ನಡೆಯುವುದೆಂದು ಸಾರಿದಳು. ಯಾರಾದರೂ ಕಂಡದ್ದುಂಟೆ? ಕೇಳಿದುದುಂಟೆ? ಇಂಥ

ಮಾತನ್ನು ಆರ್ಯರ ಹೆಣ್ಣು ಆಡಬಹುದೆ? ಆತನ ಗುರುತು ಗಟ್ಟಿಮಾಡುವುದಕ್ಕೆ ಏನೇನು ತಂತ್ರ ಹೂಡಿದಳು! ಇನ್ನೊಂದು ದೇಶದ ಅರಸನಿಗೆ ಆಸೆ ಹುಟ್ಟಿಸಿ ತನ್ನೊಗೆ ಕರಸಿಕೊಂಡಳು. ಅವನ ಆಸೆ ಭಂಗಮಾಡಿದಳು. ಕರಸಿ, ತನ್ನೆದುರಿಗೆ ನಳನು ಬಂದಾಗ ನೇರವಾಗಿ ಪ್ರಶ್ನೆ ಕೇಳಿದಳು. ಸರಿಯಿಲ್ಲದ ರೀತಿ ಏಕೆ ನಡೆದುಕೊಂಡದ್ದೆಂದಳು. ಅದು ನಚ್ಚಿದ್ವ ಹೆಂಡತಿ, ಅವನಿಗೆ ಮಗನನ್ನು ಹೆತ್ತ ತಾಯಿ, ಕೇಳಬಹುದಾದ ಪ್ರಶ್ನೆಯೇ ಹೌದು. ಅಂಥವರನ್ನು ಕಂಡರೆ ಗೌರವ ಹುಟ್ಟುತ್ತದೆ. ಇಂಥ ಹೆಂಗಸರು ಅಬಲೆಯರಲ್ಲ; ಗುಬ್ಬಿಚ್ಚಿಗಳಲ್ಲ; ವೀರ ಮಾತೆಯರು.

ನಳನೋ: ಅವನದು ಬಹಳ ವೃದ್ಧ ಮನಸ್ಸು. ಪಗಡೆ ಆಡಿಸೋತು ಕಾಡುಕಾಡು ಅಲೆದು ಮೈಮೇಲೆ ಇದ್ದ ಒಂದು ಬಟ್ಟೆಯನ್ನೂ ಹಕ್ಕಿ ಎಳೆದುಕೊಂಡು ಹೋಯಿತು. ತನ್ನ ಗತಿಗೆ ನಾಚಿಕೆಯಾಯಿತು. ಹೆಂಡತಿಗೇಕೆ ಈ ಕಷ್ಟ; ಅವಳೇಕೆ ಇದನ್ನೆಲ್ಲ ನೋಡಬೇಕು, ಅನುಭವಿಸಬೇಕು ಎಂದು ಬಹುವಾಗಿ ಆಕೆಗೆ ಹೇಳಿನೋಡಿದ. ಎಚ್ಚರವಾಗಿದ್ದ ಅವಳಂತೂ ತಂದೆಯ ಮನೆಗೆ ಹೋಗಲು ಒಪ್ಪುವುದಿಲ್ಲವೆಂದು ತೀರ್ಮಾನವಾದಾಗ ಅವಳಿಗಾಗಿ ಹಾಗೆ ಮಾಡಿದ. ಆಮೇಲೆ ಬಹುವಾಗಿ ನಿಟ್ಟುಸಿರಿಟ್ಟ; ಜೀಗೆ ಪಟ್ಟ; ಅದೇ ಅವಳಿಗಾಗಿ; ತನಗೂ, ತನ್ನ ನಡತೆಗಾಗಿ. ಪುನಃ ದಮಯಂತಿಯ ಊರಿಗೆ ಬಾಹುಕನಾಗಿ ಹೋಗಿ,—ರಾಜನಾದನು. ಊರಿನ ಅಳಿಯನಾದವನು,—ಕುದುರೆಯ ಅಳಿರುವ ಕಡೆ ಹೀಸವಾಗಿ ಇದ್ದ. ಅದರೇನು? ಅವನಿದ್ದ ಮನೆ ಆರಮನೆ. ಅದು ಅವನ ಪ್ರಭಾವ. ಅವನು ಆಡಿದುದು ಆಣೆ ಮುತ್ತು; ಮುಟ್ಟಿದುದು ಬಂಗಾರ; ಮಾಡಿದುದು ಮರ್ಯಾದೆ. ತನ್ನನ್ನು ಮೇಲೆ ಬಂದು ಮಾತನಾಡಿಸಿ, ಸಲಿಗೆ ತೋರಿಸಿದ ಹೆಂಗಸಿನೊಡನೆ ಆತನು ನಡೆದುಕೊಂಡ ರೀತಿ ಋಷಿಗೆ ಒಪ್ಪತಕ್ಕ ನಡತೆ. ತಾನು ಸ್ವತಂತ್ರನಲ್ಲ; ಇನ್ನೊಬ್ಬನ ಆಳು; ಆ ಊರಿನಲ್ಲಿ ಅತಿಥಿ. ಆ ಎಲ್ಲಕ್ಕೂ ತಕ್ಕಂತೆ ನಡೆದುಕೊಳ್ಳಬೇಕು. ಆಕೆ ಹೆಂಗಸು; ಆಕೆ ಅವನಿರುವಲ್ಲಿಗೆ ಮೇಲೆ ಮೇಲೆ ಹೋಗಿ ಏಕಾಂತದಲ್ಲಿ ಮಾತನಾಡುವುದನ್ನು ಕಂಡರೆ ಜನ ಏನೆಂದೀತು? ಆಕೆಗೆ ಮರ್ಯಾದೆಯಿಲ್ಲ; ತನಗೂ ಹೆಸರಲ್ಲ.

ಆದ್ದರಿಂದಲೇ ದೊಡ್ಡ ನಡತೆಯೇನೆಂಬುದನ್ನು ತಿಳಿದಿದ್ದ ಅವನು ಆಕೆಗೆ ಹೇಳಿದ್ದು ;—ನೀನು ಹೀಗೆ ಬರಬಾರದು ; ಇಬ್ಬರ ಹೆಸರಿಗೂ ಇದರಿಂದ ಕೆಡಕು ಎಂದು. ಎಂಥ ಸಮಯದಲ್ಲೂ ಹಿರಿಯರು ನಡೆದುಕೊಳ್ಳಬೇಕಾದ ರೀತಿ ಇದು.

ಇಂಥ ದೊಡ್ಡ ಶೀಲದಿಂದಲೇ ನಳನಿಗೆ, ದಮಯಂತಿಗೆ ಎಂದಿಗೂ ಆಳಿಯದ ಕೀರ್ತಿ ಉಂಟಾಗಿರುವುದು. ನಮ್ಮ ದೇಶದ ಕಥೆಯಲ್ಲಿ ಆತನಿಗೂ ಆಕೆಗೂ ಅಷ್ಟು ಮೇಲಾದ ಸ್ಥಾನ ಇರುವುದು

೫

ನಳಚರಿತ್ರೆಯಲ್ಲಿ ಗಾದೆಯಂತೆ ಬರುವ ಕನಕದಾಸರ ಕೆಲವು ಸೂಕ್ತಿಗಳು.

- ೧ ಸುತ ಸಂತಾನವಿಲ್ಲದ ಸಿರಿಯದೇಕೆ ೨-೮
- ೨ ಪರಹಿಂಸೆ ದೋಷ ೨-೩೧
- ೩ ಪರರ ದುಃಖವ ಪರಿಹರಿಸಿ ಮಿಗೆ  
ಪರರಿಗುಪಕಾರಾರ್ಥವೆಸಗಲು  
ಪರಮ ಪುಣ್ಯವದು ೨-೪೯
- ೪ ಸತಿಯರನಾವ ಪರಿಯಲಿ ನಂಬಬಹುದೈ ೩-೨೧
- ೫ ಕುಲಗಿರಿಗೆ ನೊರಜಂತರವೆ ೩-೨೬
- ೬ ದಿನಪನಿದಿರಲಿ ತಮದ ಹಾವಳಿಯೇ ೪-೮
- ೭ ವಿಧಿವಶವತಪ್ಪಿಸಲಾರ ಹವಣು ೪-೧೬
- ೮ ಸಾಧು ಸಜ್ಜನ ಬಲ್ಲನೆ ಖಳನ ಹೃದಯವ ೪-೨೩
- ೯ ಕಮಲನಾಭನ ಕರುಣ ಕವಚವು  
ಸಮದರಾರೇಗುವರು ೪-೨೭
- ೧೦ ನೆಳಲು ತನುವಿನ ಬಳಿಯಲಿಲ್ಲದೆ  
ಚಲಿಸುವುದೆ ತಾ ಬೇರೆ ೫-೧೦
- ೧೧ ಬೊಮ್ಮ ಬರಹವ ಮೀರುವವರಾರು ೫-೪೦

- ೧೨ ದೈವನ ನೆನೆವ ಭಕ್ತರಿಗುಂಟೆ ಭಯ ೫.೪೨  
 ೧೩ ಪರಹಿತವೆ ಪುಣ್ಯ ೫.೪೨  
 ೧೪ ಕಾಲವಾವನ ಕೀಳು ಮಾಡದು ೬.೧  
 ೧೫ ತೋರ ಮಾಣಕವೆಂದು ಪಿಡಿದರೆ  
 ಭೂರಿ ಕೆಂಡವಿದಾಯ್ತು ೬.೧೫  
 ೧೬ ಸತಿಯರಿಗೆ ಪತಿ ದೈವ ೮.೪  
 ೧೭ ಸತಿವ್ರತವನಾಚರಿಸುವಳು ನಿಜ  
 ಪತಿಯ ಗುಣದೋಷಗಳ ನೆಣೆಪಳೆ ೮.೧೭

೬

ಕನಕದಾಸರ ವಿಷಯವಾಗಿ ಪ್ರಚಾರದಲ್ಲಿರುವ ಕಥೆಗಳಲ್ಲಿ ಕೆಲವನ್ನು ಇಲ್ಲಿ ಸಂಗ್ರಹಿಸಿ ಕೊಟ್ಟಿದೆ.

೧) ದಾಸರು ಜಾತಿಯಲ್ಲಿ ಕುರುಬರು. ಧಾರವಾಡ ಜಿಲ್ಲೆಯ ಬಾಡ ಎಂಬ ಹಳ್ಳಿ ಇವರು ಹುಟ್ಟಿದ ಊರು. ತಂದೆಯ ಹೆಸರು ಬೀರಪ್ಪ. ತಾಯಿಯ ಹೆಸರು ಬಚ್ಚಮ್ಮ. ಬೀರಪ್ಪ ವಿಜಯನಗರದ ಅರಸರ ಆಶ್ರಯದಲ್ಲಿದ್ದ ಒಬ್ಬ ಚಿಕ್ಕ ಪಾಳೆಯಗಾರ. ಕಂದಾಯವನ್ನು ವಸೂಲು ಮಾಡುವುದು, ಕರೆ ಬಂದಾಗ ಅರಸರಿಗೆ ಯುದ್ಧಕ್ಕೆ ನೆರವಾಗುವುದು— ಇದೇ ಇವನ ಕೆಲಸ. ಈ ತಂದೆತಾಯಿಗಳ ಒಬ್ಬನೇ ಮಗ ತಿಮ್ಮಪ್ಪ. ತಿಮ್ಮಪ್ಪ ಶೂರ. ಬೇಟೆ ಆಡುವುದರಲ್ಲಿ ಇವನಿಗೆ ತುಂಬ ಪ್ರೀತಿ. ಒಮ್ಮೆ ಇವನು ಭೂಶೋಧನೆ ಮಾಡುತ್ತಿದ್ದಾಗ ಇವನಿಗೆ ಅಪಾರವಾದ ಹಣ ದೊರಕಿತು. ಅಂದಿನಿಂದ ತಿಮ್ಮಪ್ಪನಿಗೆ ಕನಕನಾಯಕನೆಂದು ಹೆಸರಾಯಿತು. ಇವನು ತನಗೆ ದೊರೆತ ಹಣದಿಂದ ಕಾಗಿನೆಲೆಯಲ್ಲಿ ಅದಿಕೇಶವನ ದೇವಾಲಯವನ್ನು ಕಟ್ಟಿಸಿದನು. ಬೇಟೆಯಾಡುವುದು, ಅಧಿಕಾರ ಮಾಡುವುದು, ಯುದ್ಧ ಹೂಡುವುದು ಎಂದರೆ ಇವನಿಗೆ ತುಂಬ ಆಶೆ. ಹೀಗೆಯೇ ಕಾಲಕಳೆಯಲು ಒಮ್ಮೆ ದೇವರು ಕನಸಿನಲ್ಲಿ ಬಂದು ' ನನ್ನ ದಾಸನಾಗು ' ಎಂದನಂತೆ. ಅಧಿಕಾರ ಮಾಡುವುದನ್ನು ಬಿಟ್ಟು ತಿರುದುಣ್ಣುವ ಕೆಲಸ ಇವನಿಗೆ ರುಚಿಸಲಿಲ್ಲ. ಹೀಗಿರಲು ಇವನ ಹೆಂಡತಿ ಮತ್ತು ತಾಯಿ ತೀರಿ

ಕೊಂಡರು. ಆದರೂ ಕನಕನಿಗೆ ವೈರಾಗ್ಯ ಹುಟ್ಟಿಲ್ಲ. ಮತ್ತೆ ಮೇಲೆ ಹೇಳಿದ ಕನಸಾಯಿತು. ಆಗಲೂ ಇವನಿಗೆ ಬುದ್ಧಿ ಬರಲಿಲ್ಲ. ಒಮ್ಮೆ ಹಗೆಗಳ ಬಾಣದಿಂದ ಯುದ್ಧರಂಗದಲ್ಲಿ ಬಿದ್ದಾಗ, ದೇವರು ಮನುಷ್ಯನಾಗಿ ಬಂದು ಅವನನ್ನು ಸಂತ್ಪ್ರಸಿದನು. ತನ್ನ ರೂಪವನ್ನು ತೋರಿದನು. ಕೇಳಿದಾಗ ದರ್ಶನ ಕೊಡುವೆನೆಂದು ದೇವರು ಅಭಯಕೊಡಲು ಕನಕ ನಾಯಕನು ಕನಕದಾಸನಾದನು.

೨) ಕನಕದಾಸರು ವ್ಯಾಸರಾಯರ ಶಿಷ್ಯರು. ದಾಸರು ವ್ಯಾಸರಾಯರ ಬಳಿಗೆ ದೇವರ ಅಪ್ಪಣೆಯಂತೆ ಶಿಷ್ಯನಾಗಲು ಬಂದರು. ವ್ಯಾಸರಾಯರು ಕುರುಬನಾದ ಇವನಿಗೆ 'ಕೋಣಮಂತ್ರ' ವನ್ನು ಉಪದೇಶಿಸಿದರು. ಅದನ್ನೇ ದಾಸರು ಭಕ್ತಿಯಿಂದ ಜಪಿಸಿಲು, ಯಮನ ಕೋಣ ಎದುರಿಗೆ ಬಂತು. ಅದರ ಸಹಾಯದಿಂದ ಪರ್ವತಾಕಾರವಾದ ಬಂಡೆಗಳನ್ನು ಕಿತ್ತೊಗೆದು ಹನ್ನೆರಡು ಕ್ಷೇತ್ರ ಸಾಲಿಗ್ರಾಮಗಳನ್ನು ಸ್ಥಾಪಿಸಲು ಅನುಕೂಲವಾಯಿತು. ದಾಸರು ರಾಯರ ನೆಚ್ಚಿನ ಶಿಷ್ಯರಾದರು.

೩) ಕನಕದಾಸರನ್ನು ಕಂಡರೆ ರಾಯರ ಮಠದ ಪಂಡಿತರಿಗೆ ತುಂಬ ಹೊಟ್ಟೆಯುರಿ. ಹೀಗಿರಲು ಒಮ್ಮೆ ತುಂಬಿದ ಸಭೆಯಲ್ಲಿ ವೈಕುಂಠಕ್ಕೆ ಹೋಗುವವರಾರೆಂಬ ಪ್ರಶ್ನೆ ಬಂತು. ಒಬ್ಬೊಬ್ಬರು ಒಂದೊಂದು ರೀತಿಯಾಗಿ ಉತ್ತರ ಕೊಟ್ಟರು. ದಾಸರ ಸರದಿ ಬಂದಾಗ 'ಈ ಹುಟ್ಟಿನಲ್ಲಿಯೇ ನಾನು ಹೋದರೆ ಹೋಗಬಹುದು' ಎಂದು ಉತ್ತರ ಬಂತು ದಾಸರಿಂದ. ಈ ಮಾತನ್ನು ಕೇಳಿ ಎಲ್ಲರೂ ಕೋಪಗೊಂಡರು. ಆಗ ರಾಯರು 'ನಾನೆಂಬ ಅಹಂಕಾರ ಹೋದರೆ ಹೋಗಬಹುದೆಂದು' ದಾಸರ ಮಾತಿಗೆ ಅರ್ಥಮಾಡಿದರು.

೪) ಒಮ್ಮೆ ಏಕಾದಶಿಯ ದಿನ ರಾಯರು ಶಿಷ್ಯರಿಗೆ ಯಾರೂ ಇಲ್ಲದ ಸ್ಥಳದಲ್ಲಿ ತಿಂದು ಬರುವಂತೆ ಬಾಳೆಯ ಹಣ್ಣುಗಳನ್ನು ಕೊಟ್ಟರು. ಎಲ್ಲರೂ ತಿಂದು ಬಂದು ತಾವು ತಿಂದ ಸ್ಥಳವನ್ನು ತಿಳಿಸಿದರು. ಕನಕದಾಸರು ಮಾತ್ರ ಹಣ್ಣನ್ನು ತಿನ್ನದೆ ತಂದು 'ದೇವರು ಎಲ್ಲೆಡೆಯಲ್ಲಿರುವಾಗ ಏಕಾಂತವಾದ ಸ್ಥಳವೆಲ್ಲಿ?' ಎಂದು ಗುರುಗಳ ಮುಂದೆ ಖಿನ್ನರಾಗಿ ನುಡಿದರು. ದಾಸರ ಮಹಿಮೆ ಎಲ್ಲರಿಗೂ ತಿಳಿಯಿತು.

೫) ಒಮ್ಮೆ ದಾಸರು ಉಡುಪಿಗೆ ಹೋದಾಗ ದೇವರ ದರ್ಶನ ಅವರಿಗೆ ದೊರಕಲಿಲ್ಲ. ದಾಸರು ದೇವರನ್ನು ಸ್ತೋತ್ರಮಾಡಲು ಪೂರ್ವಾಭಿಮುಖನಾಗಿದ್ದ ದೇವರು ಪಶ್ಚಿಮಾಭಿಮುಖನಾದನು. ದೇವರು ಕನಕನಿಗೆ ದರ್ಶನಕೊಟ್ಟ ಸ್ಥಳಕ್ಕೆ ಈಗಲೂ ಕನಕನ ಕಿಂಡಿಯೆಂದು ಹೆಸರು ಇದೆ.\*

— — — — —





ನಳಚರಿತ್ರೆಯ ಸಂಗ್ರಹ



## ಪ ರಿ ಚ ಯ

ಹಿಂದೆ ಪಾಂಡವರಲ್ಲಿ ಹಿರಿಯನಾದ ಧರ್ಮರಾಜನು ಕೌರವರೊಡನೆ ಜೂಜಾಡಿ ರಾಜ್ಯ ಕೋಶಗಳನ್ನು ಅವರಿಗೆ ಸೋತು, ತಮ್ಮಂದಿರೊಡನೆಯೂ, ಹೆಂಡತಿಯಾದ ದ್ರೌಪದಿಯೊಡನೆಯೂ ಹನ್ನೆರಡು ವರುಷಕಾಲ ವನವಾಸವನ್ನು ಅನುಭವಿಸಬೇಕಾಯಿತು. ಆಗ ಧರ್ಮರಾಯನು ತನ್ನಂತೆ ಲೋಕದಲ್ಲಿ ಕಷ್ಟಪಟ್ಟವರುಂಟೇ ಎಂದು ಯಾವಾಗಲೂ ಮರುಗುತ್ತಿದ್ದನು. ಹೀಗಿರಲು ಒಮ್ಮೆ ರೋಮಶ ಋಷಿಗಳು ಧರ್ಮರಾಜನಲ್ಲಿಗೆ ಬಂದು, ಅವನಿಗೆ ನಳ ದಮಯಂತಿಯರ ಕಥೆ ಹೇಳಿ, ಅವನನ್ನು ಸಮಾಧಾನಪಡಿಸಿದರು.

ಸಂಸ್ಕೃತ ಮಹಾಭಾರತದ ವನಪರ್ವದಲ್ಲಿ ಬರುವ ಈ ಕಥೆಯನ್ನು ತಿಳಿಯಾದ ಕನ್ನಡದಲ್ಲಿ ಕನಕದಾಸನೆಂಬ ಕವಿ ಭಾಮಿನೀಷಟ್ಟದಿಯ ರೂಪದಲ್ಲಿ ಹೇಳಿದ್ದಾನೆ. ಆ ಕಥೆಯನ್ನೇ ಮುಂದೆ ಸಂಗ್ರಹಿಸಿದೆ.



# ನಳಚರಿತ್ರೆಯ ಸಂಗ್ರಹ

## ೧. ಮಂಗಳಾಚರಣೆ

ಶ್ರೀರಮಣ ಸರಸಿಜದಳಾಕ್ಷ ಮು  
ರಾರಿ ಸಚರಾಚರ ಭರಿತ ದುರಿ  
ತಾರಿ ನಿತ್ಯಾನಂದ ನಿರ್ಜರ ನಿಕರ ದಾತಾರ |  
ವಾರಿಜಾಂಬಕ ವರಗುಣಾಶ್ರಯ  
ಮಾರಪಿತ ನೇದಾಂತನುತ ವರ  
ಪೌರ ಚೆನ್ನಿಗರಾಯ ಪಾಲಿಸು ನಮಗೆ ಸತ್ಯವೆಯ ||೧||

ಕರಿವದನ ಹೇರಂಬ ಲಂಬೋ  
ದರ ಚತುರ್ಭುಜ ಮೋದಕಪ್ರಿಯ  
ಸರಶು ಪಾಶಾಂಕುಶ ಕರಾಂಕಿತದಿಂದ ರಂಜಿಸುವ |  
ಸುರ ನರೋರಗ ನಮಿತ ಗೌರೀ  
ವರಕುಮಾರಕ ವಿಧೈವಾರಿಧಿ  
ವರದ ಗಣಪತಿ ಪಾಲಿಸೆನ್ನಯ ಮತಿಗೆ ಮಂಗಳವ ||೨||

ನಾರಿ ನಳಿನದಳಾಕ್ಷಿ ವರಜಂ  
ಭಾರಿ ನುತೆ ಚತುರಾನನ ಪ್ರಿಯೆ  
ಭೂರಿಗುಣಗಣಭರಿತೆ ಭಕ್ತಾಶ್ರಿತಜನಾಧಾರೆ |  
ನೀರಿ ನಿಗಮವಿಚಾರೆ ಘನ ಶೃಂಗ  
ಗಾರೆ ಭಜಕರಿಗೆ ವರವೀವ ಉ  
ದಾರೆ ಶಾರದೆ ನಲಿದೊಲಿದು ನೆಲೆಸೆನ್ನ ಜಿಹ್ವೆಯಲಿ ||೩||

ರಾಯರೊಳಗಗ್ಗಲೆಯನಹ ಕೌಂ  
ತೇಯನಿಗೆ ರೋಮಶ ಮಹಾಮುನಿ  
ರಾಯ ವಿಸ್ತರಿಸಿದನು ನಳಭೂವರನ ಚರಿತೆಯನು |

## ನಳಚರಿತ್ರೆಯ ಸಂಗ್ರಹ

ಪ್ರಿಯದಿಂದಾಲಿಪುದು ಸುಜನರು

ಶ್ರೀಯರಸ ವರಪುರದ ಚೆನ್ನಿಗ

ರಾಯನಂಕಿತಮಾಗಿ ಪೇಳುವೆನೀ ಮಹಾಕಥೆಯ

||೪||

ಪರಮ ಪುಣ್ಯಚರಿತ್ರವಿದನಾ

ದರಿಸಿ ಕೇಳುವ ನರರ ಜನ್ಮಾಂ

ತರದ ಘನ ದುಷ್ಕರ್ಮ ದುಃಖವಿನಾಶ ದುರಿತಹರ |

ಕರಿ ತುರಗ ರಥನಿಚಯ ರಾಜ್ಯದ

ಸಿರಿಯ ಸಂಪದವಾಯುವನು ಮುರ

ಹರನು ಮನ್ನಿಸಿ ಕೊಡುವ ಸುಜನರಿಗಿಷ್ಟಸಂಪದವ

||೫||

---

## ೨. ದಮಯಂತಿ ನಳಿನಲಿ ಚಿತ್ತವಿಟ್ಟಳು

ವಸುಧೆಪತಿ ಕೇಳೀ ಚರಿತ್ರೆಯ  
ನಿಷಧವೆಂತೆಂಬಾ ಮಹಾವುರ  
ವೆಸೆದುದಗಣಿತ ಗೋಪುರ ಪ್ರಾಕಾರ ಶಿಖರದಲಿ |  
ಮಿಸುನಿ ರತ್ನಪ್ರಭೆಗಳಲಿ ರಂ  
ಜಿಸುವ ದೇವಾಲಯಗಳಿರ್ದುದು  
ವಸುಧೆಗಚ್ಚರಿಯೆನಿಸಿತಾ ಪುರವರಸ ಕೇಳಿಂದ ||೧||

ಮುಗಿಲ ತುಡುಕುವ ತೆನೆಗಳಾಳ್ವೇ  
ರಿಗಳು ಪಾತಾಳಗಳ ಖಾತಗ  
ಳಗಳು ಬಳಸಿದ ಕೋಟಿ ಸುತ್ತಾವರಿಸಿದುನ್ನತದ |  
ಗಗನ ವೀಧಿಯ ತಾರಕೆಯವೊಲ್  
ಸೊಗಯಿಸುವ ಕನ್ನಡಿಯ ಸಾಲ್ಮೊಂ  
ಬೆಗಳ ರತ್ನಪ್ರಭೆಗಳಲಿ ರಂಜಿಸಿದುದಾ ನಗರ ||೨||

ರವಿ ಶಶಿಯ ವೀಧಿಗಳ ಹೇಮದ  
ವಿವಿಧ ಮಣಿ ಭಿತ್ತಿಗಳ ಕಾಂತಿಯು  
ದಿನವನಣೆದುದು ರತ್ನನಿಚಯದ ಭದ್ರಭವನಿಕೆಯ |  
ಯುವತಿಯರ ಸಂಗೀತ ವೀಣಾ  
ರವದ ರಹಿಯಲಿ ಮನಕೆ ಸವಿದೋ  
ಉನ ಮಹಾರಚನೆಯಲಿ ಮೆಲೆದುದು ನಿಷಧವರನಗರ ||೩||

ಭೂರಮಣ ಕೇಳಾ ಪುರಾಧಿಪ  
ವೀರಸೇನನೃಪಾಲ ರಿಪುಸಂ  
ಹಾರನಾತನ ತನಯ ನಳನೃಪನೆಂಬುದಭಿಧಾನ |  
ಭೂರಿವಿಕ್ರಮ ಪರಮಧರ್ಮ ವಿ  
ಚಾರ ಶಿಶಿಕುಲಮೌಳಿ ಘನಗಂ  
ಭೀರ ಪಾಲಿಸುತಿದ್ ಸಪ್ತದ್ವೀಪದವನಿಪರ ||೪||



ಶರಧಿ ಮೇರು ದಿಗಂತದವನೀ  
 ಶ್ವರರು ಕಪ್ಪನ ತೆಲುನರಗಣಿತ  
 ಧುರವಿಜಯ ದೋರ್ವಳರು ಮಣಿಮಯ ಮಕುಟವರ್ಧನರು  
 ಚರಣಕಾನತರಾಗಿ ನಳಭೂ  
 ವರನ ಭಜಿಸುತಲಿದರಮರೇ  
 ಶ್ವರನ ಓಲಗದಂತೆ ಮೆಚಿದುದು ನೃಪತಿಯಾಸ್ಥಾನ ||೨||  
 ಭೂಮಿಪತಿ ಕೇಳಿತ್ತಲುತ್ತರ  
 ಭೂಮಿಯಲಿ ಪ್ರಜ್ವಲಿಸುತಿಹ ಸು  
 ತ್ರಾಮಪುರದಂತೆಸೆದುದಲ್ಲಿ ವಿದರ್ಭನಗರವದು |  
 ರಾಮಣೀಯಕ ರಚನೆಯಲಿ ನವ  
 ಹೇಮ ರಚಿತ ಸುರತ್ನ ಸೌಧ  
 ಸ್ತೋಮಗಳ ಸಾಲಿನಲಿ ರಂಜಿಸುತಿದುರ್ದಾ ನಗರ ||೩||  
 ಅಲ್ಲಿಗಧಿಪತಿ ಭೀಮನೃಪ ಗುಣ  
 ದಲ್ಲಿ ನಯದಲಿ ವೀರ್ಯವಿತರಣ  
 ದಲ್ಲಿ ಚಾತುರ್ಯದಲಿ ಸೌಭಾಗ್ಯದಲಿ ಧೈರ್ಯದಲಿ |  
 ಬಲ್ಲಿದನು ತಾನಾಗಿ ನಿಜಸುತ  
 ರಿಲ್ಲನೆಂದುಮ್ಮಳಿಸುತಿರೆ ಮನ  
 ದಲ್ಲಿಯಾಕ್ಷಣ ಬಂದನಾ ದಮನಾಖ್ಯ ಮುನಿವರನು ||೪||  
 ಬಂದ ಮುನಿಗವನೀಶ ವಂದಿಸಿ  
 ನಿಂದು ಕರಗಳ ಮುಗಿದು ವಿನಯದೊ  
 ಳೆಂದು ಸುತಸಂತಾನವಿಲ್ಲದ ಸಿರಿಯದೇಕೆಂದು |  
 ನೊಂದು ನುಡಿಯಲು ಸುತರ ಪಡೆಯದ  
 ತಂದೆಗಿದು ಸಂತಾಪವಲ್ಲವೆ  
 ಯೆಂದು ಮುನಿ ಕರುಣದಲಿ ಸಂತೈಸಿದನು ಭೂಪತಿಯ ||೫||  
 ಯೋಗದೃಷ್ಟಿಯೊಳಿಹಿದು ಮುನಿವರ  
 ನಾಗ ನೃಪನೊಡನೆಂದ ವರಸುತ  
 ಯಾಗನನು ಮಾಡರಸ ತಪ್ಪದು ಪುತ್ರಲಾಭನೆನೆ |

ಆ ಗರುವ ಮುನಿಮಂತ್ರದಿಂದ ಸ  
 ರಾಗದಲಿ ಶುಭದಿನ ಸುಲಗ್ನದಿ  
 ಯಾಗವನು ಪೂರೈಸಿದನು ಸುರನರರು ತಣಿವಂತೆ ||೯||  
 ಅರಸ ಕೇಳಾ ಯಾಗ ಸಮನಂ  
 ತರದೊಳಾ ಮುನಿಮುಖ್ಯರನು ಸ  
 ತ್ವರಿಸಿ ಕಳುಹಿದನವರವರನುಚಿಶೋಪಚಾರದಲಿ |  
 ತರುಣಿಗಾದುದು ಗರ್ಭ ಮಂಗಳ  
 ಕರ ಸುಲಗ್ನ ಸುತಾರೆಯಲಿ ನೃಪ  
 ನರಸಿ ಪಡೆದಳು ತನುಜೆಯೋರ್ವಳ ಲೋಕಸುಂದರಿಯ ||೧೦||  
 ಅಮರ ದುಂದುಭಿ ಮೊಳಗಲಿಳೆ ಸಂ  
 ಭ್ರಮಿಸೆ ಪುರಜನ ನಲಿಯೆ ನೃಪನಾ  
 ಸಮಯದಲಿ ದಮನಾಖ್ಯಮುನಿಗಭಿನಮಿಸಿ ನಿಜಸುತೆಗೆ |  
 ವಿಮಲನಾಮನ ಪಾಲಿಸೆನಲಾ  
 ಕಮಲಮುಖಿ ದಮಯಂತಿಯೆಂಬು  
 ತ್ತಮದ ವೆಸರೊಂದೊರೆದು ಮುನಿ ಹೊಪವಂಟನಾಶ್ರಮಕೆ ||೧೧||  
 ನಿಜಿಗುರುಳ ಸಿರಿಮುಡಿಯ ಪವಳಾ  
 ಧರದ ತೋಳ್ಗಳ ಕಂಬುಕಂಠದ  
 ತರಳನಯನದ ಸಂಪಿಗೆಯ ನಾಸಿಕದ ಪೆಂಪಿನೊಸಲ |  
 ಹರಿಯ ಮಧ್ಯದ ಹಂಸಗಮನದ  
 ಗುರುಕುಚದ ಕರಪಲ್ಲವದ ಸರ  
 ಸಿರುಹಮುಖಿ ನಲಿದಾಡುತ್ತಿದಳು ರಾಜಭವನದಲಿ ||೧೨||  
 ಗುಣದೊಳಗೆ ಶೀಲದಲಿ ಮಾತಿನ  
 ಭಣಿತೆಯಲಿ ಗಾಂಭೀರ್ಯದಲಿ ವಿತ  
 ರಣದಲಿ ವೀಣಾರಚನೆಯಲಿ ಗುರುದೇವ ಭಕ್ತಿಯಲಿ |  
 ಪ್ರಣುತಿಸಲು ಶರ್ವಾಣಿ ರತಿಯರಿ  
 ಗೆಣೆಯೆನಿಸ ಚಿಲುವಿಕೆಯ ಮಿಕ್ಕಿನ  
 ಬಣಗು ಸತಿಯರು ಸರಿಯೆ ಲೋಕದೊಳೆಂದನಾ ಮುನಿಸ ||೧೩||

ಕೇಳು ಪಾಂಡವತನಯ ಭೀಮನ್ಯ  
ಪಾಲನೋಲಗದಲ್ಲಿ ಧರಣೀ  
ಪಾಲಕರ ಚರಿತ ಪ್ರಸಂಗದೊಳಿರಲು ನಳನ್ಯಪನ |  
ಶೀಲವನು ಸೌಂದರ್ಯ ವಿಭವ ವಿ  
ಶಾಲಮತಿ ಲಾವಣ್ಯ ನಿಪುಣ ಗು  
ಣಾಳಿಗಳ ವಿಸ್ತರಿಸಿ ಕೊಂಡಾಡಿದರು ಕವಿಜನರು

||೧೪||

ವನಜಮುಖಿ ಯಾವಾರ್ತೆಯೆಲ್ಲವ  
ಮನವೊಲಿದು ಕೇಳಿದಳು ಹಿಗ್ಗುತ  
ನೆನೆದುದಂತಃಕರಣ ಹೆಚ್ಚಿದ ಚಿತ್ತವೃತ್ತಿಯಲಿ |  
ನೆನೆದು ಬರೆದಳು ನಳನ ರೂಪವ  
ನನುನಯದಿ ಚಿತ್ರದಲಿ ಮಿಗೆ ಸಂ  
ಜನಿಸಿತವನಲಿ ಮೋಹವೆಲೆ ಧರಣೀಶ ಕೇಳೆಂದ

||೧೫||

ಉಣ್ಣುಳನ್ನವನಖಿಳ ವಸ್ತುವ  
ಕಣ್ಣಿನಿಂದೀಕ್ಷಿಸಳು ಸಖಿಯರ  
ಮನ್ನಣೆಗೆ ಮೈಗೊಡಳು ಬಲುಬೇಸರದಿ ಬಳಲುವಳು |  
ಬಣ್ಣಿಸಳು ಮಾತಾಡಲೊಲ್ಲಳು  
ಬಣ್ಣಿಗುಂದಿದ ದೇಹದಲಿ ಯೆಳ  
ವೆಣ್ಣುಗಳ ಸೌಖ್ಯವನು ಮುಚ್ಚಿದಳು ಮದನನೆಸುಗೆಯಲಿ

||೧೬||

ಕೆಳದಿಯರು ಕಂಡಂತರಂಗದಿ  
ಬಲಿದ ವಿರಹದ ರಾಜವದನೆಯ  
ಹೊಳಲೊಳುದ್ಯಾನದಲಿ ಸುರುಚಿರ ಪುಷ್ಪತರುಗಳಲಿ |  
ಎಳದಳಿರ ನೆಳಲಿನಲಿ ಪರಿಮಳ  
ದಲರ ಪನ್ನೀರಿನಲಿ ಸಖಿಯರು  
ನಲವು ಹಿಂಗಿದ ಸತಿಯನುಪಚರಿಸಿದರು ಪಲತೆಜದಿ

||೧೭||

ಕೇಳು ಕುಂತೀತನಯ ಭೀಮನ್ಯ  
ಪಾಲ ತನುಜೆಗೆ ವಿರಹ ಬಲಿದು ವಿ  
ಶಾಲವಾಗಿರಲತ್ತ ಕೇಳೈ ನಿಷಧನಗರಿಯನು |

ಪಾಲಿಸುವ ನಳಚಕ್ರವರ್ತಿಯು  
 ಮೋಲಗದ ರಚನೆಯಲಿ ರತ್ನದ  
 ಸಾಲು ಹೊಳಹಿನ ಸಿಂಹಪೀಠದೊಳಿಸೆದು ಕುಳ್ಳಿದಳು ||೧೮||  
 ಆ ಸಮಯದಲಿ ಬಳಿಗೆ ಬಂದಾ  
 ದೇಶಯಾತ್ರಿಕ ಭೂಸುರನನವ  
 ನೀಶ ಕೇಳಿದನಿಳಿಯೊಳೇನು ವಿಶೇಷವೆಂದೆನುತ |  
 ಭೂಸುರೋತ್ತಮನೆಂದನೆಲೆ ಧರ  
 ಣೀಶ ಕೇಳು ವಿದರ್ಭನಗರಿಯೊ  
 ಳೇಸು ಪುಣ್ಯೋದಯದಿ ಪಡೆದನೊ ಭೀಮನೃಪ ಸುತೆಯು ||೧೯||  
 ಅವಳ ರೂಪಗುಣಾತಿಶಯಗಳ  
 ನೆವಗೆ ಬಣ್ಣಿಸಲಾಗ ಕೇಳಾ  
 ಯುವತಿ ಲೋಕದ ಸತಿಯ ಬಗೆಯಂತಲ್ಲ ಭಾವಿಸಲು |  
 ಪ್ರವಿಮಲಾಕಾರದಲಿ ನೋಡಲು  
 ಸವಿಸುಡಿಯ ಸೊಬಗಿನಲಿ ನಯದಲಿ  
 ಭುವನದಲಿ ಕಂಡಿಲ್ಲ ದಮಯಂತಿಗೆ ಸಮಾನರನು ||೨೦||  
 ಹೇಳುತಿರೆ ನುಡಿನುಡಿಗೆ ಮೆಚ್ಚುತ್ತ  
 ಕೇಳಿ ತಲೆದೂಗಿದನು ನೈಷಧ  
 ನಾಲಿಗಳಿಗೆ ಸರೋಜಮುಖಿ ಗೋಚರಿಸಿದಂತಾಗೆ |  
 ಬಾಲಿಕೆಯ ಮೋಹಿಸಿದ ಪುಷ್ಪಶ  
 ರಾಳಯಲಿ ಮನನೊಂದು ಶಿವಶಿವ  
 ಲೋಲಲೋಚನೆಯೆಂತು ತನಗಹಳೆಂದು ಚಿಂತಿಸಿದ ||೨೧||  
 ವನಿತೆಗುಣಗಳನೊಂದನೊಂದನು  
 ಮನದೊಳಗೆ ಸವಿಮಾಡಿ ತರುಣಿಯ  
 ನೆನೆದು ಹೊಂಪುಳಿವೋಗಿ ವಿರಹದಿ ಮದನಗೀಡಾಗಿ |  
 ಕವಿದ ಬೆಸನದಿ ಕಾಯಕುಂದಿದ  
 ಜನಪ ನಳನಿರೆ ಬೇಂಟೆಕಾಪರ  
 ಜನನಿವಹದಿಂ ಬಂದರಾ ಸಮಯದಲಿ ವನಚರನು ||೨೨||

ಬಂದು ಫಲವಸ್ತುಗಳ ಕಾಣಿಕೆ  
ಯಿಂದ ಕೈಮುಗಿದರಸ ವ್ಯಗಘನ  
ವಿಂದು ಬೇಂಟೆಗೆ ಗಮಿಸಬೇಕೆನೆ ನೃಪತಿ ನಸುನಗುತ |  
ಇಂದು ವಿರಹವ ಕಳೆವ ಪರಿ ಲೇ  
ಸೆಂದು ಶಬರರ ಕಳುಹಿಯೋಲಗ  
ದಿಂದಲರಮನೆಗೆಯ್ದು ಲಸ್ತಾಂಬುಧಿಯೊಳಿನನಿಳಿದ ||೨೩||

ನಳಿನಸಖನುದಯದಲಿ ನಳನೃಪ  
ತಿಲಕ ಕರಸಿದ ಸಕಲ ದಳವನು  
ಹೊಳೆವ ಕಡುಗ ಕಠಾರಿ ಮೊದಲಾದವಿಳ ಕೈದುಗಳ |  
ಬಲುಭಟರು ಬೇಂಟೆಯಲಿ ನಾನಾ  
ಬಲೆಗಳಂಟಿನ ಕೋಲು ಕಣ್ಣೆಯ  
ಚಲಯುತರು ಸಂದಣಿಸಿ ಮೆಱಿದುದು ಪುರದ ಬಾಹೆಯಲಿ ||೨೪||

ಅರಸ ಕೇಳ್ ಶಶಿಕುಲ ಶಿರೋಮಣಿ  
ಧರಿಸಿದನು ನವರತನಮಯದಾ  
ಭರಣಗಳ ದಿವ್ಯಾಂಬರಾದಿ ಸುಗಂಧಲೇಪದಲಿ |  
ತರಿಸಿ ಏಱಿದ ವಾಯುವೇಗದ  
ತುರಗವನು ಸಂದಣಿಸಿ ಮೋಹರ  
ತೆರಳಿತಗಣಿತ ವಾಡ್ಯದಲಿ ನೆಲಬಿರಿಯಲೈತಂದ ||೨೫||

ಏನ ಹೇಳುವೆನರಸ ಹೊಕ್ಕರು  
ಕಾನನವ ಬಳಸಿದರು ವ್ಯಗತತಿ  
ಯಾನಲಾಪುದೆ ತೆಗೆದು ಹಾಯ್ದು ಭಟರ ಘಲ್ಲಣೆಗೆ |  
ಆನೆಗಳ ಕೆಡಹಿದರು ಬಿಲು ಸಂ  
ಧಾನದಲಿ ಹುಲಿ ಕರಡಿ ಮುಸು ಮೊಲ  
ವಾನರಾದಿ ಸಮಸ್ತ ವೃಗಗಳ ತಜುಬಿ ಕೆಡಹಿದರು ||೨೬||

ನಿಲಿಸಿ ಬೇಂಟೆಯನಲ್ಲಿ ಬಳಲಿದ  
ಬಲಸಹಿತ ತಾ ಬಂದು ತತ್ಪುರ  
ವಳಯದುದ್ಯಾನವನು ಹೊಕ್ಕನು ಬಲಿದ ವಿರಹದಲಿ |

ನಲವು ಹಿಂಗಿದ ಮನದ ದುಗುಡದ  
 ಲಿಳಿದು ಕೊಳನಲಿ ಜಾನು ಜಂಘೆಯ  
 ತೊಳೆದು ಪರಿಹೃತಶ್ರಮನಾಗಿ ಚರಿಸಿದನು ವನದೊಳಗೆ ||೨೭||  
 ಆ ಕೊಳನ ತೀರದಲಿ ತರುಗಳ  
 ನೇಕವದಪೊಳಗೊಂದು ತಾಣದೊ  
 ಳೇಕವೃಕ್ಷದ ನೆರಳಿನಲಿ ನವಕುಸುಮದಿಕ್ಕೆಯಲಿ |  
 ಆ ಕಮಲಜನ ತುರಗ ನಿಧ್ರಾ  
 ವ್ಯಾಕುಲದಿ ಮಲಗಿರಲು ಕಂಡ ದಿ  
 ವಾಕರೋನ್ಮತ ಶುಭ್ರತೇಜದ ರಾಜಹಂಸೆಯನು ||೨೮||  
 ಅರುಣಮಯದಾನನದ ಪವಯುಗ  
 ಗರಿಗಳುನ್ನತ ಧವಳದೇಹದ  
 ಪರಮ ತೇಜದೊಳೆಸೆವ ಹಂಸೆಯ ಕಂಡು ಬೆಟಗಾಗಿ |  
 ಹರಹರ ಇದಜಾಯತನ ಮುರ  
 ಹರನು ತಾನೇ ಬಲ್ಲನೆನುತ  
 ಕೈರದಿ ಮೆಲ್ಲನೆ ಕರನ ನೀಡುತ ಪಿಡಿದ ಹಂಸೆಯನು ||೨೯||  
 ಒದಪಿ ಕುಣಿಯಲು ಹಸ್ತದೊಳಗದ  
 ಕದಲದಂದದಿ ಪಿಡಿಯಲರಸನ  
 ವದನಕಮಲನ ನೋಡಿ ಹೆದಪಿತು ಪ್ರಾಣಭೀತಿಯಲಿ |  
 ಹೃದಯ ಕರಗುವ ಮಾತನೆಂದುದು  
 ಮದಕರಿಗೆ ನೊರಜಂತರವೆ ಕೈ  
 ಸದರದವರನು ಕೊಲುವುದೇನರಿದೆಂದುದಾ ಪಕ್ಷಿ ||೩೦||  
 ಕರಿಗಳನು ಮುಜ್ಜಿದಿಡುವ ಸಿಂಹಕೆ  
 ನರಿಗಳೆದಿರೇ ತಾನು ನಿಮಗಂ  
 ತರವೆ ಸಾಕಂತಿರಲಿ ಕಂಡವರೆಲ್ಲ ನಗದಿಹರೆ |  
 ಅರಿಭಯಂಕರ ಶತ್ರುಗಳ ಸಂ  
 ಹರಿಸುವುದು ನೃಪನೀತಿ ನಿನಗಿದು  
 ತರವೆ ಬಿಡು ಪರಹಿಂಸೆ ದೋಷವಿದೆಂದುದಾ ಪಕ್ಷಿ ||೩೧||

ಬಡಬಗೌತಣವಿಕ್ಕುವೆಡೆಯೊ  
 ಕೃಷ್ಣಾಡಿತೆ ಹಾಲೇ ಮಂಜು ಸುರಿಯಲಿ  
 ಕೊಡನೆ ಕೆಳಗೆ ತುಂಬುವುದೆ ನೃಪ ನೀನೆನ್ನ ಭುಂಜಿಸಲು |  
 ಒಡಲಿಗಾಪ್ಯಾಯನವಹುದೆ ಕೇಳಾ  
 ಪೊಡವಿಪತಿ ಬಿಡು ನನ್ನ ಮನೆಯಲಿ  
 ಮಡದಿ ಮಕ್ಕಳ ಗೋಳ ನೋಡೆಂದೊಪಲಿತಾ ಹಂಸೆ ||೩೨||  
 ಮರನ ಹುತ್ತವನೇಱಿದರ ಸಂ  
 ಗರದಿ ದೈನ್ಯಂಬಡುವರಾಯುಧ  
 ಮುಱಿದ ಬಜ್ರಗೈಯವರ ನೀರೊಳು ಹೊಕ್ಕು ನಿಂದವರ |  
 ತರುಣಿಯರ ಮುಱಿಗೊಂಡವರ ನಿ  
 ಬ್ಬರದಿ ಮುಱಿದೋಡುವರ ನಿಧ್ರಾ  
 ಭರದೊಳಿದರ ಕೊಲುವುದನುಚಿತವೆಂದುದಾ ಹಂಸೆ ||೩೩||  
 ನುಡಿಗೆ ನಾಚಿದನರಸ ಹಂಸೆಯು  
 ನಡೆವಳಿಗೆ ಮೆಚ್ಚಿದನು ನಿನ್ನನು  
 ಹಿಡಿದು ಕೊಲುವವನಲ್ಲ ನಿನ್ನಾಲಯಕೆ ಪೋಗಿಸುತ |  
 ಬಿಡಲು ಱಿಕ್ಕೆಯ ಕೊಡಹಿ ಹಾಱಿತು  
 ಒಡನೆ ಮರಳತು ಧರೆಗೆ ರಾಯನ  
 ಕಡೆಗೆ ವಂದಿಸಿ ಮುದದಿ ನುಡಿದುದು ನೃಪಗೆ ವಿನಯದಲಿ ||೩೪||  
 ಭೂರಮಣ ಕೇಳಸುವ ಕಾಯ್ದುಪ  
 ಕಾರಮಾಡಿದೆ ನೀನು ನಿನಗುಪ  
 ಕಾರಮಾಡುವೆನೆನಲದೇನೆಂದರಸ ಬೆಸಗೊಂಡ |  
 ಸಾರಹೃದಯನೆ ಚಿತ್ತವಿಸು ವಿ  
 ಸ್ತಾರದಿಂದಪುಹುವೆನು ಭುವನದೊ  
 ಳಾರಿಗುಂಟೇ ಪರಮಸುಕೃತಗಳೆಂದುದಾ ಪಕ್ಷಿ ||೩೫||  
 ಅರಸ ಕೇಳತಿದೂರದಲಿ ಸುರ  
 ಪುರವ ಪೋಲ್ವ ವಿವರ್ಧಪಟ್ಟಣ  
 ದರಸು ಭೀಮನೃಪಾಲನಾತನ ತನುಜೆ ದಮಯಂತಿ |

ಪರಮಪುಣ್ಯಾಂಗನೆ ಮಹಾಸೌಂ  
 ದರಿ ನಿಪುಣೆ ಗಜಗಮನೆ ನಯಗುಣ  
 ಭರಿತೆ ಸೊಬಗಿನ ಸೋನೆ ತಾನಿಹಳಲ್ಲಿ ವನಜಾಕ್ಷಿ ||೩೬||  
 ಕ್ಷಿತಿಯೊಳಿಹ ಸತಿಯರಲಿ ಅಮರಾ  
 ವತಿಯೊಳಿಹ ಸ್ತ್ರೀಯರಲಿ ಮೇಣಾ  
 ವಿತಳದಲ್ಲಿಹ ನಾರಿಯರಲೀಕ್ಷಿಸಿದನವಳಿಗೆ |  
 ಪ್ರತಿಯ ಕಾಣೆನು ರೂಪಿನಲಿ ನೀ  
 ನತಿ ಚೆಲುವ ನಿನಗವಳು ಪಾಸಟೆ  
 ಸತಿಗೆ ನೀನೇ ರಮಣನಲ್ಲದೆ ಕಾಣೆನಿತರರನು ||೩೭||  
 ಅವಳ ನಿನಗೊಲಿವಂತೆ ಮಾಡುವೆ  
 ಶಿವನ ಕೃಪೆ ನಿನಗುಂಟು ನಮ್ಮಲಿ  
 ಸವಡಿನುಡಿಯಿಲ್ಲರಸ ನಂಬುವುದೆನ್ನ ನೀನೆನಲು |  
 ಅವನಿಪತಿ ನಸುನಗುತ ಹಂಸೆಯ  
 ಸವಿನುಡಿಗೆ ಮನಸೋತು ವಿರಹದ  
 ತವಕದಲಿ ಹೇವರಿಸಿ ನುಡಿದನು ನೃಪತಿ ಬಗಪತಿಗೆ || ೩೮ ||  
 ಮನಸಿಜನ ಶರಹತಿಗೆ ನೊಂದೆನು  
 ತನುವ ಸೈಱಿ ಸಲಾರೆನೆನಗಾ  
 ಯುವತಿಯನು ತಂದಿತ್ತು ಸಲಹೆನ್ನಸುವ ಕರುಣದಲಿ |  
 ಎನಗೆ ನೀನೇ ಪರಮಬಾಂಧವ  
 ಮನಕೆ ಹರುಷವ ಮಾಡು ನೀನೇ  
 ಬನಕೆ ಬಹ ಪರಿಯಂತ ತಾನಿಲ್ಲಿಹೆನು ಹೋಗಿಂದ ||೩೯||  
 ಕೇಳು ಧರ್ಮಜ ನಳನೃಪಾಲನ  
 ಬೀಳುಕೊಂಡು ಸರಾಗದಿಂದ ವ  
 ನಾಲಯವ ಹೊಪವಂಟು ತೆರಳಿತು ವಾಯುವೇಗದಲಿ |  
 ಆ ಲತಾಂಗಿಯ ಪತಿಯ ಕೀರ್ತಿವಿ  
 ಶಾಲವಾದಂದದಲಿ ರಾಜಮ  
 ರಾಳ ಗಗನಕೆ ಹಾಯ್ದು ಕಂಡಿಳಿತಂದುದಾ ಪುರಕೆ ||೪೦||



ಕನಕ ಮಣಿ ನಿರ್ಮಿತದ ಸೌಧದಿ  
 ಜನನಿಕರ ಸಂದೋಹದಲಿ ಉಪ  
 ವನದ ವಿಧಿಗಳೆಸೆದು ಮೆಚಿವ ವಿದರ್ಭಪಟ್ಟಣಕೆ |  
 ಮನವೊಲಿದು ನಿಜಬಳಗದೊಡನಂ  
 ಗನೆಯರೋಲಗದಲ್ಲಿ ಮದನನ  
 ಮೊನೆಯಲಗಿನಲಿ ಬಳವ್ವ ಸತಿಯಳ ಕಂಡುದಾ ಹೆಸೆ ||೪೧||  
 ತಳಿತ ಮೇಘದಿ ಹೊಳೆವ ಮಿಂಚಿನ  
 ಬಳಗವೆನೆ ಹೆಸೆಗಳು ನಭದಿಂ  
 ದಿಳಿಗಳೆದು ಸತಿಯರ ಸಭಾಮಂಡಲದಿ ಕುಳ್ಳಿರಲು |  
 ನಳಿನಲೋಚನೆ ಕಂಡು ಪಕ್ಷಿಯ  
 ಲಲನೆಯರ ನೋಗ ನೋಡಿ ಹಂಸೆಯ  
 ಚಿಲುವ ಬಣ್ಣಿಸಿ ಪಿಡಿಯಬೇಕೆಂದೆನುತ ಗಮಿಸಿದಳು. ||೪೨||  
 ಮೆಲ್ಲಮೆಲ್ಲನೆ ಆಡಿಯಿಡುತ ಕರ  
 ಪಲ್ಲವನ ಚಾಚಿದಳು ನೂಪುರ  
 ಫಲ್ಲುಫಲಿರೆನೆ ಹಿಂದು ಹಿಂದಕೆ ಸರಿದುದಾ ಹೆಸೆ ||  
 ನಿಲ್ಲದಂಗೈಸುತ್ತ ಬರಲ  
 ಲ್ಲಲ್ಲಿಗಡಚಿತು ಕುಸುಮನುಯ ನವ  
 ಮಲ್ಲಿಗೆಯ ಬನದೊಳಗೆ ಹೊಕ್ಕುದು ಹೊದಲ ಹೊಸಮೆಳೆಯ ||೪೩||  
 ಕೆಳದಿಯರ ಕೆಲಕೊತ್ತಿ ತಾನೇ  
 ಮೆಳೆಯ ಹೊಕ್ಕಳು ಬಾಗಿ ಸೆಳೆನಡು  
 ಬಳಕೆ ಕುಚಭಾರದಲಿ ಮೇಲುದು ಜಾಚಿ ಮುಡಿ ಚದಚಿ |  
 ಜಲಜಮುಖಿ ಬೆಮರಿದಲು ಕೊರಳಿನ  
 ಲಲಿತ ಮುಕ್ತಾಹಾರವಳ್ಳಾ  
 ಡಲು ಸೆಳಗನಳವಡಿಸಿ ನಿಂದಳು ಬಳಲಿ ಬಿಸುಸುಯ್ದು ||೪೪||  
 ಎಲೆ ಸರೋರುಹಗಂಧಿ ನೀನೆ  
 ನೋಲಿದು ಮನದಲಿ ಹಿಡುವೆನೆಂಬೀ  
 ಚಲವಿದೇತಕೆ ಮಾಣು ನಾವಂಬರದ ಪಕ್ಷಿಗಳು |

ಸಿಲುಕುವವರಾವಲ್ಲ ಬಜ್ಜಿದೇ  
 ಬಳಲಿದಿರು ತಾ ಬಂದ ಪರಿಯನು  
 ತಿಳುಹುವೆನು ನಿನಗೆಲ್ಲವನು ಕೇಳೆಂದುವಾ ಪಕ್ಷಿ ||೪೫||  
 ನಳನಮುಖಿ ನಳಚಕ್ರವರ್ತಿಯ  
 ಬಳಿಯ ವಾಹನವಾಗಿ ತಾನಿಹೆ  
 ನೊಲಿದು ಸಲಹುವನೆನ್ನ ಪರಮಪ್ರೀತಿವಚನದಲಿ |  
 ಇಳಿಗೆ ನಳಕೂಬರ ಜಯಂತರ  
 ಚೆಲುವ ಮದನನ ರೂಪರೇಖೆಯ  
 ಹಳವುದಾ ನಳನ್ಯಪನ ನಿಜಸೌಂದರ್ಯ ಲೋಕದಲಿ ||೪೬||  
 ನಿನ್ನ ರೂಪಿನ ಚೆಲುವ ನಳನ್ಯಪ  
 ನುನ್ನತದ ಚೆಲುವಿಗೆ ಜಗದೊಳ  
 ಗಿನ್ನು ನಾ ಸರಿಕಾಣೆ ನಿಮಗಿರ್ವರಿಗೆ ಸಮನಹುದು |  
 ಎನ್ನಲಾ ನುಡಿಗೇಳಿ ಹಂಸೆಗೆ  
 ತನ್ನ ತಿರವನು ಬಾಗಿ ಗುಣಸಂ  
 ಪನ್ನೆ ನುಡಿದಳು ನಾಚಿ ನಸುನಗೆಯಿಂದ ವಿನಯದಲಿ ||೪೭||  
 ಪರಮಗುಣನಿಧಿ ಪಕ್ಷಿ ಕೇಳ್ ಬಾ  
 ಹಿರನು ಪಾತಕ ಮದನನತಿ ನಿ  
 ಮೃರದೊಳೆಸೆಯಲು ಪುಷ್ಪಬಾಣದಿ ನೊಂದುದೆನ್ನೊಡಲು |  
 ಕರುಣರಸಧಾರೆಯಲಿ ತಾಪವ  
 ಪರಿಹರಿಸಿ ಸಂತೋಷದಲಿ ನೀ  
 ಧರಣಿಪತಿ ನಳನ್ಯಪಗೆ ಬಿನ್ನೈಸೆಂದಳೆಂದುಮುಖಿ ||೪೮||  
 ಪರರ ದುಃಖವ ಪರಿಹರಿಸಿ ಮಿಗೆ  
 ಪರರಿಗುಪಕಾರಾರ್ಥವೆಸಗಲು  
 ಪರಮಪುಣ್ಯವಿದೆಂದು ಪೇಳ್ವರು ಹಿರಿಯರಾದವರು |  
 ಪರಮಬಾಂಧವ ನೀನೆನಗೆ ಸ  
 ತ್ವರಿಸು ವಿರಹದಿ ನೊಂದವಳ ಕರೆ  
 ಕರಿಗೆ ಗುರಿಮಾಡದಿರು ಸಲಹೆಂದಳು ಸರೋಜಮುಖಿ ||೪೯||

ಬಲಿದ ವಿರಹಾಗ್ನಿಯಲಿ ನೊಂದೆನು  
 ಬಳಲಿದೆನು ತನುಬಾಡಿ ತಾಪದಿ  
 ನಲವು ಹಿಂಗಿತು ಭ್ರಮಣೆ ಹೆಚ್ಚಿತು ತ್ರಾಣವೆಳದಾಯ್ತು |  
 ಹಲವು ಮಾತೇನಿನ್ನು ನಳನೃಪ  
 ತಿಲಕ ತಾ ಪತಿಯಲ್ಲದೆಲೆ ಭೂ  
 ತಳದ ಪುರುಷರು ಪಿತನ ಸಮ ಕೇಳೆಂದಳೆಂದುಮುಖಿ ||೫೦||  
 ಅರಸ ಕೇಳಾ ಹಂಸೆ ತರುಣಿಯ  
 ಕರುಣದಳತೆಯ ಕಂಡು ತಾ ಬಂ  
 ದಿರುವ ಕಾರ್ಯದ ಹದನು ಲೇಸಾಯ್ತೆಂದು ಮನದೊಳಗೆ |  
 ಹರುಷ ಮಿಗೆ ಕೊಂಡಾಡಿ ಸತಿಯನು  
 ಕರೆದು ನುಡಿದುದು ನಿನಗೆ ನಳಭೂ  
 ವರನ ಪತಿಯನು ಮಾಳ್ವೆನಂಜದಿರೆಂದುದಾ ಹಂಸೆ ||೫೧||  
 ಅಂತರಂಗದ ಬುದ್ಧಿಯನು ದಮ  
 ಯಂತಿಗಿಲ್ಲವನಜುಹಿ ತರುಣಿಯ  
 ಸಂತವಿಟ್ಟಿಲ್ಲದ ಕಳುಹಿಸಿಕೊಂಡು ಬೇಗದಲಿ |  
 ಮುಂ ತಳರ್ದು ಮಿಗೆ ತನ್ನ ಬಾಂಧವ  
 ಸಂತತಿಯನೊಡಗೊಂಡು ನೈಷಧನ  
 ಚಿಂತೆಯನು ಪರಿಹರಿಸಬೇಕೆಂದೈದಿತಾ ಹಂಸೆ ||೫೨||  
 ಬಂದ ಹಂಸೆಯ ಕಂಡು ಮುಖಕಳೆ  
 ಯಿಂದಲಱಿದನು ನೃಪತಿ ಮನದಲಿ  
 ಯೆಂದುಮುಖಿ ತನಗೊಲಿದ ಹದನಹುದೆಂದು ಹರುಷದಲಿ |  
 ಮಂದಗಮನೆಯ ಕಂಡಿರೇ ಎ  
 ನೆಂದು ನುಡಿದಳು ಸತಿಯ ಬಗೆಯೇ  
 ನೆಂದು ಬೆಸಗೊಳೆ ನಸುನಗುತ ನೃಪಗೆಂದುದಾ ಪಕ್ಷಿ ||೫೩||  
 ಮಾನವಾಧಿಪ ಕೇಳು ಮನದನು  
 ಮಾನವನು ಬಿಡು ಗುಡಿಯ ಕಟ್ಟಿಸು  
 ನೀನು ನಿನ್ನಿಷ್ಟಾರ್ಥಫಲ ಸಿದ್ಧಿಸಿತು ಇನ್ನೇನು |

ಮಾನನಿಧಿ ನೀ ಮುನ್ನ ಮಾಡಿದು

ದೇನು ಸುಕೃತವೊ ತರುಣಿ ನಿನ್ನನೆ

ಜಾನಿಸುವಳನವರತ ಮನಬೇಜ್ಜಿಲ್ಲವಾ ಸತಿಗೆ

||೫೪||

ಎಲೆ ನೃಪತಿ ದಮಯಂತಿಯನು ನಿನ

ಗೊಲಿಸಿ ಬಂದೆನು ಭಾಷೆ ಸಂದುದು

ಲಲನೆಯನು ನೀ ಮದುವೆಯಾಗಿನ್ನೆನ್ನ ಕಳುಹೆನಲು |

ಬಳಲಿದಿರಿ ನಮಗೋಸುಗುವೆ ಬಲು

ಹಳುವದಲಿ ತೊಳಲಿದಿರಿ ಕಷ್ಟವ

ಬಳಸಿದಿರಿ ಸಾಕೆನ್ನು ಗಮನಿಸಿರೆಂದು ಬೀಳ್ಕೊಟ್ಟೆ

||೫೫||

ಕೇಳು ಪಾಂಡವತನಯ ರಾಜನು

ರಾಳ ತೆರಳಿದುದತ್ತ ನಳಭೂ

ಪಾಲನಿತ್ತಲು ಬಂದು ಹೊಕ್ಕನು ತನ್ನ ನಗರಿಯನು |

ಆಳು ಮಂದಿಯ ಕಳುಹಿ ಮನದ ವಿ

ಶಾಲ ವಿರಹದ ತಾಪದಲಿ ಮಿಗೆ

ಕೇಳ ಮೇಳ ವಿನೋದ ವಿಭವನುಳಿದನಾ ನೃಪತಿ

||೫೬||

ಅತ್ತಲಾ ದಮಯಂತಿ ನಳನಲಿ

ಚಿತ್ತವಿಟ್ಟಳು ನೃಪಗೆ ವಿರಹವು

ಹೊತ್ತಿತಾಕೆಯ ಮೇಲೆ ಇರ್ವರಿಗಾಯ್ತು ಸಂತಾಪ |

ಚಿತ್ತಜನು ಪಾತಕನು ವಿರಹವ

ಹೊತ್ತಿಸಿದನಿಬ್ಬರಿಗೆ ಮದನನ

ಹೆತ್ತವನು ವರಪುರದ ಚಿನ್ನಿಗರಾಯ ಕರುಣಿಸಿದ

||೫೭||

## ೩. ಅರಸನ ಕೊರಳಿಗಿಟ್ಟಳು ಪುಷ್ಪಮಾಲಿಕೆಯ

ಕೇಳು ಧರ್ಮಜ ನಳನ ರೂಪನು  
 ಕೇಳಲೀ ಹದನಾಯ್ತು ಸತಿಗೆ ನೃ  
 ಪಾಲನಂಗವು ಗೋಚರಿಸಲೆಂತಹುದೊ ವಿರಹಾಗ್ನಿ |  
 ನಾಲಗೆಗೆ ದ್ರವವಿಲ್ಲ ಮಂಚದ  
 ಮೇಲೆ ಮಲಗಳು ಬಲಿದವಸ್ಥೆಯ  
 ಹೇಳಲಿನ್ನೇನರಸ ದಮಯಂತಿಯ ಮನೋವೃಥೆಯ ||೧||  
 ಲಲನೆ ನಿದ್ರಾಂಗನೆಯನುಳಿದಳು  
 ಹೊಲಬು ತಪ್ಪಿದ ಮನದಿ ಸತಿಯರು  
 ಸುಳಿಯೆ ನಳನೃಪ ಬಂದನಿದೆಯಿದೆಯೆಂದು ಕಳವಳಿಸಿ |  
 ನಿಲುಕಿ ನೋಡುವಳೊಮ್ಮೆ ಕಾಣದೆ  
 ಹಲುಬುವಳು ಮತ್ತೊಮ್ಮೆ ಕಂಡದ  
 ಕೆಳದಿಯರು ತಮ್ಮೊಳಗೆ ತಾವಾಲೋಚಿಸಿದರಲ್ಲಿ ||೨||  
 ವಿರಹ ಬಲಿದುದು ಸತಿಗೆ ನಾವಿದ  
 ನರಸಗಜುಹುವೆನೆಂದು ಕೆಳದಿಯ  
 ರಿಱದೆ ಬಂದರು ಭೀಮನೃಪನೋಲಗಕೆ ತವಕದಲಿ |  
 ಅರಸಿಯರ ಮೇಳದಲಿ ಧರಣೀ  
 ಶ್ವರನು ಮೆಱೆದಿರೆ ಕಂಡು ವಿನಯದಿ  
 ತರುಣಿ ವಿರಹಕೆ ತನುನ ತಿತ್ತಿಹಳೆಂದರಬಲಿಯರು ||೩||  
 ಕೇಳಿದನು ನಸುನಗುತ ಭೀಮನೃ  
 ಪಾಲ ತನ್ನಾತ್ಮಜೆಗೆ ಯೌವನ  
 ದೇಳಿಗೆಯಲಾ ವರನದಾರಿಂದೆನುತ ಚಿಂತೆಯಲಿ |  
 ಓಲಗಕೆ ನಡೆತಂದು ಬರಿಸಿದ  
 ನೋಲೆಗಳ ಕಳುಹಿದನು ಧರಣೀ  
 ಪಾಲಕರ ಬರಹೇಳಿನುತ ಹೊಯಿಸಿದನು ಡಂಗುರವ ||೪||

ಹರಿದರರಸಾಳುಗಳು ದಿಕ್ಕುಗ  
 ಕರಸುಗಳ ನಗರಿಗಳಿಗಿತ್ತಲು  
 ಪುರವ ಸಿಂಗರಿಸಿದರು ಭೀಮನೃಪಾಲನಾಜ್ಞೆಯಲಿ |  
 ತರಿಸಿದರು ಭಂಡಾರದಲಿ ಪರಿ  
 ಪರಿಯ ನೂತನ ವಸ್ತುಗಳ ವಿ  
 ಸ್ತರಿಸಿ ಕಟ್ಟಿದರಗಲದಲಿ ನೈವಾಹಮಂಟಪವ ||೫||  
 ಹೊಳೆವ ದಂತದ ಕಂಬಗಳ ಪು  
 ತ್ರಳಿಯ ಸಾಲಿನ ಮೇಲುಕಟ್ಟಿನ  
 ತಳರ ತೋರಣದೋರಣದ ಲೋವೆಗಳ ಆರಳೆಲೆಯ |  
 ಬಿಳಿಯ ಮುತ್ತಿನ ಸರದ ಪವಳದ  
 ಬಿಳಿಯ ಚವುರಿಯ ಮೇಲುಕಟ್ಟಿನ  
 ಹೊಳವು ಮಿಗೆ ರಚಿಸಿದರು ಸತಿಯ ವಿನಾಹಮಂಟಪವ ||೬||  
 ಮಾಳವಾಂಧ್ರ ಕಳಿಂಗ ಕೋಸಲ  
 ಚೋಳ ಮತ್ಸ್ಯವರಾಳ ಕೊಂಕಣ  
 ಗೌಳ ಕುಂತಳ ಮಗಧ ಬರ್ಬರ ಪಾಂಡ್ಯ ಕರ್ನಾಟ |  
 ಲಾಳ ವಂಗ ಸುರಾಷ್ಟ್ರ ಕುರು ನೇ  
 ಪಾಳ ಘೋರ್ಜರ ಸಿಂಧು ಮರು ಪಾಂ  
 ಚಾಳ ಮೊದಲಾದಖಿಳ ಧರಣೀಪಾಲರೈದಿದರು ||೭||  
 ಆ ಸಮಯದಲಿ ನಾರದನು ಹರಿ  
 ವಾಸುದೇವಾ ಎಂದು ವೀಣೆಯ  
 ನಾಸುರದ ರಹಿಯಿಂದ ನುಡಿಸುತ ಮುನಿಗಳೊಗ್ಗಿನಲಿ |  
 ವಾಸವನ ಸಭೆಗೈತರಲು ಸಂ  
 ತೋಷದಿಂದಿದಿದ್ದ ಘನ ಸಿಂ  
 ಹಾಸನದಿ ಕುಳ್ಳಿರಿಸಿ ಕೈಮುಗಿದೆಂದನಮರೇಂದ್ರ ||೮||  
 ಎತ್ತಣೆಂದೈತಂದಿರುವಿಯೊ  
 ಳುತ್ತಮರು ಧರಣೀಶರಲಿ ನೆಱಿ  
 ಸತ್ಯ ಧರ್ಮ ಸುಶೀಲರಾರುಂಟಲ್ಲಿ ಗುಣವೇನು |

ಚಿತ್ತವಿಸಿ ಮುನಿನಾಥ ಎನಗದ  
 ಬಿತ್ತರಿಸಿ ಹೇಳಿನಲು ಸುರಮುನಿ  
 ಚಿತ್ತದಲಿ ನಸುನಗುತ ನುಡಿದನು ಪಾಕಶಾಸನಗೆ ||೯||  
 ಅಮರಪತಿ ಕೇಳವನಿಯಲಿ ಭೂ  
 ರಮಣರುಂಟು ಅನೇಕರವರೊಳು  
 ನಿಮಗೆ ಪೇಳ್ವಿ ವಿವರ್ಧಪುರಪತಿ ಭೀಮನ್ಯಪತನುಚೆ |  
 ಕಮಲಮುಖಿ ದಮಯಂತಿಗೆವ್ವನ  
 ಸಮತಳಿಸಲುಚಿತದಿ ಸೊಯಂವರ  
 ಕಮಿತಬಲ ನೃಪರೈದುತಿರ್ಪರು ಧರಣಿಯಗಲದಲಿ ||೧೦||  
 ಅಲ್ಲಿ ನೆರೆದ ಸಮಸ್ತ ಧರಣೀ  
 ವಲ್ಲಭರನೇನೆಂಬೆ ಪಟ್ಟಣ  
 ಎಲ್ಲ ನೆರೆದುದು ದೇಶದೇಶಾಂತರದ ಯಾಚಕರು |  
 ನಿಲ್ಲದೈತರುತಿದಿ ವಿವಾಹವ  
 ನಲ್ಲಿ ನೋಡುವೆವೆನುತ ಮುನಿಕರ  
 ಪಲ್ಲವದ ವೀಣೆಯಲಿ ಹಂಸೆಯನೇೞಿ ಹೊೞವಂಟ ||೧೧||  
 ಅರಸ ಕೇಳಮರೇಂದ್ರನಾ ಮುನಿ  
 ವರನ ವಚನವ ಕೇಳಿ ಹೆಚ್ಚಿದ  
 ವಿರಹದಲಿ ಕರಸಿದನು ಸತಿಯರನೆಂದನೀ ಹದನ |  
 ಪರಮಪತಿ ದಮಯಂತಿಯನು ಉಪ  
 ಚರಿಸಿ ತನಗೊಲಿವಂತೆ ಮಾಡೆಂ  
 ದುರುತರದ ವಸ್ತುಗಳನ್ನಿತ್ತಬಲೆಯರ ಕಳುಹಿದನು ||೧೨||  
 ತರಿಸಿಯೇೞಿದ ದಿವ್ಯರಥವನು  
 ಕರಸಿದನು ಯಮವರುಣ ವಾಯು  
 ವೈರು ಸಹಿತ ಹೊೞವಂಟನಮರಾವತಿಯನಮರೇಂದ್ರ |  
 ಧರಗಿಳಿದು ಬರೆ ಮುಂದೆ ಮಾರ್ಗದಿ  
 ಸ್ಮರನ ರೂಪಿನ ನೈಷಧನ ಕಂ  
 ಡರು ಮನೋರಾಗದಲಿ ಕಾಣಿಸಿಕೊಂಡರುಚಿತದಲಿ ||೧೩||

ನಳಿನಮಿತ್ರನ ತೇಜದವೊಲಿಳೆ  
 ಗಿಳಿವ ಮಹಿಮರ ಕಂಡು ರಥದಿಂ  
 ದಿಳಿಗಿಳಿದು ಭಕ್ತಿಯಲಿ ನಳ ಕೈ ಮುಗಿದು ನಿಂದಿರಲು |  
 ತಳಿತ ಹರುಷಾನಂದದಲಿ ಬರ  
 ಸೆಳೆದು ಬಿಗಿಯಪ್ಪಿದರು ರಾಯನ  
 ಚೆಲುವನಿಕ್ಷಿಸಿ ನಲಿದು ಕೊಂಡಾಡಿದರು ಮನವೊಲಿದು ||೧೪||  
 ಕುಶಲವೇ ನಳನೃಪತಿ ಬಾರೈ  
 ಶಶಿಕುಲೋದ್ಭವ ನಿನ್ನ ಪಿತನೀ  
 ವಸುಧೆಗಧಿಪತಿ ವೀರಸೇನನು ಪರಮಸಖನೆಮಗೆ |  
 ಒಸೆದು ಬೇಡುವ ಕಾರ್ಯವಿದು ಭರ  
 ವಸದಿ ಬಂದೆವು ನಮಗೆ ಫಲಸಿ  
 ಧಿಸಿತು ಉಪಕಾರಾರ್ಥ ನಿನ್ನಿಂದಾಗಬೇಕೆಂದ ||೧೫||  
 ಕರಿಗಮನ ಚಿತ್ತವಿಸು ನಾವೇ  
 ನರರು ನಿಮಗಂತರವೆ ಸಾಕಂ  
 ತಿರಲಿ ನಿಮ್ಮ ಪದಾಬ್ಜದರುಶನವಾದುದಿಂದಿನಲಿ |  
 ಹರುಷ ಮಿಗೆ ನಮಗೇನು ಬುದ್ಧಿಯ  
 ಕರುಣಿಸುವಿರದ ಮಾಳ್ವೆನೆನೆ ಶಚಿ  
 ಯರಸನಾ ನುಡಿಗೇಳಿ ನಗುಂತೆಂದನಾ ನೃಪಗೆ ||೧೬||  
 ಭೂತಳದೊಳಿಹ ಸತಿಯರಲಿ ರೂ  
 ಪಾತಿಶಯೆ ದಮಯಂತಿಯೆನಲಾ  
 ಮಾತಿನಲಿ ಮನವೊಲಿದುದವಳಲಿಯೆಮಗೆ ನೀ ಹೋಗಿ |  
 ಆ ತಳೋದರಿಗುಚಿತವಚನವ  
 ಪ್ರೀತಿ ಪೂರ್ವಕದಿಂದ ಸತಿಯಳ  
 ನೀ ತಿಳುಹಿಯನುಕೂಲವನು ಮಾಡೆಂದನಮರೇಂದ್ರ ||೧೭||  
 ಈತ ಪಿತೃಪತಿಯಮರಪತಿ ತಾ  
 ನೀತ ವರುಣನು ವಾಯುವೀತನು  
 ಮಾತ ಮನ್ನಿಸು ಮಾಡು ನಮಗುಪಕಾರವನು ನೀನು |



ಈ ತತುಕ್ಷಣದೃಶ್ಯವರನನು  
 ಪ್ರೀತಿಯಿಂದೊಲಿದಿತ್ತೆವಿಂದಿನೊ  
 ಳಾ ತಳೋದರಿಯೊಲಿವ ಹದನನು ಮಾಡು ಹೋಗಿಂದ ||೧೮||  
 ಕೇಳಿದಾ ಮಾತಿನಲಿ ಚಿಂತೆಯ  
 ತಾಳಿದನು ಚಿತ್ತದಲಿ ನಳನೃಪ  
 ಲೋಲಲೋಚನೆ ತನ್ನನೇ ಪತಿಯೆಂದು ಬಯಸಿಹಳು |  
 ಆ ಲತಾಂಗಿಯ ಮೇಲೆ ವಿರಹ ವಿ  
 ಶಾಲ ಮನವಿಹುದಿನ್ನು ತಿವಶಿವ  
 ಬಾಲಿಕೆಯ ಬೆಸಗೊಳಲು ನಾಲಗೆಯೆಂತು ತನಗಿಂದ ||೧೯||  
 ಎಂದು ಮನದೊಳು ಮುಗಿ ವಿನಯದೊ  
 ಳೆಂದನೆಲೆ ಅಮರೇಂದ್ರ ನಿಮಗಾ  
 ಮಂದಗಮನೆಯನೊಳಗು ಮಾಡೆಂದೆನಗೆ ಪೇಳ್ವಿರಲಾ |  
 ಹಿಂದುಗಳೆದರೆ ಮನಕೆ ಖತಿ ನಿಮ  
 ಗಿಂದು ಬಾರದೆ ಬಿಡದು ಲೋಕದಿ  
 ಯೆಂದುಮುಖಿಯರ ಗುಣವ ತಿಳಿಯಲಸಾಧ್ಯ ಕೇಳಿಂದ ||೨೦||  
 ಸಾವಿಗೇಣಿಸರು ಮನದಿ ಸತ್ಯವ  
 ಭಾವಿಸರು ಹುಸಿಯೊಲುಮೆದೋಷುವ  
 ರಾವ ಪರಿಯಲಿ ಹೃದಯಗೊಡದನೃತಗಳನಾಡುವರು |  
 ವಾವಿ ವರ್ತನವಿಲ್ಲ ಸತ್ಯಕೆ  
 ಪಾವಕನ ಮುಟ್ಟುವರು ಸತಿಯರ  
 ನಾವ ಪರಿಯಲಿ ನಂಬಬಹುದೈ ಎನುತ ಹೊಪವಂಟೆ ||೨೧||  
 ನಲವು ಹಿಂಗಿದ ಮನದಿ ನೃಪ ಮಾ  
 ಬೃಲವನಲ್ಲಿಯೆ ನಿಲಿಸಿ ಬರುತಿರೆ  
 ತಳಿತ ರತ್ನ ಪ್ರಭೆಯ ಸಾಲಿನ ಸೌಧ ಪಂಕ್ತಿಗಳ |  
 ಹೊಳೆವ ಕಲಶದ ಗೋಪುರದ ಕೊ  
 ತ್ತಳದ ಸಾಲಿನ ಕೋಂಟೆಯನು ಕಂ  
 ಡಲಘುಭುಜಬಲ ನೃಪತಿ ಹೊಕ್ಕ ವಿದರ್ಭಪಟ್ಟಣವ ||೨೨||

ಅರಮನೆಯ ಬಾಗಿಲಿಗೆ ಬರಲಿ  
 ತ್ತರದ ವೇದಿಕೆಗಳಲಿ ಪಟುಭಟ  
 ರುರುತರದ ಕೈದುಗಳ ಕಾಹಿನ ದಾರವಟ್ಟದಲಿ  
 ಇರಲು ಕಂಡನು ತರುಣಿಯರು ಸಂ  
 ಚರಿಸುತಿಹ ಸಡಗರವ ನಳಭೂ  
 ವರನದೃಶ್ಯದರೂಪಿನಿಂದೊಳಹೊಕ್ಕನರಮನೆಯ ||೨೩||  
 ಆಗಲಾ ದಮಯಂತಿ ಚಿತ್ರದ  
 ಬಾಗಿಲುಪ್ಪರಿಗೆಯಲಿ ರತ್ನದ  
 ತೂಗು ಮಂಚದ ಹಾಸಿನಲಿ ಕುಳ್ಳಿರಲು ಕೆಳದಿಯರು |  
 ಆ ಗರುವೆಯೋಲಗದೊಳಿರೆ ಸತಿ  
 ಪೂಗಣೆಯನೆಸುಗೆಯಲಿ ನಳಚರಿ  
 ತಾಗಮದ ಕಥೆಗೇಳುತ್ತಾಳೈಸುವಳು ಚಿತ್ತದಲಿ ||೨೪||  
 ಬಂದರಲ್ಲಿಗೆ ಸುರಪ ಕಳುಹಿದ  
 ಮಂದಗಮನೆಯರಖಿಳ ವಸ್ತುವ  
 ತಂದು ಕಾಣಿಕೆಗೊಟ್ಟು ಕೈಮುಗಿದೊಗಿ ನಿಂದಿರಲು |  
 ಬಂದ ಸತಿಯರ ನೋಡಿ ನೀವೆ  
 ಲ್ಲಿಂದ ಬಂದಿರಿ ನಿಮ್ಮ ಹದನೇ  
 ನೆಂದು ಬೆಸಗೊಳಿ ನಗುತ್ತ ಬಿನ್ನೈಸಿದರು ಮಾನಿನಿಗೆ ||೨೫||  
 ತಾಯೆ ಕೇಳಮರೆಂದ್ರ ನಿಮ್ಮ ನಿ  
 ಜಾಯತದ ಚೆಲುವಿಕೆಯ ಕೇಳಿದು  
 ಕಾಯಜನ ಶರಹತಿಗೆ ನೊಂದನು ಕಳುಹಿದನು ನಿಮಗೆ |  
 ಆಯತದ ಭೂಷಣಗಳನು ಸುರ  
 ರಾಯನಿಗೆ ಸತಿಯಾಗು ಮರ್ತ್ಯದ  
 ರಾಯರಸ್ಥಿರದವರ ನಚ್ಚದಿರೆಂದರಾ ಸತಿಗೆ ||೨೬||  
 ಪದವಿಯಾವುದು ಲೋಕದಲಿ ಸುರ  
 ಪದವಿಯಲ್ಲದೆ ಬೇರೆ ಮಿಕ್ಕನ  
 ಪದವಿಯುಂಟೇ ತಾಯೆ ಭಾವಿಸಿ ನೋಡು ಚಿತ್ತದಲಿ |

ಸದರವೇ ನರಜನ್ಮದವರಿಗೆ  
ಯೋದಗಲರಿಯದು ಪುಣ್ಯ ನಿನಗಿದು  
ಸುದತಿ ಕರುಣಿಸು ಮಾತನೊಂದರು ನಗುತ ರಂಭಿಯರು ||೨೭||

ಅಲರ ಪರಿಮಳದೊಡೆಗೆ ತುಂಬಿಗ  
ಳೊಲಿದು ಹೋಹಂದದಲಿ ಧರಿಯೊಳು  
ಅಲರು ವಿಕಸಿತವಾಗಿ ಹೋಹುದೆ ಅಳಿಗಳಿದ್ದೆಡೆಗೆ |  
ಸಲೆ ತವಕದಿಂದಮರಪತಿಯೆಡೆ  
ಗೊಲಿದು ನೀ ಹೋಹಂತೆ ಸುರಪತಿ  
ನಲವಿನಿಂದಲಿ ನಿನ್ನ ಬಳಿಗೈದುವನು ಪುಣ್ಯವಿದು ||೨೮||

ಎನಲು ಕೇಳಿದಳಾ ನುಡಿಯ ಸುರ  
ವನಿತೆಗೆಂದಳು ಚಿತ್ತವೆನಗೊ  
ಬ್ಬನಲಿ ಸಿಲುಕಿತು ಮರಳಿಪಡೆ ಕಮಲಾಕ್ಷಗಳವಲ್ಲ |  
ಅನಿಮಿಷಾಧಿಪ ತನಗೆ ದೇವಾಂ  
ಗನೆಯರಿರುತ್ತಿರೆ ಮನುಜಸತಿ ಪಾ  
ವನನೆ ಬಿಡದೆ ದುರಾಸೆ ತನಗೆಕೆಂದಳೊಂದುಮುಖ ||೨೯||

ಮರಳಿದರು ರಂಭಿಯರು ಬಳಿಕಾ  
ಸುರನುತನು ನಳನ್ಮಪತಿ ತಾ ಮನ  
ಹರುಷದಲಿ ನಿಜರೂಪ ತಾಳ್ದನು ರಾಜತೇಜದಲಿ |  
ಅರಸನಿರೆ ದಮಯಂತಿ ಕಂಡ  
ಚ್ಚರಿಯ ಮದನನೊ ನಳನೊ ನಳಕೂ  
ಬರನೊ ಜಯಂತನೊ ಎನೆ ವಿಸ್ಮಯಗೊಂಡಳಾ ತರುಣಿ ||೩೦||  
ಎಂದು ಪರಿತೋಷದಲಿ ನಾರೀ

ವೃಂದಸಹಿತಿದಿರಿದ್ದು ವಿನಯದಿ  
ನಿಂದು ಕರಗಳ ಮುಗಿದು ಸಿಂಹಾಸನದಿ ಕುಳ್ಳಿರಿಸಿ |  
ತಂದು ಮುಕ್ತಾಫಲಗಳನು ನಲ  
ವಿಂದ ಕಾಣಿಕೆಯಿತ್ತು ಸತಿಯರ  
ಸಂದಣಿಯ ಕೆಲಕೊತ್ತಿ ನುಡಿದಳು ಮಧುರವಚನದಲಿ ||೩೧||

ಆರು ನೀವೆಲ್ಲಿಂದ ಬಂದಿರಿ  
 ಕಾರಣವಿದೇನೆಮ್ಮ ರಾಜ  
 ದ್ವಾರವನು ನೀವ್ ಹೊಕ್ಕ ಹದನೇನಿಲ್ಲಿ ಗಂಡುನೊಣ |  
 ಸೇರಲಮ್ಮದು ನೀವಗಾಧದ  
 ವೀರರತಿ ಸೌಂದರ್ಯನೆ ನಳ  
 ಭೂರಮಣ ನಸುನಗುತ ನುಡಿದನು ಸತಿಗೆ ವಿನಯದಲಿ ||೨೬||  
 ತರುಣಿ ಕೇಳಮರೇಂದ್ರನಟ್ಟಿದ  
 ಚರನು ತಾ ಮಿಗೆ ನಿನ್ನ ರೂಪನು  
 ಸುರಮುನಿಪನಜುಹಿದರೆ ಕೇಳುತಲಿಂವು ವಿರಹದಲಿ |  
 ಕರಗಿ ಮದನನ ಶರಹತಿಗೆ ಮನ  
 ಮಜುಗಿ ಬಂದಿಹೆನಿಲ್ಲಿ ಆತಂ  
 ಗರಸಿಯಾಗೆನೆ ಕೇಳಿ ಮೊಗದಿಜುಹಿದಳು ದಮಯಂತಿ ||೨೭||  
 ಬಲ್ಲವರು ನೀವಧಿಕರೆಮ್ಮೊಳು  
 ಸಲ್ಲದೀ ನುಡಿಯೇತಕಿದು ಶಚಿ  
 ವಲ್ಲಭನ ಮಾತೇನು ಸಾಕಂತಿರಲಿಯೆನಗಿನ್ನು |  
 ವಲ್ಲಭನು ನಳನೃಪತಿಯಲ್ಲದೆ  
 ನಲ್ಲನುಂಟೇ ನೀವು ಸುರಚರ  
 ರಲ್ಲ ನಿಮ್ಮಭಿದಾನವೇನೆಂದಳು ಸರೋಜಮುಖಿ ||೨೮||  
 ದೂತರಲಿ ಕುಲಗೋತ್ರಗಳ ನೀ  
 ನೇತಕಜಸುವೆ ತರುಣಿಯಿಂದ್ರನು  
 ಖ್ಯಾತಪುರುಷನು ಬಯಸಿದುದು ಕೃತಪುಣ್ಯ ನಿನಗಿನ್ನು |  
 ಭೂತಳದ ನರರಧಿಕರೇ ಸಂ  
 ಪ್ರೀತಿಯೇಕವರಲ್ಲಿ ಬಿಡು ಪುರು  
 ಹೂತನನು ಕೈವಿಡಿದು ನೀ ಸುಖಿಯಾಗು ನಡೆಯಿಂದ ||೨೯||  
 ಇಳೆಯ ಮರ್ತ್ಯರು ನಾಕನಿಳಯರಿ  
 ಗಳವೆಯಂತರವಲ್ಲ ನುಡಿಯಲು  
 ಕುಲಗಿರಿಗೆ ನೊರಜಂತರವೆ ನೀ ನೋಡು ಚಿತ್ತದಲಿ |

ನಳನೃಪನ ಬಯಸುವಡೆ ತಾ ನಿನ  
ಗೊಲಿವನೇ ಧಾತ್ರೀಶರೋಳಗ  
ಗ್ಗಳನೆ ಸಾಕೆಂದೆನಲು ಕನಲಿದು ನುಡಿದಳಾ ತರುಣಿ ||೩೬||

ಮಾನವಾಧೀಶ್ವರರೊಳಗೆ ಸ  
ನ್ಮಾನವುಳ್ಳವ ಸತ್ಯಸಂಧ ನಿ  
ಧಾನಿ ಹಿಮಕರವಂಶಪಾವನ ಸಾರ್ವಭೌಮನಲಾ |  
ಆ ನರೇಂದ್ರಗೆ ಸರಿಯೆ ಮನು ಮುನಿ  
ದಾನವಾಮರರಿನ್ನು ನಿಮಗೀ  
ಹೀನವೃತ್ತಿಯ ಮಾತದೇಕೆಂದಳು ಸರೋಜಮುಖಿ ||೩೭||

ನಿಷಧಪತಿಯೇ ಪತಿಯೆನುತ ಭಾ  
ವಿಸಿದೆನಾತನ ಕರುಣವೆನ್ನಲಿ  
ಪಸರಿಸಿದಡದು ಲೇಸು ಲೇಸಲ್ಲದಡೆ ನಳನೃಪಗೆ |  
ಅಸುವ ತೆಜುವೆನು ಎನಗೆ ಫಲಿಸಿ  
ದ್ವಿಸಲಿದೇಸಂಕಲ್ಪವೆಂದಾ  
ಶಶಿವದನೆ ಕಂಬನಿಯ ಮಿಡಿದಳು ನಖದ ಕೊನೆಗಳಲಿ ||೩೮||

ಕರಗಿತಂತಃಕರಣ ನೃಪತಿಗೆ  
ಸರಸಿಜಾಕ್ಷಿಯ ದೃಢವ ಕಂಡನು  
ಕರುಣಲತೆ ಕುಡಿದೋಷಿತಾಕ್ಷಣ ನುಡಿದನಾ ಸತಿಗೆ |  
ಸರಸಿಜಾನನೆ ಕೇಳು ತಾನೇ  
ಧರಣಿಪತಿ ನಳನೆನಲು ಲಜ್ಜಿಸಿ  
ಶಿರವ ನಸುಬಾಗಿರುತಲವಳಿಂತೆಂದಳಾ ನೃಪಗೆ ||೩೯||

ನಾಕನಿಳಿಯರು ಕುಟಿಲವಿದ್ಯರ  
ನೇಕ ಮಾಯಾವಿದರು ಇಳಿಯೊಳು  
ಪ್ರಾಕೃತರು ನಾನ್ ನಿಮ್ಮ ನಂಬುವ ಪರಿಯದೆಂತೆನಗೆ |  
ಸಾಕು ಮನ ನಂಬುವರೆ ಹೃದಯದ  
ಜೋಕೆಯಲಿ ಕುರುಹೆನಗೆ ತೋಪಿನ  
ಲಾ ಕಮಲಲೋಚನೆಗೆ ನುಡಿದನು ನೃಪ ನಿರ್ದರ್ಶನವ ||೪೦||

ವನಜಮುಖಿ ನಿನ್ನಂತರಂಗದ  
 ಮನವ ಕಾಣುವ ಬಗೆಯೊಳಾನಿಂ  
 ದಿನಲಿ ಅನಿಮಿಷನೆಂದು ಪೇಳಿದನಿದಕೆ ತಪ್ಪೇನು |  
 ಮನದ ಸಂಶಯವೇಕೆ ಹಂಸೆಯ  
 ನಿನಗೆ ಕಳುಹಿದೆ ರಾಯಭಾರದಿ  
 ವನಿತೆ ನೀನಿದ ತಿಳಿದು ನಂಬುವುದುಳಿದು ಸಂಶಯವ ||೪೧||  
 ನಳನೆನಲು ತನು ಪುಳಕಜಲದಲಿ  
 ಮುಳುಗಿ ಹೊಂಪುಳಿಯೋಗಿ ತನ್ನಯ  
 ಕೆಳದಿಯರ ಮುಱಿಗೊಂಡು ನೃಪಸುತೆ ಹೃದಯಭೀತಿಯಲಿ |  
 ತೊಲಗದಳು ನೃಪನಿತ್ತ ಪುರವನು  
 ಕಳೆದು ಬಂದನು ಮನದ ವಿರಹದಿ  
 ಬಳಲುತಿಹ ದೇವೇಂದ್ರನಿದ್ದೆ ಡೆಗಾಗಿ ವಹಿಲದಲಿ ||೪೨||  
 ಬಂದು ಭಯಭಕ್ತಿಯಲಿ ನಳನೃಪ  
 ನಿಂದ್ರ ಮಾರುತ ಯಮ ವರುಣರಿಗೆ  
 ವಂದಿಸುತ ದಮಯಂತಿ ಹೇಳಿದ ಮಾತ ವಿವರಿಸಲು |  
 ಒಂದು ನಿನ್ನಲಿ ಕಪಟವಿಲ್ಲರ  
 ವಿಂದವದನೆಯರಿಂದ ಕೇಳಿದೆ  
 ವೆಂದು ಸಂತ್ಪಿಸಿದರು ಭಯಗೊಂಡಿಹ ನೃಪಾಲಕನ ||೪೩||  
 ನಳನಮುಖಿಯರ ಕಪಟಚಿತ್ತವ  
 ತಿಳಿಯಲಾರಿಗೆ ಸಾಧ್ಯ ಕೇಳೆ  
 ನಳನೃಪತಿ ನಮಗಾಗಿ ಬಳಲಿದೆಯೆನುತಲುಪಚರಿಸಿ |  
 ಒಲಿದು ಭೂಷಣವಿತ್ತು ಕಳುಹಿದ  
 ರಿಳೆಯ ವಲ್ಲಭನನ್ನು ತಾವ್ ತ  
 ಮೊಳಗೆ ಆಲೋಚಿಸಿದರಾ ಯಮಯಿಂದ್ರಮಾರುತರು ||೪೪||  
 ಲಲನೆಯೊಲಿವುದಕಿನ್ನು ಹದನಿದು  
 ಹಲವು ಮಾತೇನೆಂದು ನಾಲ್ವರು  
 ನಳನ ರೂಪನು ತಾಳ್ವರಿತ್ತಲು ಧರಣಿವಲ್ಲಭರು |

ನಲಿದು ಬರುತಿರೆ ಸ್ವರ್ಗಮರ್ತ್ಯಾ  
 ವಳಿಯ ಜನ ಸುರಸಿಧ್ಧಕಿನ್ನರ  
 ರೊಲಿದು ಗುಹ್ಯಕ ಗರುಡಗಂಧರ್ವಾದಿ ಸುರರಲ್ಲಿ ||೪೫||  
 ನೆರೆದುದಗಣಿತದರಸುಗಳು ಕರಿ  
 ತುರಗ ರಥ ಪಾಯ್ಲುಳದ ಸಂದಣಿ  
 ಮೊಱುವ ಶಂಖ ಮೃದಂಗ ತಂಬಟಿ ಭೇರಿ ನಿಸ್ಸಾಳ |  
 ಉಱುಬಿತಲ್ಲಿ ವಿದರ್ಭಪುರಪತಿ  
 ಧರಿಸಲಾಪನೆ ಹಾ ಮಹಾದೇ  
 ವರಸ ಬಣ್ಣಿಸಲಜಾಯೆ ನೆರೆದ ಮಹಾನುಹೀಶ್ವರರ ||೪೬||  
 ಅವರವರ ಕರಿಕರೆದು ವಿನಯದೊ  
 ಳವರವರ ಮರಿಯಾದೆ ಮೇರೆಯೊ  
 ಳವರವರ ಸತ್ಕರಿಸಿ ಕುಳ್ಳಿರಿಸಿದನು ಭೀಮನೃಪ |  
 ಅವರವರಿಗುಚಿತೋಪಚಾರದೊ  
 ಳವರವರ ಮನ್ನಿಸುತಲಿದನು  
 ಭುವನಪತಿಗಳನೇಕರನು ಸಭೆಯೊಳಗೆ ಕೇಳೆಂದ ||೪೭||  
 ಇತ್ತಲಾ ದಮಯಂತಿಗೆಣ್ಣೆಯ  
 ನೊತ್ತಿದರು ಶೋಭಾನಗಳ ಪಾ  
 ಡುತ್ತ ಗೆಲಿದರು ತಿಗುರ ಮಿಗೆ ವಿವಿಧೋಪಚಾರದಲಿ |  
 ಉತ್ತಮಾಂಗನೆಗಳವಡಿಸಿ ನಲಿ  
 ಯುತ್ತ ಸತಿಯರು ಮಜ್ಜನದ ಮನೆ  
 ಗತ್ಯಧಿಕಹರುಷದಲಿ ದಮಯಂತಿಯನು ಕರೆದೊಯ್ದು ||೪೮||  
 ಬೆರಸಿದರು ಪನ್ನೀರ ಹೊಂಗೊ  
 ಪ್ಪರಿಗೆಯಲಿ ಮೊಗೆ ಮೊಗೆದು ನಾರಿಯ  
 ರಿಱಿದರಂಗನೆಗಮಳ ಚಂದನ ಗಂಧ ಪರಿಮಳವ |  
 ತರುಣಿಯರು ಲೇಪಿಸಿದರರಸಿಗೆ  
 ವರದುಕುಲಾಭರಣಗಳ ಸಿಂ  
 ಗರಿಸಿದರು ದಮಯಂತಿಯೊಪ್ಪಿದಳಧಿಕ ತೇಜದಲಿ ||೪೯||

ಮಡದಿಯರು ಬಳಸಿದರು ಸುತ್ತಲು  
ಹಡಪಚಾಮರ ಗಿಂಡಿಯೂಳಿಗ  
ಮೊಡನಿರಲು ಬಂದಳು ಸಿತಾಬ್ಜಕೆ ಲಕ್ಷ್ಮಿಯಂದದಲಿ |  
ಎಡಬಲದೊಳಿಹ ಕಂಚುಕೆಗಳು  
ಗ್ಗಡದಿ ಪಾಯವಧಾರಿನಲು ಮುಂ  
ಗುಡಿಯ ಸಖಿಯರ ಗಡಣದಲಿ ನಡೆತಂದಳೆಂದುಮುಖಿ ||೫೦||

ಕುಡಿತೆಗಂಗಳ ಸಿರಿಮುಡಿಯ ಬಡ  
ನಡುವ ಸೆಳೆವತಿ ಬೆಡಗಿನಲಿ ಹೊಂ  
ಗೊಡಮೊಲೆಯ ವೈಯಾರದುಡುಗೆಯ ನಿಱಿಯ ಸಡಗರದ ||  
ತೊಡರ ಝಣಝಣರವದ ಮೆಲ್ಲಡಿ  
ಯಿಡುವ ಗಮನದ ಭರದಿ ಕಿಱುಬೆನು  
ರಿಡುತ ಬಂದಳು ಸಖಿಯರೊಡನೆ ವಿವಾಹಮಂಟಪಕೆ ||೫೧||

ಅವನಿಪತಿ ನಿಜಕುವರಿಗೆಂದನು  
ವಿವಿಧ ರತುನದ ಮಕುಟವರ್ಧನ  
ಭುವನಪತಿಗಳನೇಕರಿದೆಲಾ ಸಿಂಹಪೀಠದಲಿ |  
ಯುವತಿ ನೋಡುತ್ತಿರದೊಳಿಹ ನೃಪ  
ನಿವಹದಲಿ ನೀ ಹಾಯ್ಕು ಮನಮೊಲಿ  
ದವರ ಕೊರಳಲಿ ಎನುತ ಕೊಟ್ಟನು ಪುಷ್ಪಮಾಲಿಕೆಯ ||೫೨||

ಬಂದಳಾ ದಮಯಂತಿ ನೃಪಸಭೆ  
ಗಂದು ಹೊಕ್ಕಳು ಕೆಳದಿಯರು ಮುದ  
ದಿಂದ ತೋಱಿದರಲ್ಲಿ ಇವರಿವರೆಂದು ವಿವರಿಸುತ |  
ಮುಂದೆ ಬರೆ ಕೈಕಂಬಿಯರು ಬಲು  
ಸಂದಣಿಯ ಕೆಲಕೊತ್ತಿಸಲು ಅರ  
ವಿಂದಮುಖಿ ನೋಡಿದಳು ಲಜ್ಜಾಭರದೊಳವನಿಪರ ||೫೩||

ಮಾಳವಾಧಿಪನೀತ ಮಗಧನೃ  
ಪಾಲನೀತನು ಮತ್ಸ್ಯ ಕುರುನೇ  
ಪಾಳನೀತನು ಕೋಸಲಾನ್ವಯನೀತ ಬರ್ಬರನು |



ಚೋಳನೀತನು ಸಿಂಧುರಾಜ ಸು  
 ಶೀಲನೀತ ಕಳಿಂಗ ಕುಂತಳ  
 ಪಾಲಕನ ನೋಡಿತ್ತಲಮರೇಶ್ವರನ ಒಲಗದ ||೫೪||  
 ಬಾಯ ಬಿಂಕದ ಸವಿನುಡಿಯನಾ  
 ರಾಯರಾಡಿದರಲ್ಲಿ ಕಮಲದಳಾ  
 ಳಾಯತಾಂಬಕಿ ನಳನ ರೂಪಿನ ನಾಲ್ವರಿರೆ ಕಂಡು |  
 ಮಾಯವಿದು ತಾನಜಿಯೆನಿವರ ನಿ  
 ಜಾಯತವನೆಂದೆನುತ ಮುರಿದಾ  
 ವಾಯುವೇಗದಿ ಬಂದು ಹೊಕ್ಕಳು ತನ್ನ ಮಂದಿರವ ||೫೫||  
 ಕಂಡುಪೇಕ್ಷಿಸಿ ಬಂದಳಂಗನೆ  
 ಮಂಡಲಾಧಿಪರೆಲ್ಲರನು ಅದ  
 ಕಂಡು ಭೀಮನೃಪಾಲ ತನುಜೆಯ ಬಳಿಗೆ ನಡೆತಂದು |  
 ಅಂಡಲೆದು ಬೆಸಗೊಂಡಡಂದಾ  
 ಖಂಡಲನ ಮಾಯೆಗಳ ವಿವರಿಸೆ  
 ಅಂದು ಭಯಭಕ್ತಿಯಲಿ ನೃಪ ಚಿಂತಿಸಿದ ಭಾರತಿಯ ||೫೬||  
 ವಾಣಿ ನೀರಜಪಾಣಿ ಬ್ರಹ್ಮನ  
 ರಾಣಿ ಪನ್ನಗವೇಣಿ ಸುಕೃತ  
 ಶ್ರೀಣಿ ಸುರನಿಕುರಂಬ ವಂದಿತೆ ಸತ್ಯಸಂಚಾರಿ |  
 ಜಾಣೆ ಸ್ತ್ರೀಕುಲರನ್ನೆ ವರಗೀ  
 ವಾರ್ಣಿ ರಕ್ಷಿಸು ರಕ್ಷಿಸೆಂದಾ  
 ಕ್ಷೋಣಿಪತಿ ಕೈಮುಗಿದು ಬೇಡಿದನಾ ಸರಸ್ವತಿಯ ||೫೭||  
 ನೆನೆಯಲಾಕ್ಷಣ ಬಂದಳಲ್ಲಿಗೆ  
 ವನಜನಾಭನ ಸೊಸೆ ಜಗತ್ಪಾ  
 ವನೆ ಸುರಾರ್ಚಿತೆ ದೇವಿ ಭಕ್ತಾಶ್ರಿತಜನಾಧಾರೆ |  
 ಜನಪ ನೀನಿಂದಿನಲಿ ನಮ್ಮನು  
 ನೆನೆದ ಹದನೇನೆನಲು ಪದಯುಗ  
 ವನಜಕಾನತನಾಗಿ ಬಿನ್ನೈಸಿದನು ಭಾರತಿಗೆ ||೫೮||

ನಿಗಮನುತೆ ಗೀರ್ವಾಣಿ ರಕ್ಷಿಸು  
ಮುಗುದರನು ಕರುಣದಲಿ ನೋಡುತ  
ಅಗಣಿತದಿ ಅರಸುಗಳು ನೆರೆದಿರೆ ತಿಳಿಯಲರಿದೆನುಗೆ |  
ಮಗಳ ಮನ ವಿಗಡಿಸಿತು ನಾಲ್ವರು  
ಜೆಗಡುಗೊಳಿಸಿದರೆನಲು ಭಾರತಿ  
ನಗುತ ನುಡಿದಳು ಕರೆದು ದಮಯಂತಿಯನು ಕರುಣದಲಿ ||೫೯||

ದೇವಮಾಯೆಯಿದೀಗ ಕೇಳೆಲೆ  
ದೇವಿ ಇಂದ್ರನ ಭಜಿಸೆನಲು ಸಂ  
ಭಾವನೀಯರ ಸಭೆಗೆ ಬಂದೆಜಗಿದಳು ಭಕ್ತಿಯಲಿ |  
ದೇವಕುಲಸಂಭವರು ರಕ್ಷಿಸಿ  
ನೀವು ವಃಗಳೆಂದೆನ್ನ ಭಾವಿಸಿ  
ಪಾವನರು ತರಳೆಯನು ಪತಿಕರಿಸೆಂದಳಿಂದುಮುಖಿ ||೬೦||

ಗಳಿಲನಾ ಪ್ರಚ್ಛನ್ನವೇಷವ  
ಕಳೆದು ಯಮ ಪವಮಾನ ವರುಣರು  
ಬಳಿಕ ಸುರಪತಿ ಮೆಚ್ಚಿ ದಮಯಂತಿಯನು ಕೊಂಡಾಡಿ |  
ನಳನ್ಯಪನ ಕರಸಿದರು ಹೂವಿನ  
ಮಳೆಯ ಕಱಿದರು ದೇವದುಂದುಭಿ  
ಮೊಳಗೆ ಅರಸನ ಕೊರಳಿಗಿಟ್ಟಳು ಪುಷ್ಪಮಾಲಿಕೆಯ ||೬೧||

ಆ ಸಮಯದಲಿ ಭೀಮಾನ್ಯಪ ಸಂ  
ತೋಷದಲಿ ಕರಸಿದನು ಮುನಿಗಳ  
ಸೇಸೆದಳೆದರು ಸತಿಪತಿಯರಿಗೆ ಹರಸಿ ಅಕ್ಷತೆಯ |  
ಭೂಸುರರ ಮತದಿಂದಲಾ ಧರ  
ಣೀಶ ಧಾರೆಯನೆಜಿದನಲ್ಲಿ ವಿ  
ಲಾಸದಲಿ ಪಾಡಿದರು ಮುತ್ತೈದೆಯರು ಶೋಭನವ ||೬೨||

ಮಂಗಳಾರತಿಯೆತ್ತಿದರು ದೇ  
ವಾಂಗನೆಯರವನಿಸಗೆ ಧರೆಯೊಳು  
ತುಂಗವಿಕ್ರಮನಾಗೆನುತ ಹರಸಿದರು ಮುನಿವರರು |

ವಿಂಗಡದಲಿಂದ್ರನು ಮನೋಹರ  
ವಂಗವಸ್ತ್ರಾಭರಣವಿತ್ತು ಸು  
ರಾಂಗನೆಯರೊಡಗೂಡಿ ಕಳುಹಿಸಿಕೊಂಡನುಚಿತದಲಿ ||೬೩||

ಅರಸ ಕೇಳೈ ತನ್ನ ಬಾಂಧವ  
ಧರಣಿಪರ ಮಂತ್ರಿಗಳ ಮುನಿಮು  
ಖ್ಯರ ಸುಗಾಯಕ ಪಂಡಿತರ ಭೂಸುರರ ಯಾಚಕರ |  
ಹರುಷ ಮಿಗಲಾದರಿಸಿ ಕರಿರಥ  
ತುರಗ ವಸ್ತ್ರಾಭರಣದಿಂದುಪ  
ಚರಿಸಿ ಭೀಮನ್ಯಪಾಲನವರವರುಗಳ ಕಳುಹಿದನು ||೬೪||

ಅಳಿಯನನು ಮನ್ನಿಸಿದ ಮಗಳಿಗೆ  
ಹೊಳೆವ ಮಣಿಭೂಷಣದ ಪೆಟ್ಟಿಗೆ  
ಗಳನು ಗಜರಥತುರಗ ಹೇಮದ ಮಂಚ ಲಲನೆಯರ |  
ಬಳುವಳಿಯನಿತ್ತವನಿಪತಿ ನಿಜ  
ಬಲಸಹಿತ ಮಾಡಿದನು ಪಯಣವ  
ನುಲಿವ ಮಂಗಳವಾದ್ಯ ಸಂದಣಿಯಿಂದ ರಭಸದಲಿ ||೬೫||  
ವರಮುಹೂರ್ತದೊಳೇಱಿದನು ಮಣಿ

ಕಿರಣದುನ್ನತ ರಥವ ನಳಭೂ  
ವರನು ನಿಜಸತಿಸಹಿತ ಹೊಕ್ಕನು ನಿಷಧಪಟ್ಟಣವ |  
ಮೊಱಿವ ಶಂಖ ಮೃದಂಗ ಭೇರಿಗ  
ಳಿರದೆ ಮೊಳಗಲು ಸಕಲದಳ ಮೋ  
ಹರಿಸಲಾ ನಿಸ್ಸಾಳತತಿ ಪುರಜನದ ಜಯರವದಿ ||೬೬||

ಬಂದು ಹೊಕ್ಕನು ಅರಮನೆಯ ಸುರ  
ವೃಂದ ನಲಿಯಲು ಸಕಲಜನಸಹಿ  
ತಂದು ಸಿಂಹಾಸನವನೇಱಿದನು ಸಚಿವರೊಡಗೂಡಿ |  
ಇಂದುಮುಖಿ ದಮಯಂತಿಯೊಡನಾ  
ನಂದದಲಿ ಸಾಮ್ರಾಜ್ಯವಾಳಿದ  
ನಂದು ವರನಗರಾಧಿಪತಿ ಚೆನ್ನಿಗನ ಕರುಣದಲಿ ||೬೭||

## ೪. ಅರಸ ಸೋತನು ವಿಧಿಯ ಘಟನೆಯಲಿ

ಕೇಳಿದ್ದೆ ರಾಜೇಂದ್ರ ಧರ್ಮಸ್ಥ  
ಪಾಲ ನೈಷಧನತುಳ ಸಂಪದ  
ದೇಳಿಗೆಯನೇನೆಂಬೆ ಸಪ್ತದ್ವೀಪದವನಿಪರ |  
ಮೌಳಿಗಳು ನೃಪನಂಭ್ರಿ ಕಮಲವ  
ನೋಲಗಿಸುತಿಹುದವನ ಕೀರ್ತಿ ಭ  
ಡಾಳಿಸಿತು ತ್ರೈಜಗವನವನೀಪಾಲ ಕೇಳೆಂದ

||೧||

ಇಂತೆಸೆವ ಸಂಪತ್ತಿನಲಿ ಭೂ  
ಕಾಂತ ನಳ ಚಕ್ರೇಶನಲಿ ದಮ  
ಯಂತಿ ಪಡೆದಳು ಪುತ್ರಕನ ಮಿಗೆ ಪುತ್ರಿಯೋರ್ವಳನು |  
ಸಂತಸದಲಿರಲಾ ವಿದರ್ಭಪು  
ರಾಂತರದಿ ನೆರೆದಖಿಳಜನ ಭೂ  
ಕಾಂತರೊಡನೈತಂದು ಹೊಕ್ಕರು ತಮ್ಮ ನಗರಗಳ

||೨||

ಸುರಪನಾಗ ವಿದರ್ಭಪುರದಿಂ  
ತೆರಳುತಮರಾವತಿಗೆ ದಿಕ್ಪಾ  
ಲರು ಸಹಿತ ನಲವಿಂದೆ ದಮಯಂತಿಯ ಚರಿತ್ರೆಯನು |  
ಹರುಷ ಮಿಗೆ ಕೊಂಡಾಡುತ್ತೈತರು  
ತಿರಲು ಮಾರ್ಗದಿ ಕಂಡರಾ ಕಲಿ  
ಪುರುಷನನು ಕುಟಿಲಾತ್ಮಕನ ನಿಸ್ಸಾರ ಹೃದಯನನು

||೩||

ಕುರುಳು ಜುಂಜುರು ತಲೆಯ ತಗ್ಗಿದ  
ಕೊರಳ ಕೆಂಗಣ್ಣಿಗಣ್ಣಿ ಮೋಱಿಯ  
ಹಣಕು ಗಡ್ಡದ ಕೆಂಚುಮೀಸೆಯ ಮಲಿನವಸನದಲಿ |  
ನೆರೆದ ವೀರ ಕರಾಳ ಭಟರಿ  
ತ್ತಿಟದೊಳುಕ್ಕಿನ ತೇರಿನಲಿ ಕಲಿ  
ಪುರುಷ ಕಾಣಿಸಿಕೊಂಡನಮರೇಶ್ವರನ ನಸುನಗುತ

||೪||

ಆರು ನೀ ಜಂಭಾರಿಯೋ ಇವ  
ರಾರು ಯಮುವರುಣಾದ್ಯರೋ ಸಂ  
ಚಾರವೆತ್ತಲು ನಿಮಗೆ ಎಸಲಮರೇಂಪ್ರ ನಸುನಗುತ |  
ತೋರಪತ್ತದೊಳಿಂದ ನಳನಿಗೆ  
ನಾರಿ ದಮಯಂತಿಯನು ಮದುವೆಯ  
ಧಾರೆಯೆಪ್ಪಿಯಿಸಿ ಬಂದೆನೆನೆ ಖತಿಗೊಂಡ ಕಲಿರಾಯ ||೨೩||

ಅನಿಮಿಷರು ನೀವಧಿಕಬಲರಾ  
ವನಿತೆಯನು ಕೈಕೊಳ್ಳಲಾಪದೆ  
ಜನಸ ನಳನೃಪಗಿತ್ತು ಬಂದಿರಿ ಶಿವ ಮಹಾದೇವ |  
ಎನಗೆ ನೇಮಿಸಿ ಕಳುಹಿ ನಿಮ್ಮಯ  
ಮನದ ಬಯಕೆಯ ಸಲಿಸುವೆನು ಕೇ  
ಳಿನಲು ಸುರಪತಿ ನಸುನಗುತ ಕಲಿಪುರುಷಗಿಂತೆಂದ ||೨೪||

ಲೇಸನಾಡಿದೆ ಕಲಿಪುರುಷ ನೀನ  
ಗೀಸು ಪೌರುಷವುಂಟೆ ನಮಗಿ  
ನ್ನಾಸರೋರುಹಗಂಧಿಯಲಿ ಮನವಿಲ್ಲ ನಳನೃಪತಿ |  
ಈ ಸಮಸ್ತ ನೃಪಾಲರಲಿ ಸ  
ದ್ಭಾಷಣನು ಶೌರ್ಯೋನ್ನತನು ಕಮ  
ಲಾಸನಂಗಳವಲ್ಲ ನಿನ್ನಲಿ ಹಜಿವುದೇನೆಂದ ||೨೫||

ಎನಲು ಖತಿಗೊಂಡೆಂದ ಕೇಳಿಲೆ  
ಅನಿಮಿಷಾಧಿಪ ಎನ್ನನೊಯ್ಯೆಯ  
ದಿನಸನಿದಿರಲಿ ತಮದ ಗಾಢಳಿಯೇ ಮಹಾದೇವ |  
ಸರಿಯೋನ್ನು ತಪೆನಾ

ಯರು ಕುಡಕದಲಿ ನಳಭೂ

ಕೆಡಿಸಿಯೆ ಕಾನನಕೆ ಕಳುಹುವೆನು ನೋಡೆಂದ ||೨೬||

ಮಗೆ ಪೌರುಷವಿಲ್ಲ ನಳನಾ

ಸಿಕ್ಕೊಂಡನು ಸತಿಯ ಪುರುಷಾ

ಧಮರು ನೀವಿನ್ನೇಕೆ ಕೊಡಿ ವಟುವೇಷವನು ತನಗೆ |

ಕಮಲಮುಖಿಯನು ನಿಮಗೆ ಪಟ್ಟದ  
 ರಮಣಿಯನು ಮಾಡುವೆನು ಎಂದು  
 ಧ್ವಮಿಸಿ ನುಡಿದನು ಗರ್ವದಲಿ ಕಲಿಪುರುಷ ಸುರಪತಿಗೆ ||೯||  
 ಕೇಳಿ ಕಿವಿ ಮುಚ್ಚಿದನು ಶಿವ ಶಿವ  
 ಭಾಳಲೋಚನ ಎನುತ ಸಭೆಯಲಿ  
 ಖುಳನಾಡಿದ ನುಣಿಗೆ ಸುರಪತಿ ಕನಲಿ ಖತಿಗೊಂಡು |  
 ಬೀಳುಮಾತುಗಳೇಕೆ ನಿನಗಿದು  
 ನೀಲಮೇಘಶ್ಯಾಮನಿಗೆ ಸಮ  
 ಪಾಳಯೆನಿಸುವ ನಳಸೃಪಗೆಯಿರಡೆಣಿಸ ಬೇಡೆಂದ ||೧೦||  
 ಹಿಡಿಯೆ ಮುನ್ನವೆ ಹಿಡಿದ ಬಳಿಕದ  
 ಬಿಡೆನು ಮತವೆನ್ನಲ್ಲಿ ನಿಷಧನ  
 ನಡವಿಗಟ್ಟದೆ ಮಾಣೆ ಮಾತಾಡದಿರಿ ನೀವೆನಲು |  
 ಮಿಡುಕಿದರು ಕಡುಪಾಪಿಯಿವ ತಾ  
 ಬಿಡನೆನುತ ಮನನೊಂದು ಸುರಪತಿ  
 ತಡೆಯದೈದಿದನನುರವುರಿಗತ್ಯಧಿಕ ವಹಿಲದಲಿ ||೧೧||  
 ಇಳಿದನವನೀತಳಕೆ ಖಳಕುಲ  
 ತಿಳಕನೆಂದನು ತನ್ನ ಭಟರಿಗೆ  
 ನಳಸೃಪನ ಹೊದ್ದು ವಡಸಾಧ್ಯವಿದನೆಗೆ ಆತನಲಿ |  
 ಒಲಿದಿಹಳು ಜಯವಧು ಸುತೀಲತೆ  
 ನೆಲಸಿಹುದು ದುಶ್ಶೀಲ ದುರ್ಗುಣ  
 ಬಳಸದರಸನನುತ ಹೊಕ್ಕನು ನಿಷಧಪಟ್ಟಣವ ||೧೨||  
 ಇಲ್ಲವೆನ್ನರು ಬೇಡಿದರೆ ಬಿಡ  
 ರಲ್ಲಿ ಪಾಡಿನ ಪಂಥಗಳ ನುಡಿ  
 ಯಲ್ಲಿಯನೃತವನಾಡರಗ್ಗದ ಸತ್ಯನಿರ್ಮಲರು !  
 ಎಲ್ಲರಲಿ ಅತಿಹಿತರು ಕ್ರೋಧಗ  
 ಳ್ಲ ಸಧರ್ಮ ಸ್ವರೂಪಿಗ  
 ಳ್ಲ ಮೆಚ್ಚಿದರು ಸುಜನರಾ ನಳಸೃಪನ ರಾಜ್ಯದಲಿ ||೧೩||

ಅಲ್ಲಿ ತಿರುಗಿದ ಬೀದಿ ಬೀದಿಗ  
 ಅಲ್ಲಿ ಪುರಜನನವಪಿಯದಂತಿರ  
 ಅಲ್ಲಿ ಮಾಯಾ ರೂಪಿನಿಂದ ಪಿಶಾಚನಂದದಲಿ |  
 ಸಲ್ಲಲಿತ ಶಿವವಿಷ್ಣು ಭಕ್ತರಿ  
 ಗೆಲ್ಲ ನಯವಿದರಾದ ಸುಜನರ  
 ನೆಲ್ಲ ಕಾಣುತ ಬಂದನರಮನೆಗಾಗಿ ಕಲಿರಾಯ ||೧೪||  
 ಮುರಿದು ನೋಡಿದನಲ್ಲಿ ತೆಂಗಿನ  
 ಮರಗಳುನ್ನತ ವಿವಿಧ ವೃಕ್ಷದ  
 ಹೊಜಿಗೆಯಲಿ ಕಣ್ಣೆಸೆವ ನಗರೋದ್ಯಾನ ವೀಧಿಯಲಿ |  
 ಉರುತರದೊಳಿಹ ಕರ್ಣಪತ್ರದ  
 ತರುವಿನಗ್ರದೊಳಿಹ ಬಹುದಿನ  
 ವರಸ ಕೇಳಿ ಕಲಿಪುರುಷನಿತ್ತಲು ರಾಜಭವನದಲಿ ||೧೫||  
 ಒಂದು ದುರ್ದಿವಸದಲಿ ನೃಪನಿಗೆ  
 ಬಂದುದಲ್ಪಾಚಮನ ಕಾಲವು  
 ಅಂದು ಶುದ್ಧಾಚಮನವಿಲ್ಲದೆ ಮಹಿದು ನೀರ್ಗುಡಿಯೆ |  
 ಇಂದು ತನಗಿದೆ ಸಮಯವೆಂದಾ  
 ನಂದದಲಿ ಕಲಿಪುರುಷ ರಾಯನ  
 ಸಂಧಿಸಿದ ವಿಧಿವಶವ ತಪ್ಪಿಸಲಾರ ಹವಣೆಂದ ||೧೬||  
 ಕಪಟ ಭೂಸುರ ವೇಷದಲಿ ನಿ  
 ಪ್ಪಪಟಿ ನಳಭೂಪನನು ಕೆಡಿಸುವ  
 ಉಪಮೆಯನು ತಾ ನೆಗಳ್ಳು ಬಂದನು ಪುಷ್ಕರನ ಹೊಜಿಗೆ |  
 ನಿಪುಣನೆಂದನು ನಿನಗೆ ನಳಭೂ  
 ಮಿಪನು ಸಖನೆನೆ ಕೇಳಿಬಂದೆನು  
 ಅಪಯಶಕೆ ಹೆದರದಿರು ನಿನಗಹುದಖಿಳ ರಾಜ್ಯಸದ ||೧೭||  
 ಬಲ್ಲೆಯಾ ನೀನೆನ್ನ ಲೋಕಕೆ  
 ಬಲ್ಲಿದನು ತಾ ಕಲಿಪುರುಷ ನಳ  
 ವಲ್ಲಿ ದ್ಯುತವನಾಡಿ ಗೆಲಿಸುವೆ ನಿನ್ನ ನೆತ್ತದಲಿ |

ಒಲ್ಲೆನೆನದಿರು ಸಕಲ ರಾಜ್ಯದ  
 ವಲ್ಲಭನ ಮಾಡುವೆನು ನಡೆ ಹುಸಿ  
 ಯಲ್ಲ ನಿಷಧನ ಕಿತ್ತು ಬಿಸುಡುವೆ ನಂಬು ನೀನೆಂದ ||೧೮||  
 ನಂಬಿದನು ಲೇಸಾಗಿ ಭಾಷೆಯ  
 ನಿಂಬುಗೊಂಡುದು ಹೃದಯ ಪುಷ್ಕರ  
 ನೆಂಬ ಖಳ ಸಂತೋಷದಲಿ ಕಲಿಪುರುಷನೊಡಗೊಂಡು |  
 ಅಂಬುಜಾಕ್ಷನ ಕಳೆಗೆ ತಾ ಪ್ರತಿ  
 ಬಿಂಬವೆನಿಸುವ ನಳನ ಬಳಗತಿ  
 ಸಂಭ್ರಮದೊಳ್ಳೈತಂದರಿಬ್ಬರು ರಾಯನೋಲಗಕೆ ||೧೯||  
 ಮಿಸುನಿರತ್ನಪ್ರಭೆಗಳಲಿ ರಂ  
 ಜಿಸುವ ಮಂಟಪದೊಳಗೆ ರಾಜ  
 ಪ್ರಸರ ಸಹಿತವನೀಶನಿದ್ದನು ಸಿಂಹಪೀಠದಲಿ |  
 ಶಶಿಮುಖಿಯರೆಡಬಲದಿ ಕೈವಾ  
 ರಿಸುತ ಸಿತಚಾಮರವ ಚಿಮ್ಮಲು  
 ನಸುನಗುತ ಕೈಮುಗಿದು ಪುಷ್ಕರನೆಂದ ನಳನೃಪಗೆ ||೨೦||  
 ಅರಸ ಕೇಳಿ ವಿಪ್ರನತಿ ಭಾ  
 ಸುರ ಸುತೇಜದೊಳೆಸೆವ ನೆತ್ತವ  
 ನೆರಡ ಕಾಣಿಕೆಗೊಟ್ಟನಿದಲಿ ಎನಗೆ ಮನವಾಯ್ತು |  
 ಹರವು ಹಾಸಂಗಿಗಳನಾಡುವೆ  
 ನಿರದೆ ಸೋತವನಾವನಾಗಲಿ  
 ಧರಿಯನುಳಿದು ವನಾಂತರಕೆ ತೆರಳುವುದು ಸತಿಸಹಿತ ||೨೧||  
 ಧರಣಿಪತಿ ನಿನಗಿನ್ನು ಚಿತ್ತಕೆ  
 ಹರುಷವಾಗಿರಲಾಡು ಮನದಲಿ  
 ಕೊಱತೆದೋಱಲು ಮಾಣು ಇದು ವಾರ್ಧಿವರ ಪಂಥ ಕಣ |  
 ಧುರಕೆ ಬೇಂಟೆಗೆ ಜೂಜಿಗೆಡೆಯಲಿ  
 ಕರೆದರೋಸರಿಸುವುದು ನೀತಿಯೆ  
 ನಿರುತವಿದು ಚಿತ್ತೈಸು ಎಂದನು ನೃಪಗೆ ಕೈಮುಗಿದು ||೨೨||



ಮೇದಿನೀಪತಿ ಕೇಳು ಸಜ್ಜನ  
ಸಾಧು ಬಲ್ಲನೆ ಖಳನ ಹೃದಯವ  
ನಾ ದುರಾತ್ಮನ ನುಡಿಯ ಕೈಕೊಂಡಾಡಿದನು ನೃಪತಿ |  
ಭೇದದಲಿ ಕಲಿಪುರುಷ ಮಾಯೋ  
ಪಾಧಿಯಲಿ ಪುಷ್ಕರನ ಜೂಜಿನ  
ವಾದದಿಂದರಗಳಿಗೆಯಲಿ ಗೆಲಿಸಿದನು ವಸ್ತುಗಳ

||೨೩||

ಆಡಿದನು ಜೂಜಿನಲಿ ನೃಪಹೋ  
ಗಾಡಿದನು ರಾಜ್ಯವನು ಕೋಶವ  
ಕೇಡುಗರ ಕೈಮೇಳವಿಸಿದುದು ದೈವಗತಿಯಿಂದ |  
ಬಾಡಿತರಸನ ವದನ ಸಭೆಯಲಿ  
ನೋಡಿದರು ಸಜ್ಜನರು ಮಱುಗಿದ  
ರಾಡಲೇನದವರಸ ಸೋತನು ವಿಧಿಯ ಘಟನೆಯಲಿ

||೨೪||

ಅರಸನಾಪ್ತ ಪುರೋಹಿತನು ಮನ  
ಹರುಷವಳಿದೆಯ್ದಂದನಂತಃ  
ಪುರವ ಹೊಕ್ಕನು ರಾಜವದನೆಯ ಸಭೆಗೆ ತಾ ಬಂದು |  
ತರುಣಿಯರ ಮೇಳದಲಿ ನೃಪಸತಿ  
ಪರಮತೇಜದಿ ರತ್ನ ಪೀಠದಿ

ಶರಧಿರಾಜತನೂಜೆಯಂತಿರೆ ಕಂಡು ಕೈಮುಗಿದ

||೨೫||

ತಾಯೆ ಬಿನ್ನಹವಿಂದು ನಿಮ್ಮಯ  
ರಾಯ ಸೋತನು ಜೂಜಿನಲಿ ನಿ  
ದಾರ್ಯದಲಿ ಪುಷ್ಕರನು ಗೆಲಿದನು ಸಕಲರಾಜ್ಯವನು |  
ನೋಯಲಾಗದು ಚಿತ್ತದಲಿ ಸಿರಿ  
ಬೀಯವಾದುದು ಕೇಳಿಯಿನ್ನಿದ  
ರಾಯತನ ನೀವ್ ಬಲ್ಲಿರೆಂದನು ವಿಪ್ರ ಕೈಮುಗಿದು

||೨೬||

ಕಮಲವನದಲಿ ಮಂಜು ಸುರಿವಾ  
ಕ್ರಮದ ಬಗೆಯಲಿ ಸತಿಯಳಿಗೆ ಮುಖ  
ಕಮಲ ಬಾಡಿತು ನುಡಿಯ ಕೇಳುತ ಮನದ ಚಿಂತೆಯಲಿ |

ಕಮಲನಾಭನ ಕರುಣಕವಚವು

ಸಮೆದರಾರೇಗುವರು ಶಿವಶಿವ

ಕುಮತಿ ಪುಷ್ಕರನಿಂತು ಮುನಿದನೆ ಎನುತ ಮುಗಿದಳು ||೨೭||

ವಿಮಲಮತಿ ನಳನೃಪಗೆ ರಾಜ್ಯ

ಭ್ರಮಣವಾದುದೆ ಎನುತ ಸತಿ ಭೂ

ರಮಣನೆಡೆಗೈತಂದು ನೋಡಿದಳನಿಯನಿಂಗಿತವ |

ತಮದ ರಾಹುಗ್ರಹವು ಸೋಂಕಿದ

ದ್ಯುಮಣಿಯಂತಿರೆ ಕಂಡು ಧೈರ್ಯದಿ

ಕಮಲಮುಖಿ ಕೈಮುಗಿದು ಬಿನ್ನೈಸಿದಳು ನಿಜಪತಿಗೆ ||೨೮||

ಶಶಿಕುಲಾಂಬುಧಿ ಚಂದ್ರ ರಿಪುನೃಪ

ನಿಶಿತಭಾಸ್ಕರತೇಜ ನಿಮಗೇ

ವ್ಯಸನ ತೋಪಿತೆ ಜೂಜಿನಲಿ ಶಿವಶಿವ ಮಹಾದೇವ |

ಬಿಸರುಹಾಕ್ಷನ ಕರುಣವಿದು ಸೋ

ಲಿಸಿದನೇ ಪುಷ್ಕರನು ಇದು ವಿಧಿ

ವಶವಲಾ ತಪ್ಪೇನು ಸಾಕಿನ್ನೆಂದಳಂದುಮುಖಿ ||೨೯||

ತರುಣಿ ಕೇಳಪಜಯದ ನಾರಿಯ

ಸೆಪಗ ಹಿಡಿದೆನು ರಾಜ್ಯಲಕ್ಷ್ಮಿಯ

ಪರರಿಗಿತ್ತುಳುಹಿದೆನು ದೇಹವನಿದಕೆ ಅಂಜದಿರು |

ತರುಣಿ ನೀ ಕಾನನದಿ ಗಿರಿ ಗ

ಹ್ವರಗಳಲಿ ಬಿಡದೆಂತು ತೊಳಲುವೆ

ಹರಹರಾ ಎಂದೆನುತ ಸತಿಯನು ನೋಡಿ ಬಿಸುಸುಯ್ದು ||೩೦||

ಚಿತ್ತವಿಸು ಶಶಿಕುಲ ಶಿರೋಮಣಿ

ಹೆತ್ತವರು ಸತಿಸುತರು ಮನೆ ಮನೆ

ವಾರ್ತೆ ಬಾಂಧವ ಧರಣಿ ಧನ ಭೋಗೈಕಸಂಪದವು |

ನಿತ್ಯವಲ್ಲ ಶರೀರಸುಖಗಳ

ನಿತ್ಯವೆಂಬುದನಪಿಯಿರೇ ನಿಜ

ಸತ್ಯವನು ಕೈವಿಡಿದು ಸಲಹೆಂದಳು ಸರೋಜಮುಖಿ ||೩೧||

ಚಿಂತೆ ಬೇಡೆಂದರಸನನು ಸತಿ  
 ಸಂತವಿಟ್ಟಳು ನೀತಿಯಲಿ ದಮ  
 ಯಂತಿ ನಿಜಮಂದಿರಕೆ ಸರಿಯಲು ಕಂಡು ಪುಷ್ಕರನು |  
 ಇಂತು ಜೂಜಲಿ ಸೋತು ತಿರುಗಿ  
 ನ್ನೆಂತು ರಾಜ್ಯದಿ ನಿಲುವಿರೆನೆ ಭೂ  
 ಕಾಂತ ನಿಜಸತಿ ಸಹಿತ ವನವಾಸಕ್ಕೆ ಅನುವಾದ ||೩೬||  
 ತಳಿತ ಮಣಿಭೂಷಣಗಳೆಲ್ಲವ  
 ಕಳಚಿ ಬಿಸುಟನು ಗುರುವಿನಂಘ್ರಿಗೆ  
 ನಳಿನಮುಖಿ ಸಹಿತೆಹಗಿ ಹೊಜವಂಟವನು ನಿಜಾಲಯವ |  
 ಬಳಿಯಲೈದಿದರವಿಳಪುರಜನ  
 ಜಲದ ಕಂಗಳ ಧಾರೆಯಲಿ ಗಾ  
 ವಳಿಯು ಮಸಗಿತು ಶೋಕರಸ ತುಂಬಿದುದು ಪಟ್ಟಣವ ||೩೭||  
 ಮನದಿ ಮುನ್ನವೆ ತಿಳಿದು ನೃಪಸತಿ  
 ತನಯರನು ರಥದೊಳಗೆ ತಂದೆಯ  
 ಮನೆಗೆ ಕಳುಹಿದಳಾಪ್ತರೊಡನೆ ವಿದರ್ಭಪುರವರಕೆ |  
 ಜನಪ ಕೇಳಿತ್ತಲು ಮಹಾರೋ  
 ದನದಿ ಪಟ್ಟಣವೆಲ್ಲ ಮುಳುಗಲು  
 ವನಿತೆ ಪತಿಯೊಡನೈದಿದಳು ನಿಜ ಭಾವಶುದ್ಧಿಯಲಿ ||೩೮||  
 ಏನನೆಂಬೆನು ಜೀಯ ಲೋಕದ  
 ಮಾನಿನಿಯೆ ದಮಯಂತಿ ಸತ್ಯ  
 ಜ್ಞಾನಿಯಲ್ಲಾ ಸತಿಯರಿಗೆ ಗುರು ಪತಿವ್ರತಾಗುಣದಿ |  
 ಮೌನದಲಿ ಪತಿಯಂಘ್ರಿ ಕಮಲ  
 ಧ್ಯಾನದಲಿ ಮನಸಂದು ಸತಿ ಘನ  
 ಕಾನನಕೆ ಗಮಿಸಿದಳು ವರಪುರದರಸನಾಚ್ಛೆಯಲಿ ||೩೯||

## ೫. ದಮಯಂತಿ ಹೊಕ್ಕಳು ಚೈದ್ಯನಗರಿಯನು

ಕೇಳು ಕುಂತೀತನಯ ನಳಸೃಪ  
ಬೀಳುಕೊಂಡನು ಪುರವನಲ್ಲಿಂ  
ಮೇಲೆ ನಡೆದರು ಪಯಣಗತಿಯಲಿ ಹಲವು ಯೋಜನವ |  
ಹೇಳಲೇನದನವರವಿಧಿಯನು  
ತಾಳಿಗೆಗಳೊಣಗಿದವು ಸತಿಯಳ  
ಕಾಲೊಡೆದು ಸುರಿವರುಣಜಲದಲಿ ಬಟ್ಟೆ ಕೆಸಜಾಯ್ತು ||೧||

ಎಳೆಯ ಬಾಳೆಯ ಸುಳಿಯು ಅನಲನ  
ಜಳದ ಹೊಯ್ಲಲಿ ನೊಂದವೋಲುಅತಿ  
ಬಳಲಿದಬಲೆಯ ಕಂಡು ಸೃಪ ಮಱುಗಿದನು ಮನದೊಳಗೆ |  
ಲಲಿತ ಹೇಮದ ತೂಗುಮಂಚದ  
ಹೊಳೆವ ಮೆಲ್ವಾಸಿನಲಿ ಮಲಗುವ  
ಲಲನೆಗೀ ವಿಧಿ ಬಂದುದೇ ಹಾ ಎನುತ ಬಿಸುಸುಯ್ದ ||೨||

ಮಱುಗಲಿನ್ನೇಕರಸ ಬಿಡು ವಿಧಿ  
ಬರೆದ ಬರಹವ ತಪ್ಪಿಸಲು ಹರಿ  
ಹರ ವಿರಿಂಚಾಧ್ಯರಿಗೆ ಸಾಧ್ಯವೇ ನಮ್ಮ ಪಾಡೇನು |  
ಹರೆವುದಾಕ್ಷಣ ತುಂಬುವುದು ಗೋ  
ಚರಿಸುವುದು ಸಿರಿ ನಿತ್ಯವೇನಿದ  
ನಱಿಯದವನೇ ನೋಯಲೇಕೆಂಡಳು ಸರೋಜಮುಖಿ ||೩||

ನುಡಿಯ ಕೇಳುತ ಮನದಿ ಮಿಡುಕುತ  
ಪೊಡವಿಪತಿ ಸತಿಸಹಿತ ಘನತರ  
ದಡವಿಯಲಿ ಬರುತಿರೆ ಜಗನ್ನೋಹನದ ಪಕ್ಷಿಗಳು |  
ಪೊಡವಿಗಳಿಯಲು ಕಂಡವೇಕ್ಷಿಸಿ  
ಪಿಡಿನೆನೆಂದುರವಣಿಸಿ ಸೃಪ ಹ  
ಚ್ಚಡವ ಬೀಸಿದಡದನು ಕೊಂಡೊಯ್ದು ವು ನಭಸ್ಥಳಕೆ ||೪||

ಮೂಗಿನಲಿ ಬೆರಳಿಟ್ಟು ಮಕುಟವ  
 ತೂಗಿದನು ನಸುನಗುತ ನಿಂದಿರ  
 ಲಾಗ ಸೂಚಿಸಿದವು ನಿಂತರ ರಾಜ್ಯ ಭೋಗವನು |  
 ಬೇಗದಿಂದಪಹರಿಸಿಕೊಂಡವ  
 ರೀಗ ನಾವಿದನಪಿರಿದಿಂದು ಸ  
 ರಾಗದಿಂದಲಿ ಮಾಯವಾದವು ಪಕ್ಷಿಯುಗಳಗಳು ||೫||  
 ಧರಣಿಪತಿ ಕೇಳಿ ನಿಷಧಪತಿ ಕಲಿ  
 ಪುರುಷಮಾಯವ ಬಲ್ಲನೇ ಮನ  
 ಮರುಗಿ ನಿರ್ವಾಣದಲಿ ನಿಂದಿರಲಾಗ ಸತಿ ಕಂಡು |  
 ಹರಹರಾ ಎನುತಾಗ ಸೀರೆಯ  
 ಸೆಜಗ ಹಪಿತ್ತಿತ್ತು ನೃಪಾಲಗೆ  
 ಶಿರವ ನಸು ಬಾಗಿದನು ನಾಚಿಕೆಯಾಗಲಿಂತೆಂದ ||೬||  
 ಧರೆಯ ನೃಪರಿಗೆ ನಿಷಧಪುರಪತಿ  
 ಯರಮನೆಯ ಬಾಗಿಲಿನ ಸಮುಖವು  
 ದೊರಕಲದು ತಾ ಪುಣ್ಯವೆಂಬೀಯರಸುತನ ನಮಗೆ |  
 ಹರೆದುದೆಲ್ಲ ಸಮಸ್ತ ರಾಜ್ಯದ  
 ಸಿರಿಗೆ ಬಾಹಿರನಾಗಿ ಪತ್ನಿಯ  
 ಸೆಜಗನುಡುವಂತಾಯ್ತಿ ಹರಹರ ಎನುತ ಬಿಸುಸುಯ್ದ ||೭||  
 ಧರೆಯ ಸಂಪದದಷ್ಟು ಭೋಗವ  
 ಪರಿಹರಿಸಿ ನಿಜಪುತ್ರ ಮಿತ್ರರ  
 ತೊಪ್ಪಿದು ನಂಬಿದ ಸತಿಯ ಘೋರಾರಣ್ಯ ಮಧ್ಯದಲಿ |  
 ಹಿರಿದು ಬಳಲಿಸಿ ನೋಯಿಸಿದೆ ಕೇಳಿ  
 ತರುಣಿಯೆನ್ನವೊಲಾರು ಪಾಪಿಗ  
 ಳಿರದೆ ನೀ ಪೋಗಿನ್ನು ತಂದೆಯ ಮನೆಗೆ ನಡೆಯೆಂದ ||೮||  
 ಇನಿಯನಾಡಿದ ನುಡಿಗಿ ಅಂಗನೆ  
 ಕನಲಿ ನುಡಿದಳು ಶೋಕದಲಿ ನೀ  
 ನಿನಿತು ಮುನಿದಾಡುವರೆ ಸಾಧಿನನ್ನರು ಗತಿಯೆನಗೆ |

ಅನುದಿನವು ನಾ ನಿಮ್ಮ ಪದಯುಗ  
 ವನಜವನು ಭಜಿಸುವುದ ತೊಪ್ಪಿದೀ  
 ತನುವ ಸೈಜಿಸಲಾಪೆನೇ ಹೇಳೆಂದಳೆಂದುಮುಖಿ ||೯೫||  
 ನೆಳಲು ತನುವಿನ ಬಯಲಲ್ಲದೆ  
 ಚಲಿಸುವುದೆ ತಾ ಬೇಜಿ ನಿಮ್ಮಡಿ  
 ನಳಿನದಲಿ ಸುಖದುಃಖವಲ್ಲದೆ ಬೇಜಿ ಗತಿಯುಂಟೆ |  
 ಹಳುವನೇ ಸಾವ್ರಾಜ್ಯ ನಿಮ್ಮಡಿ  
 ನೆಳಲಿನಲಿ ತಾನಿರುವೆನಲ್ಲದೆ  
 ನಿಳಯನೇ ನನಗಡವಿಯೆಂದೆಪಗಿದಳು ಪದಯುಗಕೆ ||೧೦೦||  
 ಶೋಕವೇಕೆಲೆ ತರುಣಿ ಬಾರೆಂ  
 ದಾ ಕಮಲಲೋಚನೆಯ ತೋಳಿನೊ  
 ಳಾಕಿ ಬಗಿದಪ್ಪಿದನು ಸೆಪಗಿನೊಳೊರಸಿ ಕಂಬನಿಯ |  
 ಜೋಕೆಯಲಿ ಕುಳ್ಳಿರಿಸಿ ತೊಡೆಯೊಳ  
 ನೇಕ ಪ್ರೀತಿಯೊಳೆಂದ ನೀನವಿ  
 ವೇಕಿಯೇ ಬಿಡು ಮನದ ದುಗುಡವನೆಂದನಾ ನೃಪತಿ ||೧೦೧||  
 ಎಂದು ಸತಿಯನು ಸಂತವಿಟ್ಟರ  
 ವಿಂದನಾಭಧ್ಯಾನದಲಿ ಬರೆ  
 ಮುಂದೆ ಘೋರಾರಣ್ಯವೆಸೆದುದು ಘನಭಯಂಕರದಿ |  
 ಸಂದ ಖಗಮೃಗವಲ್ಲಿ ನೆರೆದಿರೆ  
 ಬಂದು ಹೊಕ್ಕರು ಕಾನನವನರ  
 ವಿಂದಸಖ ಹೊದ್ದಿದನು ಮೆಲ್ಲನೆ ಪಶ್ಚಿಮಾಂಬುಧಿಯ ||೧೦೨||  
 ಲೋಕಕಥಿಪತಿ ನಳನ ರಾಣಿಗೆ  
 ಶೋಕ ಪರ್ಬದ ತೆಪದಿ ಕತ್ತಲೆ  
 ಲೋಕವನು ಮುಸುಕಿದುದು ಭರಣಿಯ ಮುಚ್ಚಿದಂದದಲಿ |  
 ಭೀಕರ ಧ್ವನಿಗಳಿಗೆ ಹೆದಪ್ಪಿದ  
 ಳಾ ಕಮಲಲೋಚನೆಯ ಕಂಡು ವಿ  
 ವೇಕನಿಧಿ ಸಂತೈಸಿ ಬಿಗಿಯಪ್ಪಿದನು ತೂಪಿಪ್ಪಿದು ||೧೦೩||

ಎಲ್ಲರೋಪಾದಿಯ ಪತಿವ್ರತೆ  
 ಯಲ್ಲವೀ ದಮಯಂತಿ ಬಿಡುವನ  
 ಳಲ್ಲ ತನ್ನನು ತರುಣಿ ಕಾಣದ ಕಡೆಗೆ ತೆರಳಿದರೆ |  
 ಅಲ್ಲಿ ತಂದೆಯ ಮನೆಗೆ ಹೋಗುವ  
 ಳಲ್ಲಿ ತಾನಿರೆ ಬಿಡಳೆನುತ ಮನ  
 ದಲ್ಲಿ ಯೋಚಿಸಿ ನಿಪ್ರೆಗೈಸಿದ ತನ್ನ ನಿಜಸತಿಯ ||೧೪||  
 ಮುಷಿದು ಮಲಗಿದಳವಳ ಮಗ್ಗುಲ  
 ಸೆಳಗ ಮೆಲ್ಲನೆ ಜಾಱಿಸುತಲಾ  
 ಗರಸ ವಸನವ ಕೊಂಡು ಮಲಗಿದ ಸತಿಯನೀಕ್ಷಿಸುತ |  
 ಮುಟುಗಿದನು ಕಣ್ಣೀರಿನಲಿ ಶ್ರೀ  
 ಹರಿ ಜಗತ್ಪತಿ ಅಡವಿಯಲಿ ಎ  
 ಚ್ಚರಿಸದೇ ತಾನೆಂತು ಪೋಗುವೆನೆನುತ ಬಿಸುಸುಯ್ದ ||೧೫||  
 ಮಡದಿಯಗಲಿದ ಬಳಿಕ ಹತ್ತೆಂ  
 ಟಡಿಯ ದಾಂಟುವ ಮರಳಿ ನಿಜಸತಿ  
 ಯೆಡೆಗೆ ತಿರುಗುವ ಚಂದ್ರಬಿಂಬಾನನವನೀಕ್ಷಿಸುವ |  
 ಅಡಸಿದತಿಡುಖದಲಿ ಮೆಲ್ಲಡಿ  
 ಯಿಡುವ ಸತಿಯನು ನೋಡಿ ಮನದು  
 ಗ್ಗಡದ ಶೋಕದಿ ನಡೆದ ನಳನೃಪನೊಂದು ಯೋಜನವ ||೧೬||  
 ಕರುಣದೋಷದೆ ನೃಪತಿ ಇನಿಯಳ  
 ತೊಳಿದು ಬಿಸುಟನು ವನದೊಳಗೆ ಹುಲಿ  
 ಕರಡಿ ವೃಗದುಪಟಳವ ತಾನಿನ್ನೆಂತು ಸೈರಿಪಳೋ |  
 ಮೊಳಿಯ ಲಾಲಿಸಿ ನೋಳ್ವೆನೆಂದುರು  
 ತರದ ಪ್ರೇಮದಿ ಬಂದು ಸತಿಗೆ  
 ಚ್ಚರಿಸುವಂದದಿ ತರಣಿ ತಲೆದೋಪಿದನು ಪೂರ್ವದಲಿ ||೧೭||  
 ನಳನಮುಖಿ ಮೈಮುರಿದು ನಿದ್ರೆಯ  
 ತಿಳಿದು ಮೆಲ್ಲನೆ ನೋಡಿದಳು ಎಡ  
 ಬಲವನೀಕ್ಷಿಸಿ ಸತಿಯ ಕಾಣದೆ ಬಲಿದ ಮೂರ್ಛೆಯಲಿ |

ಮಲಗಿದಳು ಮೈಮುಟ್ಟಿದು ನಿಮಿಷಕೆ

ತಿಳಿದು ಕಾಣದೆ ಕಾತರದೆ ಹಂ

ಬಲಿಸಿ ಹಲುಬಿದಳಲ್ಲಿ ಗಿರಿತರುನಿಕರ ಮಧ್ಯದಲಿ

||೧೮||

ಹಾ ರಮಣ ನಳನ್ಮಪತಿ ಹಾ ರಣ

ಧೀರ ಸದ್ಗುಣಪಾರ ರಿಪು ಸಂ

ಹಾರ ನಿತ್ಯೋದಾರ ನಿರ್ಮಲ ಸತ್ಯಸಂಚಾರ |

ಘೋರ ಕಾನನದೊಳಗೆ ನಂಬಿದ

ನಾರಿಯನು ಬಿಸುಡುವರೆ ತನಗಿ

ನ್ನಾರು ಗತಿ ಮುಖದೋಪಿಸುತ ಹಲುಬಿದಳು ದಮಯಂತಿ ||೧೯||

ಪೊಡವಿಗಳಿವೆನೊ ಹಾಯ್ದು ಪಾವಕ

ನೊಡಲ ಹೊಗುವೆನೊ ಕಾಳಕೂಟದ

ಮಡುವಿನೊಳು ಮುಳುಗುವೆನೊ ಹಾಸಪ್ರಿಯೊಳಗೆ ಬೀಳುವೆನೊ |

ಅಡಸಿದಾಪತ್ತಿನಲಿ ಗರಳವ

ಕುಡುವೆನೊ ತಾನೆನುತ ಸತಿ ಬಾಯ್

ಬಿಡುತ ಕಾನನದೊಳಗೆ ತಿರುಗಿದಳಬಲೆ ಶೋಕದಲಿ

||೨೦||

ಮುಡಿ ಚದುರಿ ಹುಡಿಯೊಳಗೆ ಹೊರಳುತ

ಲೊಡಲನೀಡಾಡಿದಳು ಧರೆಯೊಳ

ಗಡವಿ ಪಾಲಾಗೆಂದು ಪಡೆದಳೊ ತನ್ನ ನಿಜಜನನಿ |

ಮಡದಿಯರು ತನ್ನಂತೆ ಲೋಕದೊ

ಳೊಡಲ ತೆತ್ತವರುಂಟೆ ಶೋಕದಿ

ಪೊಡವಿಪತಿ ಮುಖದೋಪಿಸುತ ಹಂಬಲಿಸಿದಳು ಪತಿಯ

||೨೧||

ಮಾನವಾಧಿಪ ಕೇಳು ಬನದಲಿ

ಮಾನಿನಿಗೆ ಮತ್ತೊಂದು ಕಂಟಕ

ಹಾನಿ ಬಂದುದನೇನನೆಂಬೆನು ಪತಿಗೆ ಬಾಯ್ಬಿಡುತ |

ಕಾನನದ ಬಳಿವಿಡಿದು ಬರೆ ಸು

ಮೃನದಲಿ ತಲಗಲೆಯ ಹಕ್ಕೆಯ

ಮೌನದಲಿ ಉರಗೇಂದ್ರನಿದ್ದನು ಬಲಿದ ನಿವ್ರಿಯಲಿ

||೨೨||



ತರಳೆ ಕಾಣದೆ ಬರುತ ಮೆಟ್ಟಿದ  
 ಳುರಗಪತಿಯನು ಕೋಪದಲಿ ಮಿಗೆ  
 ಸುರಿವ ಗರಳದಿ ರೌದ್ರಮಯರೂಪಿನಲಿ ಬಾಲಕಿಯ |  
 ತಲುಬಿ ಹಿಡಿದನು ತವಕದಲಿ ಹಿಮ  
 ಕರನ ನುಂಗುವ ರಾಹುವಿನವೇಲೆ  
 ಅರಸ ಕೇಳಂಗನೆಯ ವಿಧಿಯನು ಹೇಳಲೇನೆಂದ

||೨೩||

ಹಾ ರಮಣ ನಳನೃಪತಿ ತನ್ನನ  
 ದಾರಿಗೊಪ್ಪಿಸಿ ಕಳೆದೆ ಹರಿ ಹರಿ  
 ಕ್ರೂರಸರ್ಪನ ಬಾಯ್ನಿ ತುತ್ತಾದೆನೆ ಜಗನ್ನಾಥ |  
 ಆರಿಗೊಪ್ಪಲುವೆನೆನ್ನ ಪ್ರಾಣವ  
 ನಾರು ಕಾವನರಕಟೆ ಬಿಡಿಸೈ  
 ವಾರಿಜಾಕ್ಷ ಮುಕುಂದ ಸಲಹೆಂದೊಪ್ಪಲಿದಳು ತರಳೆ

||೨೪||

ಶೈಲಶಿಖರದೊಳಿರ್ದು ಕೇಳಿದ  
 ಬಾಲಕಿಯ ಶೋಕವನು ಬಿಲ್ಲಿನ  
 ಕೋಲುಗಾಱನು ಕರದ ಬಿಲ್ಲಿನ ಶಬರನೈತಂದು |  
 ಆ ಲತಾಂಗಿಯ ಪಿಡಿದು ನುಂಗುವ  
 ಕಾಲಭುಜಗನ ಕಂಡು ನಿಜಕರ  
 ವಾಲದಲಿ ಖಂಡಿಸಿದನಹಿಯನು ಬಿಡಿಸಿದನು ಸತಿಯ

||೨೫||

ಬಂದು ಕೆಂದಾವರೆಯ ಕೊಳದಲಿ  
 ಮಿಂದು ನಿಂದಿರೆ ಶಬರನೆಂದನು  
 ಇಂದುಮುಖಿ ನೀನೆನಗೆ ಸತಿಯಾಗಿನಲು ಖತಿಗೊಂಡು |  
 ಇಂದೆನಗೆ ಅಸುವಿತ್ತು ಸಲುಹಿದ  
 ತಂದೆಯಲ್ಲವೆ ನೀನು ಕೇಳು ಪು  
 ಳಿಂದ ಮುಳಿದರೆ ಶಪಿಸುವೆನು ಹೋಗಿಂಗಳಿಂದುಮುಖಿ

||೨೬||

ತರುಣಿ ಕೋಪಿಸಿ ನುಡಿಯಿ ಭಯದಲಿ  
 ಶಿರವ ಬಾಗಿ ಪುಳಿಂದನತ್ತಲು  
 ಮರಳಿದನು ದಮಯಂತಿ ಮನದಲಿ ಪತಿಗೆ ಹಂಬಲಿಸಿ |

ಮುಱುಗುವಳು ಬನದೊಳಗೆ ಭೂಪನ  
 ನಟಿಸಿ ಕಾಣದೆ ಬಯಲನಪ್ಪುವ  
 ಳುರವಣಿಪ ಕಣ್ಣೀರಿನಲಿ ನಡೆತಂದಳಿಂದುಮುಖಿ ||೨೭||  
 ಅರಸ ಕೇಳಾಶ್ಚರ್ಯವನು ಸತಿ  
 ಬರುತಿರಲು ಕಾನನದಿ ನೆರೆದಿಹ  
 ಮರುಳ ಬಳಗವು ಭೂತ ಭೇತಾಳಗಳು ತೊಲಗಿದವು |  
 ಶರಭ ಮೊಲ ಕಾಡಾನೆ ಸಿಂಹಗ  
 ಳಿರದೆ ಜಾಱಿದವಲ್ಲಿ ಸತಿಯಳ  
 ಪರಮ ಪಾತಿವ್ರತ್ಯಮಹಿಮೆಯನರಸ ಕೇಳಿಂದ ||೨೮||  
 ಮುಂದೆ ಕಂಡಳು ಹೊಳೆವ ತಾಪಸ  
 ವೃಂದವನು ಕಂಬನಿಯ ಸುರಿಸುತ  
 ಬಂದ ವನಿತೆಯ ಕೇಳಿದರು ಮುನಿವರರು ಕರುಣದಲಿ |  
 ಇಂದುಮುಖಿ ನೀನಾರು ಇಲ್ಲಿಗೆ  
 ಬಂದ ಹದನೇನೆನಲು: ಶೋಕದಿ  
 ನೊಂದು ನುಡಿದಳು ಮುನಿಗಳಿಗೆ ಕೈಮುಗಿದು ವಿನಯದಲಿ ||೨೯||  
 ಭೂತಳವ ನಳನ್ಯಪತಿ ಜೂಜಲಿ  
 ಸೋತು ಪುಷ್ಕರಗಿತ್ತು ಸತ್ಯದ  
 ನೀತಿ ತಪ್ಪದೆ ಬಂದು ಬನದಲಿ ತನ್ನನಗಲಿದನು |  
 ಧಾತುಗುಂದಿದೆ ಪತಿಯ ಕಾಣದೆ  
 ಭೀತಿಯಲಿ ನಿಮ್ಮಡಿಯ ಕಂಡೆನು  
 ಭೂತದಯೆ ನಿಮಗುಂಟಲಾ ಸಲಹೆಂದಳಿಂದುಮುಖಿ ||೩೦||  
 ನೆನೆದುದಂತ:ಕರಣ ಕೇಳುತ  
 ಮುನಿಗಳೆಂದರು ತಾಯೆ ಶೋಕದಿ  
 ಕನಲಿ ಕಂಗೆಡಬೇಡ ನಿಜಪತಿ ರಾಜ್ಯಸಿರಿ ಸುತರು |  
 ನಿನಗೆ ಬಂದಪುವಿನ್ನು ಯೋಗದ  
 ಮನದೊಳದೊಡೆವು ನಾವು ಅಂಜದಿ  
 ರೆನುತ ಪೇಳಿಯದೃಶ್ಯರಾದರು ಮುನಿಗಳೊಗ್ಗಿನಲಿ ||೩೧||

ಆ ತರುಣಿ ಬೆಟಗಾಗಿ ಕನಸಿನ  
 ನೀತಿಯಾಯ್ತು ಕಟಕಟ ಮೌನಿ  
 ವ್ರಾತವೆತ್ತಲು ಸರಿದುದೋ ವಿಸ್ಮಯವಲಾ ಎನುತ |  
 ಆ ತಳೋದರಿ ಪತಿಯ ಕಾಣದೆ  
 ಕಾತರದಿ ಬರುತಿರಲು ಕಂಡರು  
 ನೂತನದ ಬೇಹಾರಿಗಳು ತೋಳುವ ನಿತಂಬಿನಿಯ ||೨೬||  
 ಆರಿವಳು ವನಲಕ್ಷ್ಮಿಯೋ ಸುರ  
 ನಾರಿಯೋ ಮಾರಾಂಗನೆಯೊ ಮದ  
 ನಾಗಿಸತಿಯೋ ಸರಸತಿಯೊ ಮೇಣಸುರ ಮಾನಿನಿಯೊ |  
 ಆರ ವನಿತೆಯೊ ಕಾಮರೂಪದ  
 ಭೂರಿಭೂತವೊ ತಿಳಿಯಲರಿದಿವ  
 ಚಾರ್ತನುತ ಭಯಗೊಂಡು ಓಡಿದರಲ್ಲಿ ಬಣಜಿಗರು ||೨೭||  
 ನೋಡಿದಳು ದಮಯಂತಿ ಭೀತಿಯ  
 ಲೋಡುತಿಹ ಬಿಡಿಕೆಯ ವೈಶ್ಯರ  
 ಹೇಡಿತನವನು ಕಂಡು ನಸುನಗುತ್ತಲ್ಲಿಗೈತಂದು |  
 ಓಡಲೇತಕೆ ನಿಮಗುಪಹತಿಯ  
 ಮಾಡುವಳು ತಾನಲ್ಲ ಜಗಕತಿ  
 ರೂಢಿಸಿದ ನಳನ್ಯಪನ ಸತಿ ತಾನೆಂದಳಂದುಮುಖಿ ||೨೮||  
 ವೀರಸೇನನ ತನಯ ನಳನ್ಯಪ  
 ಗಾರಿಣಿಯನುಱಿ ಸೋತು ಕಾರ್ಯದ  
 ಕಾರಣದಿ ನಡೆತಂದನಡವಿಗೆ ತನ್ನನಗಲಿದನು |  
 ದಾರಿತಪ್ಪಿದೆನಿಲ್ಲಿ ನಿಮ್ಮನು  
 ಸಾರಿದನು ಪರದೇಶಿ ತನಗೊಂ  
 ದೂರ ತೋಟಾರೆ ನೀವೆನುತ ತುಂಬಿದಳು ಕಂಬನಿಯ ||೨೯||  
 ತಾಯೆ ನಿಮ್ಮ ಪದಾಬ್ಜದರ್ಶನ  
 ವಾಯಿತೆಮಗಿಂದಿನಲಿ ಧನ್ಯರು  
 ಈಯವಸ್ಥೆಗೆ ತಂದುದೇ ವಿಧಿ ನಿಮ್ಮನೆನುತೆಪಗಿ |

ನೋಯದಿರಿ ಇದೆ ಚೈದ್ಯಪುರವೆಂ  
ದಾಯುವತಿಯೊಡಗೊಂಡು ಬರುತಿರೆ  
ತೋಯಜಾಪ್ತನು ಪಶ್ಚಿಮಾಂಬುಧಿಗಳೆದನೊಲವಿನಲಿ  
ಹಗಲು ಸವೆದುದು ಹೊಂಬಿಸಿಲು ನೆಜಿ

||೩೬||

ತೆಗೆದುದತಿವೇಗದಲಿ ಕತ್ತಲೆ  
ಬಿಗಿದುದವನೀತಳವ ವೆಟ್ಟಿಗೆ ಮುಚ್ಚಿದಂದದಲಿ |  
ಸುಗುಣೆ ದನುಯಂತಿಯನು ನೋಡಲು  
ಸೊಗಸಿಬಂದನಿಮಿಷರವೋಲ್ ತಾ

ರೆಗಳು ಮೂಡಿದವಂಬರದಿ ಪ್ರಜ್ವಲಿಪ ಕಾಂತಿಯಲಿ  
ಅವನಿಪತಿ ಕೇಳೆ ವೈಶ್ಯಕುಲ ಸಂ

||೩೭||

ಭವರು ಹಾಯ್ಕಿದರಲ್ಲಿ ಗೂಡಾ  
ರವನು ಬಿಟ್ಟರು ಪಾಳಯವ ಮಲಗಿದರು ರಾತ್ರಿಯಲಿ |  
ಅವಧಿ ಬಂದುದನೇನನೆಂಬೆನು  
ಕವಿದು ಕಾಡಾನೆಗಳು ಮಡುವಿಗೆ

ತವಕದಲಿ ನೀರಡಿಸಿ ಬಂದುದು ಗಿರಿಗಳೆಂದದಲಿ

||೩೮||

ತೂಳೆದವು ಮದಕರಿಗಳವರನು  
ಸೀಳಿ ಹಾಯ್ಕಿತು ಕೆಲರ ಮುಮ್ಮೊನೆ  
ಯಾಳು ಕವಿದುದು ಹೊಕ್ಕು ಕಾದಿದರತುಳಭುಜಬಲರು |  
ತಾಳಬಲ್ಲರೆ ಕೆಲರು ಕರಿಗಳ

ದಾಳಿಗಿದಿರೇ ಮುರಿದು ಹಾಯ್ರು  
ಹೇಳಲೇನದನರಸ ತೆಗೆದೊಡಿದರು ದೆಸೆ ದೆಸೆಗೆ

||೩೯||

ಅಮ್ಮ ಕೇಳಿ ಮದಗಜಂಗಳು  
ನಮ್ಮ ಕೊಲುತಿನೆ ಹದನ ಕಾಣೆನು  
ನಮ್ಮನೇ ನೆಜಿನಂಬಿ ಬಂದಿರಿ ಇದಕೆ ಗತಿಯೇನು |

ನಿಮ್ಮನಿಲ್ಲಿಗೆ ತಂದುದೇ ವಿಧಿ  
ಬೊಮ್ಮ ಬರಹವ ಮೀಱುವವರಾ

ರಮ್ಮ ಲೋಕದೊಳೆಂದು ಮಜುಗಿದ ವೈಶ್ಯಕುಲತಿಲಕ

||೪೦||

ಜನನವೇ ವರಭೀಮರಾಯನ  
ಮನೆ ತನಗೆ ನಳಚಕ್ರವರ್ತಿಯೆ  
ಇನಿಯನಗ್ಗದ ವೀರಸೇನನೆ ಮಾವನಾಗಿರಲು |  
ವನದೊಳೀಪರಿ ಕರಿಗಳಿಗೆ ತಾ  
ತನುವ ತೆಪ್ಪಿಬೇಕೆಂಬ ಕಾರಣ  
ತನಗಿರಲು ನೀವೇನ ಮಾಡುವಿರೆಂದುಮುಖಿ

||೪೧||

ಎನುತ ಕಣ್ಣೆನೆ ಬಿಗಿದು ಮನದಲಿ  
ನೆನೆದಳಚ್ಚುತನಂಭ್ರಮಲವ  
ವನಜನಾಭ ಮುಕುಂದ ಸಲಹೆನೆ ಕರಿಗಳಾಕ್ಷುಕೆ |  
ವನಕೆ ಮರಳಿದವವರನ್ನೆಲ್ಲರ  
ದನಿತೆ ಸಂತೈಸಿದಳು ದೈವವ  
ನೆನೆವ ಭಕ್ತರಿಗುಂಟೆ ಭಯವೆಲೆ ನೃಪತಿ ಕೇಳಿದ

||೪೨||

ಕಳೆದರಂದಿನ ರಾತ್ರಿಯನು ರವಿ  
ಬೆಳಗಿದನು ಪೂರ್ವಾದ್ರಿಯಲಿ ಸಂ  
ದಣಿಸಿ ನಡೆದರು ಮುಂದೆ ಕಂಡರು ಚೇದಿಸಟ್ಟಣವ |  
ಹೊಳೆವ ಹೇಮದ ಸೌಧಗಳ ತಳ  
ತಳಿವ ನೆಲೆಯುಪ್ಪರಿಗೆಗಳ ಕಂ  
ಡೊಲಿದು ಮನಹರುಷದಲಿ ಹೊಕ್ಕರು ಸತಿಸಹಿತ ಪುರವ

||೪೩||

ರಸದ ಲೇಪದ ಮಿಸುನಿಯೊ ಮಲಿನ  
ವಸನದಲಿ ಹುದುಗಿದ ರತ್ನವೊ  
ನಸಿದ ಮೇಘದೊಳೆಸೆವ ಚಂದ್ರನ ಬಿಂಬದಂದದಲಿ |  
ಶಶಿವದನೆ ಬರುತಿರಲು ಪುರಜನ  
ವೊಸೆದು ನೋಡಿದುದಲ್ಲಿಗಲ್ಲಿಗೆ  
ಬಿಸಜಮುಖಿಯಿವಳಾರೆನುತ ಬಿಜಿಗಾಯ್ತು ಜನನಿಕರ

||೪೪||

ಹೇಮದುಪ್ಪರಿಗೆಯಲಿ ನೃಪಸತಿ  
ಕಾಮಿನಿಯರೋಲಗದೊಳೊಪ್ಪತ  
ತಾಮರಸದಳನಯನೆ ದಮಯಂತಿಯನು ತಾ ಕಂಡು |

ಈ ಮಹಾಸತಿಯಾವಳೋ ಸು  
 ತ್ರಾಮನರಸಿಯೊ ಎನುತ ಕರಸಿದ  
 ಡಾಮಹಿಳೆ ಬಂದಳು ನೃಪಾಲನ ಸತಿಯ ಸಮ್ಮುಖಕೆ  
 ತಾಯಿ ನೀನಾರಾವದೇಶದ

||೯೫||

ರಾಯನರಸಿಯಿದೇನು ನಿನಗೀ  
 ಪ್ರಾಯದಲಿ ಕಳೆಕಂದಿ ಮಾಸಿಹುದೇನು ಪೇಳಿನಲು |  
 ಆಯುವತಿ ಕಣ್ಣೀರಿನಲಿ ಪೂ  
 ರಾಯ ಶೋಕದೊಳೆಂದಳಾ ತರ

ಳಾಯತಾಪ್ತಿಗೆ ತನ್ನ ವೃತ್ತಾಂತವನು ಬಿಸುಸುಯ್ದು  
 ಪ್ತಿಯನೆಲ್ಲವ ಸೋತು ಜೂಜಲಿ

||೯೬||

ಪತಿ ವನಕೆ ಬಂದೆನ್ನನಗಲಿದ  
 ಮತಿವಿಕಳತನದಿಂದೆ ತಿರುಗುತ ಬಂದೆ ನಿಮ್ಮಡಿಗಿ |  
 ಹಿತವರಾರನು ಕಾಣೆ ನೀವೇ  
 ಗತಿಯೆನಗೆ ಪರದೇಶಿಯನು ಪರ

ಹಿತವೆ ಪುಣ್ಯವು ರಕ್ಷಿಸೆಂದಳು ನಳನ್ಮಪನ ರಾಣಿ  
 ಗುಣಿಯ ಕೇಳುತ ಚೈದ್ಯಭೂಪನ

||೯೭||

ಮಡಗಿ ನೂಪುರ ಘಲ್ಲುಘಲಿರೆನೆ  
 ಅಡಿಗುಡುತ ಬಂದಪ್ಪಿ ಸೆಜಗಿನೊಳೊರಸಿ ಕಂಬನಿಯ |

ಬಿಡು ವ್ಯಥೆಯ ವರಭೂಷಣಂಗಳ

ತೊಡು ದುಕ್ಕೂಲವನುಡು ಸುಮಾಲ್ಯವ

ಮುಡಿಗಿ ಸೇರಿಸು ತರುಣಿ ಎಂದಳು ಚೈದ್ಯನ್ಮಪನರಸಿ

||೯೮||

ದೇವಿ ನಿಮ್ಮುಪಚಾರವೇ ಸಂ

ಭಾವನೆಯಲಾ ತನಗೆ ಬೇಟಿ

ನ್ನವ ಭೂಷಣವೇಕೆ ದೇಸಿಗರಾವು ನಿಮ್ಮಡಿಯ |

ಸೇವೆಯಲಿ ತಾನಿಹೆನು ಹೀನವ

ನಾವು ಬಳಸುವರಲ್ಲ ತನ್ನನು

ಕಾವ ಹದನನು ನೀವೆ ಬಲ್ಲಿರಿಯೆಂದಳಾ ಸತಿಗೆ

||೯೯||

ಎನಲು ನಸುನಗುತ್ತೆಂದಳಾ ಮಾ  
 ನಿನಗೆ ನಮ್ಮಿಂದಾಗದುಪಹತಿ  
 ನಿನಗೆ ಪೇಳೆವು ಹೀನಕೆಲಸವ ಚಿಂತೆ ಬೇಡನ್ನು |  
 ತನಗೆ ಮಗಳು ಸುನೀತಿಯಾಕೆಯು  
 ಮನೆಯೊಳಿರು ಸೈರಂಧ್ರಿತನದಿಂ  
 ದನವರತ ನೀನೆಂದು ನೇಮಿಸಿ ಕಳುಹಿದಳು ಮನೆಗೆ ||೫೦||  
 ಮನದ ದಗೆಯಡಗಿತು ಸುನೀತಿಯ  
 ಮನೆಯೊಳಿದ್ದಳು ಭೇದವಿಲ್ಲದೆ  
 ಅನುದಿನದೊಳಾಹಾರ ನಿದ್ರಾಂಗನೆಯ ತಾನುಳಿದು |  
 ವನಜನಾಭನ ಕರುಣದಲಿ ಬಂ  
 ದಿನಿಯನೆಂದಿಗೆ ಮುಖವ ತೋಪುವ  
 ನೆನುತ ಚಿಂತಿಸುತ್ತಿದ್ದಳಾ ವರಪುರದ ಚೆನ್ನಿಗನ ||೫೧||

---

## ೬. ನಿಲಿಸಿದನರಸ ಬಾಹುಕನ

ಕೇಳು ಕುಂತೀತನಯ ನಿಷಧ ನೈ  
ಪಾಲನಿತ್ತಲು ಮುಱಿದು ಮಲಗಿದ  
ಬಾಲಕಿಯ ಬಿಟ್ಟಡವಿಯಲಿ ಹೊಜವಂಟನಾಶ್ರಮವ |  
ಕಾಲವಾವನ ಕೇಳು ಮಾಡದು  
ಶೂಲಪಾಣಿಯ ಬಲ್ಲ ನಳ ಭೂ  
ಪಾಲಕನ ವಿಧಿಯನೇನೆಂಬೆನು ಬಂದನಡವಿಯಲಿ ||೧||

ವನಿತೆ ಮಲಗಹಳೊ ಅಧೈರ್ಯದಿ  
ನೆನೆವಳೋ ದೈವನನು ನಿದ್ರೆಯ  
ಕನಸ ಕಂಡೇಳುವಳೊ ಕಾಣದೆ ಹಲವ ಹಂಬಲಿಸಿ |  
ಕನಲಿ ವಿಧಿಯನು ಬೈವಳೋ ಕಂ  
ಬನಿಯ ಸುರಿವಳೊ ಶೋಕದಲಿ ನಿಜ  
ತನುವ ಬಿಡುವಳೊ ಕಾಂತೆಯಂತಿಹಳೆನುತ ಬಿಸುಸುಯ್ದು ||೨||

ಸುತರ ಪರರೆಡೆಗಿತ್ತು ನಂಬಿದ  
ಸತಿಯ ತಂದಡವಿಯಲಿ ಮಲಗಿಸಿ  
ಮತಿವಿಕಳನಾದೆನು ಪುರಾಕೃತಕರ್ಮಫಲವೈಸೆ |  
ಕ್ಷಿತಿಯೊಳಾರುಂಟೆನ್ನವೊಲ್ ನಿಜ  
ಸತಿಗೆ ತಪ್ಪಿದ ಬಾಹಿರನು ಎಂ  
ದತಿಶಯದ ಶೋಕದಲಿ ನಡೆದನು ಶಿವಶಿವಾ ಎನುತ ||೩||

ಲೋಕದೊಳಗಗ್ಗಳೆಯ ಮಹಿಪರ  
ನೇಕರವರೊಳಗಾರನೊಲ್ಲದೆ  
ನೂಕಿ ತನ್ನನೆಯೊಲಿದು ಕೈಕೊಂಡಳು ಸರೋಜಮುಖಿ |  
ಆಕೆಯಗಲಿದ ಪಾತಕನು ತಾ  
ನೇಕೆ ಧರಿಯೊಳು ಶಿವಶಿವಾ ಎಂ  
ದಾಕಮಲಲೋಚನೆಗೆ ಮಜುಗುವನರಸ ಕೇಳೆಂದ ||೪||



ಈ ಪರಿಯೊಳತಿಶೋಕದಿಂದ ಪ್ರ  
ಳಾಪಿಸುತ ನಳನೃಪತಿ ಹೆಚ್ಚಿದ  
ತಾಪದಲಿ ಕಡುನೊಂದು ಬಳಲಿದ ತನ್ನ ಮನದೊಳಗೆ |  
ಶ್ರೀಪತಿಯ ನೆಲೆಗೊಳಿಸಿ ಹೃದಯದ  
ತಾಪದೊಳು ಬರುತಿರಲು ಮುಂದೆ ಸ  
ಮಾಪದಲಿ ಹುತವಹನ ಮಹಿಮೆಯ ಕಂಡನವನೀಶ ||೨||

ಬಿದಿರ ಮೆಳೆ ಧಗಧಗಿಸೆ ಘನ ಹೆ  
ಬ್ಬಿದಿರು ಛಟಿಛಟಿನೆನಲು ಉರಿಯೊಳು  
ಕದಳಿಗಳು ಸಿಮಿಸಿಮಿಸೆ ತರುಗಳನುರುಹಿ ಮೆಳೆಗಳನು |  
ಗದಗದಿಸೆ ಗುಹೆಯಲಿ ವ್ಯುಗತತಿ  
ಬೆದಿಲು ಹಾಯ್ದವು ಪಕ್ಷಿಸಂಕುಲ  
ವುರಿದುದವು ಗಜಸಹಿತ ಬೆಂದವು ವನದ ಮಧ್ಯದಲಿ ||೩||

ಶಿಗಿದು ಹಾಯ್ದುದು ಸಿಂಹಶಾರ್ದೂ  
ಲಗಳು ಕುರಿಗಳ ಹಿಂಡು ನಾನಾ  
ವೃಗಗಳಗಣಿತ ಬೆಂದು ಬಿದ್ದವು ನಿಮಿಷ ಮಾತ್ರದಲಿ |  
ಚಿಗಿದು ಹಾಯ್ದವು ಗಂಡಭೇರುಂ  
ಡಗಳು ಮೊದಲಾದವಿಳ ವೃಗಪ  
ಕ್ಷಿಗಳು ಕೆಡೆದುದು ಕಿಚ್ಚಿನೊಳಗವನೀಶ ಕೇಳೆಂದ ||೪||

ಪ್ರಳಯದಿನದಲಿ ಸುಳಿವ ವಡಬಾನ  
ಳನೊ ಯೆನಲಾವನನ ಸುಡುತಲ್ಲಿ  
ಸುಳಿ ಸುಳಿಯುತಾಹಾರಗೊಳುತಿರಲಲ್ಲಿ ಧ್ವನಿಯಾಯ್ತು |  
ಸಿಲುಕಿದೆನು ಪಾವಕನೊಳಕಟಕ  
ಟಳಿವೆ ಹಾ ನೃಪಕುಲ ಶಿರೋಮಣಿ  
ಯೊಲಿದು ಬಿಡಿಸೈ ಸುಕೃತ ನಿನಗಹುದೆಂದುದಾ ನಿನದ ||೫||

ಆಗಲಾ ದನಿಗೇಳಿ ನೃಪತಿ ಸ  
ರಾಗದಿಂದವೆ ಬಂದು ಹೊಕ್ಕನು  
ಕೂಗಿದವರಾರೆನುತ ಬರುತಿರೆ ಕಂಡನುರಗಪತಿ |

ವೋಗುತಿದೆ ಎನ್ನಸುವು ಸಲಹು ಪ

ಡಾಗಮಜ್ಞ ನೃಪಾಲಯಿನಲಾ

ಭೋಗಿಯನು ಕಂಡರಸ ನೀನಾರೆಂದು ಬೆಸಗೊಂಡ

||೯||

ಉರಗಪತಿ ಕಾರ್ಕೋಟಕನು ತಾ

ನರಸ ಕೇಳೆ ಬನದೊಳರುತಿರೆ

ಪರಮುಷಿ ಬಂದೆನ್ನ ತಾಗಿದನಂದು ಖಾತಿಯಲಿ |

ಕರೆದುಕೊಟ್ಟನು ಶಾಪವನು ಸಂ

ಚರಿಸದಂತಿರೆ ಯಿನಗೆಯಿದ ಪರಿ

ಘರಿಸಲೆದಿಗೆ ಮುನಿಪ ಕರುಣಿಸುಯೆಂದಡಂತೆಂದ

||೧೦||

ಇರಲಿರಲು ಕಾಲಾಂತರಕೆ ಭೂ

ವರನು ನಳನೃಪನಿಲ್ಲಿಗೈದುವ

ಧರಣಿಪನ ಕರಕಮಲ ಸೋಂಕಲು ಶಾಪವಿದು ಬಳಕ|

ಪರಿಹರಿಪುದೆನೆ ಮುನಿಯ ವಚನದಿ

ಬರವ ಹಾರುತ್ತಿರಲು ಬಂದೈ

ಕರುಣದಿಂದಗ್ನಿಯನು ಪರಿಹರಿಸೆಂದನುರಗಪತಿ

||೧೧||

ಕರುಣದಲಿ ನೃಪ ಭೀತಿಗೊಳ್ಳದೆ

ಯುರಗಪತಿಯನು ತೆಗೆದು ಅನಲನ

ಉರಿಯ ತಪ್ಪಿಸಿ ಕೊಳನ ತೀರಕೆ ತಂದು ಉಪಚರಿಸೆ|

ಕಗವಿಡಿದು ಧರಣಿಪನ ಕಚ್ಚಿದ

ಡಾರವಣಿಸಿ ವಿಷವೇಷು ನೃಪತಿಯ

ಪರಮತೇಜದ ದೇಹ ಕೆಟ್ಟಿತು ವಿಕೃತರೂಪಾಗಿ

||೧೨||

ದೊಡ್ಡ ಹೊಟ್ಟೆಯ ಕೂನು ಬೆನ್ನಿನ

ಅಡ್ಡನೋಟಿಯ ಗಂಟು ಮೂಗಿನ

ದೊಡ್ಡ ಕೈಕಾಲುಗಳ ಉದುರಿದ ರೋಮ ಮೀಸೆಗಳ|

ಜಿಡ್ಡು ದೇಹದ ಗುಜ್ಜುಗೊರಲಿನ

ಗಿಡ್ಡು ರೂಪಿನ ಹಠಕುಗಡ್ಡದ

ಹೆಡ್ಡನಾದ ಕುರೂಪಿತನದಲಿ ನೃಪತಿ ವಿಷದಿಂದ

||೧೩||

ಮಾರನಾಕಾರದ ಸೃಪಾಲಕ  
 ಕ್ರೂರರೂಪಾದನು ಪುರಾಕೃತ  
 ಮೀಷಲಾರಳವೆಂದು ನುಡಿದನು ತನ್ನ ಮನದೊಳಗೆ |  
 ತೋರಮಾಣಿಕವೆಂದು ಪಿಡಿದಿರೆ  
 ಭೂರಿಕೆಂಡವಿದಾಯ್ತು ಶಿವಶಿವ  
 ಕ್ರೂರಜಂತುಗಳೊಡನೆ ಸಖತನ ಫಲಿಸಿತೆನಗೆಂದ

||೧೪||

ಮುನ್ನ ಮಾಡಿದ ಕರ್ಮ ಫಲವಿದು  
 ಬೆನ್ನಬಿಡದಿರೆ ಉರಗಪತಿ ಕೇ  
 ಳನ್ನು ನೋಯಲದೇಕೆ ತಾನೇ ಪಾಪಿಯಾದೆನಲಾ |  
 ಪನ್ನಗಾರಿಧ್ವಜನ ಕೃಪೆ ತನ  
 ಗಿನ್ನು ತಪ್ಪಿದ ಬಳಿಕ ಲೋಕದೊ  
 ಳನ್ನು ಸೈರಿಸಲಾರ ವರವೆಂದೆನುತ ಮುಚುಗಿದನು

||೧೫||

ಏಕೆ ನೃಪತಿ ವೃಥಾ ಮನೋವೃಥೆ  
 ಕಾಕ ಬಳಸಲು ಬೇಡ ನೀನವಿ  
 ವೇರಿಯೇ ಸಾರಿನ್ನು ನಿನಗುಪಕಾರವಂಜದಿರು |  
 ಲೋಕ ನಿನ್ನನು ಕಾಣದಂತಿರ  
 ಬೇಕೆನುತಲೇಪಿಸಿದೆ ಗರಳವ  
 ನೇಕ ಉಪಕಾರಾರ್ಥವಿವಚ್ಛಿಂವಹುದು ನಿನಗೆಂದ

||೧೬||

ಜನಪ ಕೇಳೈ ಧರೆಗೆ ಋತುಪ  
 ಣನು ಮಹಾರಾಜೇಂದ್ರ ಗುಣನಿಧಿ  
 ಇನಕುಲಾಂಬುಧಿಚಂದ್ರನಾತನ ಪುರವಯೋಧೈಯದು |  
 ನಿನಗೆ ಬಹುದಕ್ಷದ ಹೃದಯವಾ  
 ತನಲಿ ನೀನವಗಶ್ವಹೃದಯವ  
 ನನುಗೊಳಿಸು ಸಾರಿನ್ನು ಚಿಂತಿಸಬೇಡ ಹೋಗಿಂದ

||೧೭||

ಪೊಡವಿಪನನೋಲೈಸು ವಾಘೆಯ  
 ಪಿಡಿದು ಬಾಹುಕನೆಂಬ ನಾಮದಿ  
 ನಡಸು ರಥವನು ಹೀನವೃತ್ತಿಯದಲ್ಲ ನಿನಗಿನ್ನು |

ಬಿಡದೆ ಮುನ್ನಿನ ರೂಪು ಬೇಕಾ  
 ದಡೆ ನೆನೆವುದಾ ಪಕ್ಷಿಗಳ ಹ  
 ಚ್ಚಡವನೀವುವು ಧರಿಸಲಡಗುವುದೀ ಕುರೂಪಿತನ ||೧೮||  
 ನಿನ್ನ ಹವಣೇಂ ಪೂರ್ವದಲಿ ಭಿ  
 ಕ್ಷಾನ್ನವನು ಬೇಡಿದನು ಪಶುಪತಿ  
 ಪನ್ನಗಾರಿಧ್ವಜನು ಕಾದನು ಪಶುಗಳಡವಿಯಲಿ |  
 ಉನ್ನತೈಶ್ವರ್ಯಪ್ರದನು ಶತ  
 ಮನ್ಯು ಬನದಲಿ ನವೆಯನೇ ಸಾ  
 ಕಿನ್ನು ಮನನೋಯದಿರು ಚಿತ್ತೈಸೆಂದನುರಗುಪತಿ ||೧೯||  
 ಪರಮಸತ್ಯವ್ರತದೊಳಾ ಪು  
 ಷ್ಕರನ ಗೆಲಿದುನ್ನತದ ರಾಜ್ಯದ  
 ಸಿರಿ ಮಿಗಿಲು ಸಾಮ್ರಾಜ್ಯವಾಳುವೆ ನಿನ್ನ ಸತಿ ಸಹಿತ |  
 ವರವನಿತ್ತೆನು ನಿನಗೆಯೆಂದುಪ  
 ಚರಿಸಿ ಕಾಕೋಟಕನು ನಳನೃಪ  
 ಗಟುಹುತಾಕ್ಷಣ ಮಾಯಪಾದನು ರಾಯ ಕೇಳೆಂದ ||೨೦||  
 ಬಲಿದ ಚಿಂತೆಯ ಮನದ ಮಗುಡದ  
 ನಳನೃಪತಿ ಕಾನನದಿ ಬರುತಿರೆ  
 ಮಲೆತು ತೊಲಗದ ದುಷ್ಟವೃಗಗಳ ಕಂಡು ನಸುನಗುತ |  
 ಹಲವು ಗಿರಿ ಗುಹೆ ಗಹ್ವರಂಗಳ  
 ಕಳೆದು ಮುಂದಣ ಜನಪದಂಗಳ  
 ಬಳಿವಿಡಿದು ನಡೆತಂದನಲಸದೆ ಹಲವು ಲೋಜನವ ||೨೧||  
 ಹರಿವ ನದಿಗಳ ವನ ತಟಾಕದ  
 ವರಕುಸುಮ ಮಲ್ಲಿಗೆಯ ಬನಗಳ  
 ಪುರದ ಪ್ರಾಂತ್ಯದೊಳೆಸೆವ ಕೆಂದಾವರೆಯ ಕೊಳಗಳನು |  
 ಉರುತರದ ಮಂಟಪಗಳೆಂದುಜಿ  
 ಮೆಟಿವ ರಾಜ್ಯವ ಕಳೆದು ಮುಂದಕೆ  
 ಬರುತಯೋಧ್ಯಾಪುರವ ಕಂಡನು ನೃಪತಿ ಕೇಳೆಂದ ||೨೨||

ಹೊಳೆವ ಮಿಸುನಿಯ ರತ್ನನಿಚಯದ  
 ನೆಲೆಯ ಸಾಧಾಗ್ರದಲಿ ನೆಜಿ ಪು  
 ಜ್ವಲಿಸ ಹೇಮದ ಕಲಶಗಳ ರವಿಚಂದ್ರಶಾಲೆಗಳ |  
 ಲಲನೆಯರ ಗಾನದ ವಿನೋದದ  
 ಹಲಪು ಗೋಪುರ ಶಿಖರದಗಣಿತ  
 ನೆಲೆಗು ವರ್ಣಿಸಲರಿದಯೋಧ್ಯಾಪುರವು ರಂಜಿಸಿತು ||೨೩||  
 ಬಂದು ಹೊಕ್ಕನು ಪುರವ ಮೆಜಿವತಿ  
 ಗಂಡನನು ನೆಜಿನೋಡಿ ಮನದೊಳ  
 ಗಂದು ಕೊಂಡಾಡಿದನು ಋತುಪರ್ಣನ ಮಹಾಸಿರಿಯ |  
 ತಂದುದೇ ವಿಧಿ ತನ್ನನಿಲ್ಲಿಗೆ  
 ಮಂದಭಾಗ್ಯನು ತಾನೆನುತ ಮನ  
 ನೊಂದು ನೆನೆದನು ವರಪುರಾಧಿಪ ಚನ್ನಕೇಶವನ ||೨೪||  
 ಕೇಳು ಧರ್ಮಜ ರತ್ನನಿರ್ಮಿತ  
 ಸಾಲಯದ ಸೊಬಗಿನಲಿ ಯೋಲಗ  
 ಶಾಲೆಯಲಿ ಋತುಪರ್ಣನಿದ್ದನು ಸಿಂಹಪೀಠದಲಿ |  
 ಸಾಲಮಕುಟದ ನೃಪರು ಭೂಸುರ  
 ಕಾಲ ಮಂತ್ರಿ ಪುರೋಹಿತರು ಗುಣ  
 ಶೀಲರುತ್ತಮ ಸತಿಯರಿಂದೆಸೆದಿದ್ದು ದಾಸ್ಥಾನ ||೨೫||  
 ಇರು ಸಮಯ ತನಗೆಂದು ನಳನೃಪ  
 ಮುದನಿ ವೇಷವ ತಾಳ್ವು ಹರಿಯಂ  
 ದದಲಿ ಬಂದನು ಸಭೆಗೆ ಕಂಡನು ನೃಪಗೆ ಕೈಮುಗಿದು |  
 ಸದನ: ಲಾಸ್ಥಾನದಲಿ ರಿಪುಭಟ  
 ಕದನಗಲಿಗಳು ಜೀಯೆನಲು ನಯ  
 ಹೃದಯದಲಿ ಬಿನ್ನೈಸಿದನು ಋತುಪರ್ಣ ಭೂಪತಿಗೆ ||೨೬||  
 ಅವನಿಪತಿ ಕೇಳು ನಿಮ್ಮ ಪದಕಮ  
 ಲವನು ಭಜಿಸುವೆ ಜೀಯ ಚಿತ್ತದಿ  
 ಸವಡಿಸುಡಿಯೆನಗಿಲ್ಲ ಬಾಹುಕನೆಂಬುದಭಿದಾನ |

ಭುವನದೊಳು ತಾನಶ್ಚಕುಲಹೃದ  
 ಯವನು ಬಲ್ಲೆನು ಶಾಕಪಾಕದಿ  
 ಸವಿಗೊಳಿಪ ಸೂವಾರವಿಧೈಯನಱಿವೆ ತಾನೆಂದ ||೨೭||  
 ಸೂಪಕಾರ್ಯದೊಳಗ್ಗಲನು ಕಡು  
 ರೂಪಿನವ ತಾನಲ್ಲ ಚಿತ್ತದಿ  
 ಕಾಪುರುಷನೆನ್ನದಿರು ನೋಡಾ ತನ್ನ ಪೌರುಷವ |  
 ಭೂಪ ಮುಂಗೈಕಂಕಣಕೆ ಕುಲ  
 ದೀಪ ಕನ್ನಡಿಯೇಕೆ ತರಿಸು ಪ್ರ  
 ತಾಪವಾಜಿಯನೆಂದು ಬಿನ್ನೈಸಿದನು ನಸುನಗುತ ||೨೮||  
 ಪ್ರೊಡವಿಪತಿ ಋತುಪರ್ಣ ಬಾಹುಕ  
 ನುಡಿದ ವಚನಕೆ ಮೆಚ್ಚಿ ಮನದು  
 ಗ್ಗಡದ ತೇಜಿಯ ತರಿಸಿ ಕೊಡಲೇಱಿದನು ಬೀದಿಯಲಿ |  
 ಮಡದ ಸನ್ನೆಗೆ ಕುಣಿದುರವೆಗಾ  
 ರಿಡುತ ಜೋಡಣೆಯಿಂದ ಹಯವಡಿ  
 ಗಡಿಗೆ ಚಿಮ್ಮಿತು ವಾಯುವೇಗದೊಳರಸ ಕೇಳಂದ ||೨೯||  
 ಕರದ ವಾಘೆಯ ಸಡಿಲ ಬಿಡೆ ನಿ  
 ನಿಬ್ಬರದ ಗಮನದೊಳ್ಳಿದಿತವನಿಯೊ  
 ಳುರವಣಿಸಿ ಕೆಂಧೂಳಿ ಮುಸುಕಿದುದಂಬರವ ಬಿಡದೆ !  
 ಧರಣಿ ತಲ್ಲಣಿಸಿದುದು ಗಗನದಿ  
 ಸುರರು ಕೊಂಡಾಡಿದರು ರಾವೃತ  
 ರರಸನಹುದೋ ಭಾಪು ಭಾಪೆಂದುದು ಸುಮಸ್ತಜನ ||೩೦||  
 ಮುರುಹಿ ಹಿಡಿಯಲು ಮಡದ ಸನ್ನಗೆ  
 ತಿರುಗುತತಿ ವೇಗದಲಿ ಹಯವೋ  
 ಸರಿಸಿ ಕಿಞ್ಜಬೆಮುಱಿಡಲು ನಿಲಿಸಿದ ವಾರುವವನಿಳಿದು |  
 ಕರವ ಮುಗಿಯಲು ನೃಪತಿ ಮೆಚ್ಚುತ  
 ತರಿಸಿ ಕೊಟ್ಟನು ಭೂಷಣಂಗಳ  
 ಹಿರಿದು ಸಂಬಳವಿತ್ತು ನಿಲಿಸಿದನರಸ ಬಾಹುಕನ ||೩೧||

## ೭. ಭೀಮನ್ಯಪ ಕರಸಿದ ತನ್ನ ನಿಜಸುತೆಯು

ಅರಸ ಕೇಳಾ ಪುರದೊಳೊಬ್ಬರಿ  
ಗಱಿಯುದಂದದಿ ನಳನಿರಲು ಭೂ  
ಸುರರ ಮತದಲಿ ಕೇಳ್ವ ಭೀಮನ್ಯಪಾಲನೀ ಹದನ |  
ಧರೆಯನೆಲ್ಲವ ಜೂಜಿನಲಿ ಪು  
ಷ್ಕರಗೆ ನಳನ್ಯಪ ಸೋತು ಅಡವಿಗೆ  
ತರುಣಿ ಸಹ ಹೊಜವಂಟನೆನೆ ಹೊರಳಿದನು ಶೋಕದಲಿ ||೧||

ಹಾ ಮಗಳೆ ದಮಯಂತಿ ನಿಷಧಸ  
ನಾಮನನು ಕೈವಿಡಿದು ಬಾಳುವ  
ನೇಮವನು ಬಿಸುಟಡವಿಗಟ್ಟಿತೆ ವಿಧಿವಿಕರ್ಮ ಫಲ |  
ಭೀಮನ್ಯಪನುದರದಲಿ ಜನಿಸಿ ವಿ  
ರಾಮನಾದುದೆ ನಿನ್ನ ಸಿರಿ ಮುಖ  
ತಾಮರಸವನು ಕಾಣೆ ತೋಪಿಂದರಸ ಹಲುಬಿದನು ||೨||

ಬಡವರುದರದೊಳುದಿಸಿ ಸುಖವನು  
ಪಡೆಯಲೊಲ್ಲದೆ ಬಂದು ನೀನೀ  
ಪೊಡವಿಪತಿಯುದರದಲಿ ಸಂಜನಿಸುವರೆ ಎಲೆ ತಾಯೆ |  
ಗಿಡುಮೆಳೆಗಳಾರಣ್ಯದಲಿ ತನು  
ವಿಡಿದು ಸೈರಿಪುದೆಂತು ಮಗಳೇ  
ಸುಡು ತನುವನಿದನೆಂದು ಮಱುಗಿದಳವಳ ನಿಜಜನನಿ ||೩||

ಸತಿಪತಿಗಳೇ ಪರಿಯ ಶೋಕೋ  
ನ್ನತಿಯ ಸೈರಿಸಲಾರದಾ ಮಾ  
ರುತನ ಸಖನೊಳು ಪುಗುವುವೆಂದುರವಣಿಸಿ ನಡೆತರಲು |  
ಕ್ಷಿತಿಪ ಕೇಳಾಕಸ್ಮಿಕದೊಳಾ  
ಯ್ತವಚನನಾಕಾಶದಲಿ ಪತಿ  
ವ್ರತೆಗೆ ಹಾನಿಯೆ ಸುಖದೊಳಹಳೆಂದುದು ನಭೋನಿನದ ||೪||

ಎಂದ ವಾಕ್ಯವ ಕೇಳಿ ಭೂಸುರ  
 ವೃಂದದಲಿ ಮುನಿಯೋರ್ವ ನುಡಿದನು  
 ಸಗದ ಪರಮಾನಂದ ಜೋತಿರ್ಮಯನ ವಾಕ್ಯವಿದು |  
 ಇಂದುಮುಖಿ ದಮಯಂತಿ ನಳನೃಪತಿ  
 ರೆಂದಿಗೂ ಸುಕ್ಷೇಮಿಗಳು ನೀ  
 ನಿಂದು ಕಳುಹಿಸಿ ಚರರ ಭೇದಿಸಲೆಂದನಾ ಮುನಿಪ ||೫||  
 ಎನಲು ಮುನಿಪನ ಮಾತಿನಲಿ ಅರ  
 ಮನೆಗೆ ಬಂದು ವಿಶಾಲ ಚಿಂತೆಯ  
 ಮನದೊಳಿರೆಯಿನನಿಳಿದನಸ್ತಾಂಬುಧಿಗೆ ವಹಿಲದಲಿ |  
 ಜನಪನಾ ರಾತ್ರಿಯಲಿ ನಿದ್ರಾಂ  
 ಗನೆಯನುಳಿದರೆ ಪೂರ್ವಶೈಲದಿ  
 ದಿನಪ ತಲೆದೋಪಿದನು ಹರಿದುದು ರಜನಿಯಾಕ್ಷಣಕೆ ||೬||  
 ಅರಸ ಕರಸಿದನಾಪ್ತರನು ಭೂ  
 ಸುರರಿಗೆಂದನು ನೀವು ಕರುಣದಿ  
 ಧರೆಯೊಳೆಲ್ಲಿಹೆನ್ನ ಸುತೆ ದಮಯಂತಿ ನಳನೃಪರ |  
 ಇರವ ಕಾಂಬುದು ಕಂಡು ಕರೆತಂ  
 ದರಿಗೆ ಕೊಡುವೆನು ಧರೆಯೊಳರ್ಥವ  
 ನಿರುತವೆಂದುಪಚರಿಸಿ ಕಳುಹಿದ ಭೀಮನೃಪನವರ ||೭||  
 ಪುರನಗರ ವೀಧಿಗಳ ಮಧ್ಯದಿ  
 ನೆರೆದ ಸಭೆಯಲಿ ಮಾರ್ಗದಲಿ ಸಂ  
 ಚರಿಸುವವರನು ಕಂಡು ಕೇಳುತ ಬಂದರಲ್ಲಲ್ಲಿ |  
 ಇರವ ಕಾಣದೆ ಬಳಲಿ ಚಿಂತಿಸಿ  
 ಮಜುಗುತವನೀಸುರರು ಭೇದಿಸು  
 ತಿರಲು ಮೂವರು ಬೇಪಿ ಹೊಕ್ಕರು ಚೈದ್ಯನಗರಿಯನು ||೮||  
 ಅಲ್ಲಿ ವಾರ್ತೆಯ ಕೇಳಿದರು ಭೂ  
 ವಲ್ಲಭನ ಕೃತುಸಮಯವೆಂದವ  
 ರೆಲ್ಲ ಗಮಿಸಲು ಕಂಡು ಮೂವರು ತಾವು ಆವರೊಡನೆ |



ನಿಲ್ಲದೈದಿದರರಮನೆಗೆ ತಮ

ಗಲ್ಲಿ ದಕ್ಷಿಣೆ ಮೃಷ್ಟ ಭೋಜನ

ವಲ್ಲಿ ಮಿಗಿಲಹುದೆನುತ ಹೊಕ್ಕರು ಯಜ್ಞಮಂಟಪವ

||೯||

ಜನಪನವನೀಸುರರ ಮಂತ್ರದೊ

ಳನಿಲಸಖನಾರಾಧಿಸಲು ನೃಪ

ತನುಜೆಯಾದ ಸುನೀತಿಯೊಳು ದಮಯಂತಿ ಭಾವಿಸುತ |

ವನಿತೆಯಿರೆ ಕಂಡನು ಸುದೇವನು

ಮನದೊಳನುಮಾನಿಸಿದನೀ ಮಾ

ನಿನಿ ಮಹಾಸತಿಯೆನುತ ವಿಸ್ಮಯಗೊಂಡು ಮನದೊಳಗೆ

||೧೦||

ಮುಗಿಲು ಮುಸುಕಿದ ಚಂದ್ರಬಿಂಬವೊ

ಪಗಲೊಳಿಸೆವ ಸುದೀಪ ಕಾಂತಿಯೊ

ಹೊಗೆಯೊಳಿಸೆಯುವ ಚಿತ್ರಪ್ರತಿಮೆಯೊ ಹೇಳಲೇನವಳ |

ಉಗಿದು ಬಿಸುಟ ವಿಭೂಷಣದ ಮೈ

ಲಿಗೆಯ ಸೀರೆಯ ಮಲಿನ ತನು ಕಳೆ

ದೆಗೆದು ಕೈಗಲ್ಲದಲಿ ನಿಂದಿರೆ ಕಂಡನಾಸತಿಯ

||೧೧||

ಇದು ಪತಿವ್ರತಧರ್ಮವಹುದೀ

ಸುದತ ತೊಪ್ಪಿದಿಹಳೆಲ್ಲವನು ನೃಪ

ವಧುವ ಕಾಣಿಸೆಕೊಂಬೆನೆಂದು ಸುದೇವ ನಡೆತಂದು |

ಹದನಿದೇನೆಲೆ ತಾಯೆ ನಿಮ್ಮಯ

ವದನಕಮಲವು ಬಾಡಿ ಕಡು ಮಾ

ಸಿದ ವಸನದುಡಿಗೆಯಲಿ ನೀವಿಹುದೇನು ಪರಿಯಿಂದ

||೧೨||

ಇಂದುವದನೆ ವಿದರ್ಭಪಟ್ಟಣ

ದಿಂದ ಬಂದೆನು ತಾನು ಭೂಸುರ

ವಂಧ್ಯನೆನ್ನಭಿಧಾನ ಕೇಳು ಸುದೇವನೆಂಬುವುದು |

ಇಂದು ನಿಮ್ಮನು ನೋಡ ಕಳುಹಿದ

ತಂದೆ ಭೀಮಸ್ಮಪಾಲನಾತನ

ನಂದನೆಗೆ ತಾ ಸಖನು ಚಿತ್ತೈಸೆನ್ನ ಬಿನ್ನಪವ

||೧೩||

ಕ್ಷಿತಿಪ ಭೀಮನೃಪಾಲನಾತನ  
 ಸತಿಸುತರು ಬಾಂಧವ ಸಹೋದರ  
 ರತಿಶಯರು ನಿಮ್ಮಯ ಕುಮಾರರು ಕುಶಲರಂದಿನಲಿ |  
 ಕ್ಷಿತಿಯನಗಲುತ ನಳನೃಪತಿ ನಿಜ  
 ಸತಿಸಹಿತ ವನಕೈದಿದುದ ಕೇ  
 ಳುತಲಿ ನಿಮ್ಮವರೆಲ್ಲ ಶೋಕಾಬ್ಧಿಯಲಿ ಮುಳುಗಿಹರು ||೧೪||  
 ಘೋರತರ ಶೋಕವನು ಸೈರಿಸ  
 ಲಾಱದಾಸತಿಪತಿಗಳಿಬ್ಬರು  
 ಸೋರುತಿಹ ಕಂಬನಿಗಳಲಿ ಕರೆದೆಮ್ಮ ಕಳುಹಿದರು |  
 ಧಾರಿಣಿಯೊಳಜಸುತ್ತ ಬಂದೆವು  
 ವಾರಿಜಾನನೆ ನಿಮ್ಮ ಕಂಡೆವು  
 ಸೇರಿತೆಮ್ಮಯ ಪುಣ್ಯವೆಂದು ಸುದೇವ ಕೈಮುಗಿದ ||೧೫||  
 ವನಿತೆ ಕೇಳುತ ಶೋಕಜಲದಲಿ  
 ನೆನೆದು ಬುಧಕುಲತಿಲಕನನು ಬಾ  
 ರೆನುತ ಮನ್ನಿಸಿ ತನ್ನವರನಡಿಗಡಿಗೆ ಬೆಸಗೊಳಲು |  
 ವನಿತೆ ನೋಡಿದಳಾ ಸುದೇವನ  
 ಜನನಿಗಲುಹಲು ಬಂದಳಾ ವಿ  
 ಪ್ರನನು ನೀವಾರೆಂದು ಬೆಸಗೊಳೆ ನುಡಿದನಂತೆಂದು ||೧೬||  
 ಕೇಳು ತಾಯೆ ವಿದಭೃಪತಿ ಭೂ  
 ಪಾಲನಾತ್ಮಜೆ ಪತಿಯೊಡನೆ ತ  
 ನ್ನಾಲಯವನುಳಿದು ವನಕೈದಿದಳೆನಲು ನೃಪ ಕೇಳಿ |  
 ತಾಳಲಾಱದೆ ನೋಡಿ ಕರತರ  
 ಹೇಳಿಕಳುಹಲು ಬಂದೆನಿಲ್ಲಿಗೆ  
 ಬಾಲೆ ದಮಯಂತಿಯಳ ಕಂಡೆನೆನುತ್ತ ಕೈಮುಗಿದ ||೧೭||  
 ಕೇಳಿ ಶಿವತಿವಯನುತ ಶೋಕವ  
 ತಾಳಿ ತೆಗೆದಪ್ಪಿದಳು ಮಗಳೆ ವಿ  
 ಟಾಳಿಸಿತೆ ನಿಜರಾಜ್ಯಸಿರಿ ನಿನಗಿಂತು ಬಲುವ್ಯಥೆಯು |

ಭಾಳದಲಿ ವಿಧಿ ಬರೆದನೇ ಜನ  
 ಪಾಲ ನಳನ್ಯಪನೆತ್ತ ಸರಿದನೊ  
 ಕಾಲಗತಿಯಂತಾದುದೇ ಹಾ ಎನುತ ಮುಗಿದಳು ||೧೮||  
 ಬಾಲೆ ಬಿಡು ಶೋಕವನು ಭೀಮ ನೃ  
 ಪಾಲನರಸಿಗೆ ತಂಗಿ ತಾ ತ  
 ನ್ನಾಲಯದಿ ಕಡುನೊಂದೆ ಮಗಳೇ ಸಾಕು ನಮ್ಮೊಡನೆ ||  
 ಪೇಳದಿಹರೆ ಸುನಂದನಿಗೆ ಸಮ  
 ಪಾಳಿ ನೀನೆಮಗೆಂದು ತಳ್ಳಿಸಿ  
 ಪಾಲಿಸಿದಳತಿಕರುಣದಲಿ ದಮಯಂತಿಯನು ಜನನಿ ||೧೯||  
 ಕಿಷ್ಕಿಯ ತಂದೆ ಸುಬಾಹು ಮುಗಿದ  
 ವರಕುವರಿ ದಮಯಂತಿ ನಿನ್ನಯ  
 ಪುರುಷನಿಲ್ಲದೆ ಚಿಂತೆಯಿಂದೆಲ್ಲವನು ನೀ ತೊಳೆದು |  
 ಕರಗಿ ಕಂದಿದೆ ಮಗಳೆ ತಾನೊಂ  
 ತಲಿದುದಿಲ್ಲಕಟಕಟ ಪುರುಷನ  
 ಕರಸಿ ಕೊಡಿಸುವೆನಿದಕೆ ಚಿಂತಿಸಬೇಡ ಬಾರಿಂದ ||೨೦||  
 ತರಳೆ ಬಾರಿಂದೆನುತ ಕಣ್ಣಿನೊ  
 ಳೊಳಿವ ಕಂಬನಿಗಳನು ಸೆಳಗಿನೊ  
 ಳೊರಸಿ ದಮಯಂತಿಯನು ಮನ್ನಿಸಿ ಬಂದನೋಲಗಕೆ |  
 ಕರಸಿದನು ಭೂಸುರ ಸುದೇವನ  
 ನಿರುಪಮಿತ ಭೂಷಣಗಳೆಂದುಪ  
 ಚರಿಸಿ ಕಳುಹಲು ಬಂದ ಭೀಮನ್ಯಪಾಲನೋಲಗಕೆ ||೨೧||  
 ಅರಸ ಕೇಳು ವಿದರ್ಭಪತಿ ಮನ  
 ಮುಗುತುರಲಾ ಸಮಯದಲಿ ಭೂ  
 ಸುರಸುದೇವನು ಬಂದು ಕೈ ಮುಗಿದೆಂದನೀ ಹದನ |  
 ಅಲಿಸುತೆಲ್ಲೆಡೆ ಹೋಗಿ ನಾನಾ  
 ಪುರವರಗಳ ಕಳೆದು ಚೈದ್ಯನ  
 ಪುರವ ಹೊಕ್ಕೊಡನಲ್ಲಿ ಕಂಡೆವು ನಿನ್ನ ನಂದನೆಯ ||೨೨||

ಕಂಡು ಮಾತಾಡಿದೆನು ಸತಿಯಳ  
ಮಂಡೆ ಮಾಸಿದೆ ಮಲಿನ ವಸನದ  
ಗಂಡನಗಲಿದ ಚಿಂತೆಯಲಿ ಮುಖಬಾಡಿ ದೇಹವನು |  
ದಂಡಿಸಿದಳನ್ನದಲಿ ಮನ ಮುಂ  
ಕೊಂಡುದಾ ಸತಿಗಿನಿಯನನು ನೆಱಿ  
ಕಂಡು ಹೇಳುವರಾರೆನುತ ಮುಖಗುವಳು ಮನದೊಳಗೆ ||೨೩||  
ಕೇಳುತರಸನ ವದನಕಾಂತಿ ವಿ  
ಶಾಲವಾದುದು ಮನದಿ ಹರುಷವ  
ತಾಳೆ ಹೊಂಪುಳಿವೋಗಿ ಭೀಮನೃಪಾಲ ಕರಸಿದನು |  
ಬಾಲೆಯರ ತನ್ನಾಪ್ತ ಸಚಿವರ  
ಮೇಳದಲಿ ನಿಜಸುತೆಯ ಕರತರ  
ಹೇಳಿ ರತ್ನಾಭರಣಗಳನಿತ್ತವರ ಕಳುಹಿದನು ||೨೪||  
ಬಂದರಲ್ಲಿಗೆ ಚೈದ್ಯ ನೃಪತಿಯು  
ನಂದು ಕಾಣಿಸಿಕೊಂಡರವರನು  
ಮಂದಿರದ ಸುಕ್ಷೇಮವನು ಕೇಳಿದರೆ ವೇಳಿದರು |  
ಇಂದುಮುಖ ದಮಯಂತಿಯನು ಕಳು  
ಹೆಂದು ಭೀಮನೃಪಾಲ ಹರುಷದೊ  
ಳಂದು ನಿಮಗುಡುಗೊಱಿಗಳನು ಕಳುಹಿದನು ಕೇಳೆಂದ ||೨೫||  
ಅರಸ ಕೇಳು ಸುಬಾಹು ಭೂಪತಿ  
ಕರಸಿದನು ಮಂತ್ರಿಗಳ ಭೀಮನ  
ಪುರಕೆ ಪಯಣವ ಮಾಡಿದನು ದಮಯಂತಿಯನು ಕರೆದು |  
ತರುಣಿ ನೀ ನಮ್ಮಲ್ಲಿ ತಿಂಗಳು  
ಹೊರೆದೆ ದೇಹವ ಕಷ್ಟದಲಿಯೆಂ  
ದುರುತರದ ಪ್ರೇಮದಲಿ ಕೊಟ್ಟನು ಸಕಲ ಭೂಷಣವ ||೨೬||  
ತರಿಸಿದನು ದಂಡಿಗೆಯೊಳಗೆ ಕು  
ಳ್ಳಿರಿಸಿ ಸತಿಯರ ಗಡಣದಲಿ ಮಂ  
ದಿರವ ಹೊಣವಂಟರಸನೇಱಿದ ಗಜದ ಕಂಧರವ |

ಮೊಟ್ಟಿವ ವಾಡ್ಯದ ರಭಸದಲಿ ಕರಿ  
 ತುರಗ ರಥ ಕಾಲಾಳ ಸಂದಣಿ  
 ಯುರವಣಿಸೆ ನಡೆತಂದು ಹೊಕ್ಕ ವಿದರ್ಭಪಟ್ಟಣವ ||೨೭||  
 ದೂತಧೈದಿದರೊಸಗೆಯಲಿ ಜನ  
 ಜಾತ ನಲಿಯಲು ಬಂದು ಬೇಗದಿ  
 ಭೂತಳೇಂದ್ರಗೆ ಕೈಮುಗಿದು ದಮಯಂತಿ ಬಂದಳೆನೆ |  
 ಮಾತ ಕೇಳುತಲೆದ್ದು ಬಲಸಂ  
 ಗಾತಲೈತಂದವರ ಕಂಡತಿ  
 ಪ್ರೀತಿಯಿಂ ತಕ್ಕೈಸಿ ಕರೆತಂದನು ನಿಜಾಲಯಕೆ ||೨೮||  
 ಅವನಿಪತಿ ಕೇಳಾ ಪುರದೊಳು  
 ತ್ಸವನದನೇನೆಂಬೆನಂದಿನ  
 ದಿವಸದೊಳಗರಮನೆಯೊಳಾ ದಮಯಂತಿಯನು ಜನನಿ |  
 ತವಕದಿಂ ಬಿಗಿಯಪ್ಪಿದಳು ಬಾಂ  
 ಧವರು ಸಂತೋಷಿಸಿದರನಿಬರು  
 ಯುವತಿಯರು ನಿಜ ತನಯರಾಲಿಂಗಿಸಿದರಂಗನೆಯ ||೨೯||  
 ಮಗನ ನೋಡಿದಳಿಂದ್ರಸೇನನ  
 ತೆಗೆದು ತಕ್ಕೈಸಿದಳು ಕರೆದಳು  
 ಮಗಳ ಚಂದ್ರಾಸ್ಥವನು ತೊಡೆಯೊಳಗಿಟ್ಟು ಮಮತೆಯಲಿ |  
 ಮೊಗವನೀಕ್ಷಿಸಿ ಮೊಲೆಗಳಲಿ ತೊಟ್ಟಿ  
 ದುಗುವ ಹಾಲಿನ ಜನನಿ ಮಿಗೆ ನೀ  
 ರೊಗುವ ಕಣ್ಣೀರಿನಲಿ ಸಂತೈಸಿದಳು ನಿಜಸುತರ ||೩೦||  
 ಕಂತುಪಿತನೊಲುಮೆಯಲಿ ಧರಣೀ  
 ಕಾಂತ ಭೀಮನೃಪಾಲ ಬಾಂಧವ  
 ಸಂತತಿಯನಾದರಿಸಿ ಕಳುಹಿದನವರನುಚಿತದಲಿ |  
 ಸಂತತವು ನಿಜಪತಿಯನಗಲಿವ  
 ಚಿಂತೆಯಲಿ ಮನಗುಂದಿದಳು ದಮ  
 ಯಂತಿ ನೆನೆಯುತ್ತಿದ್ದಳಾ ವರಪುರದ ಚೆನ್ನಿಗನ ||೩೧||

# ೮ ದಮಯಂತಿಯನು ಕೂಡಿದನು ನಳನೃಪತಿ

ಕೇಳಿದ್ದೈ ರಾಜೇಂದ್ರಧರ್ಮನು  
ಪಾಲ ತೊಟ್ಟಿದಳು ಸಕಲ ವಿಭವವ  
ಧೂಳಿ ಮುಸುಕಿದ ಮಲಿನ ವಸನದ ಮಗಳ ತಾ ನೋಡಿ |  
ಕೇಳಿದಳು ಪೂರ್ವೋತ್ತರವ ಭೂ  
ಪಾಲನವನಿಯನುಳಿದು ನಿನ್ನ ವ  
ನಾಲಯದೊಳೆಂತಗಲಿದನು ಪೇಳೆಂದಳಾ ಜನನಿ

||೧||

ಕಸಟದಲಿ ರಾಜ್ಯವನು ಪುಷ್ಕರ  
ನಪಹರಿಸಿ ಜೂಜನೊಳು ನಳ  
ನೃಪತಿ ಸೋತಾರಣ್ಯಕ್ಕೆದಿದನೊಂದು ವಸ್ತ್ರದಲಿ |  
ಗುಸಿತದಿಂ ಬರೆ ಮುಂದೆ ಪಕ್ಷಿಗ  
ಳುಪಮೆಯಲಿ ಕೊಂಡೊಯ್ದು ವಸನವ  
ಕೃಪಣತನದಲಿ ತನ್ನ ಸೀರೆಯೊಳೊಯ್ದ ನರ್ಥವನು

||೨||

ಮುಟ್ಟಿದು ಮಲಗಿದೆ ರಾತ್ರಿಯಲಿ ಎ  
ಚ್ಚಗಿಸದೇ ನೃಪ ತೆರಳಿದನು ಕಾ  
ತರಿಸಿ ಕಂಬನಿಯೊಳಗೆ ಬಂದೆನು ಚೈದ್ಯನಗರಿಯಲಿ |  
ಕರುಣೆ ಚಿಕ್ಕಮ್ಮನಲಿ ತಿಂಗಳು  
ಹೊರೆದೆನೀ ದೇಹವನು ಇಲ್ಲಿಗೆ  
ಕರಸಿದಿರಿ ನೀವೆನುತ ಕಂಬನಿದುಂಬಿದಳು ತರಳೆ

||೩||

ಪತಿವಿಹೀನಗೆ ಸಲುವುದೇ ಸು  
ವ್ರತ ಸುಭೋಜನ ಸೌಖ್ಯ ಸುಖ ಸ  
ದ್ಗತಿಗಳುಂಟೇ ತಾಯೆ ಭಾವಿಸಿ ನೋಡು ಚಿತ್ತದಲಿ |  
ಸತಿಯರಿಗೆ ಪತಿದೈವವೆಂದಾ  
ಶ್ರುತಿ ವಚನವಾಡುವುದು ತನಗಾ  
ಪತಿಯನಗಲಿದ ಬಳಿಕ ಗತಿಯಿಲ್ಲೆಂದಳೆಂದುಮುಖ

||೪||

ಧರೆಯೊಳ್ಳಿಹನೋ ವಿಚಾರಿಸಿ  
 ಕರಸಿಕೊಡು ಎಲೆ ತಾಯೆ ಎನ್ನಯ  
 ಪುರುಷನಿಲ್ಲದ ಬಳಿಕ ಬಿಡುವೆನು ತನುವನೆಂದೆನಲು |  
 ಮುಱುಗಿದಳು ಮಗಳಿಂದ ಮಾತಿಗೆ  
 ಕರೆದು ಕಂಬನಿ ತೊಡೆದು ತನ್ನಯ  
 ಪುರುಷನೊಡನಿಂತೆನಲು ಭೀಮನೃಪಾಲ ಚಿಂತಿಸಿದ

||೫||

ಅರಸ ಕೇಳು ವಿದರ್ಭ ಪುರವತಿ  
 ಕರಸಿದನು ಭೂಸುರರನವರಿಗೆ  
 ಪರಮವಸ್ತುವನಿತ್ತು ಕಳುಹಿದ ನಿಷಧಪತಿಯಿರವ |  
 ಶರಧಿ ಮೇರೆಯೊಳ್ಳಿಲ್ಲ ಭೇದಿಸಿ  
 ಕರೆದು ತಾರೆನಲವರು ಬರುತಿರೆ  
 ಕರಸಿದಳು ದಮಯಂತಿಯವರೊಡನೆಂದಳೀ ಮಾತ

||೬||

ನಳನ್ನಪತಿ ನಿಜರಾಜತೇಜವ  
 ನುಳಿದು ತಾ ಪ್ರತಿರೂಪು ತಾಳಿಹ  
 ನಿಲೆಯೊಳಗ್ಗದ ಸಭೆಯೊಳಗೆ ನೀವೆಂಬುದೀ ನುಡಿಯ |  
 ಹಳ್ಳುವದಲಿ ಸತಿಯುಟ್ಟ ಸೀರೆಯ  
 ಸೆಳೆಯುತರ್ಥವಕೊಂಡು ನಾರಿಯ  
 ಕಳೆದು ಹೋದವರುಂಟೆಯೆನಲುತ್ತರವ ಪೇಳುವನು

||೭||

ಆ ನುಡಿಯ ತಂದೆನಗೆ ನೀವನು  
 ಮಾನವಿಲ್ಲದೆ ಪೇಳೆನುತ ಸ  
 ನ್ನಾನದಲಿ ಬೀಳ್ಕೊಟ್ಟಳಂಗನೆ ತೆರಳಿದರು ಬಳಿಕ |  
 ಮಾನವೇಂದ್ರರ ಸಭೆಯ ನೋಡಿ ನಿ  
 ಧಾನಿಸುತ ನಾನಾದಿಗಂತ

ಸ್ನಾನದಲಿ ನಗರಗಳ ಭೇದಿಸುತ್ತಿದಿದರು ಪಥವ

||೮||

ಇಳೆಯಮರರಲ್ಲಲ್ಲಿ ಗಿರಿ ವನ  
 ಗಳ ನಿರೀಕ್ಷಿಸಿ ಕೆಲವು ಋಷಿಗಳ  
 ನಿಲಯಗಳ ನೋಡುತ್ತ ಕಾನನಗಳೆದು ಬೇಗದಲಿ |

ಜಲಧಿಮೇರೆಯ ಮಧ್ಯದಲಿ ಭೂ  
 ವಳಯವೆಲ್ಲವ ಶೋಧಿಸುತ್ತ ತನು  
 ಬಳಲಿಕೆಯ ಭಾವಿಸದೆ ನಡೆದರು ಮುಂದೆ ಪಥವಿಡಿದು ||೯||  
 ಮುಂದೆ ಬರುತ್ತಿರೆ ಕಂಡರೊಬ್ಬನ  
 ಸಂದಯಾಚಕ ಭೂಸುರನನೆ  
 ಳ್ಲಿಂದ ಬಂದಿರಿಯೆನಲಯೋಧ್ಯಾನಗರದಿಂದೆನಲು |  
 ಕುಂದದಲ್ಲಿ ವಿಶೇಷವೇನುಂ  
 ಟಿಂದೆನಲು ಪೇಳಿದನು ತಾನೊಲ  
 ವಿಂದ ವಿಪ್ರನ ಮಾತಿನಿದೈದಿರಯೋಧ್ಯೆಯನು ||೧೦||  
 ಮುಱುವಿನಸ ಋತುಪರ್ಣ ಮುನಿಮು  
 ಖ್ಯರು ಸಹಿತ ಓಲಗದೊಳಿರೆ ಕಂ  
 ಡರು ಮಹಾ ಸಭೆಯೊಳಗೆ ಹೊಕ್ಕರು ನಿಂದು ಕೈನೆಗಹಿ |  
 ಹಿರಿಯರಿದೆ ಸಮಾಜಕರು ಸ  
 ಚ್ಚರಿತರಿದೆಲಾ ಕೇಳಿ ನೀನೆಂ  
 ದುರುತರದ ಗಂಭೀರವಾಕ್ಯದೊಳಿಂದನಾ ವಿಪ್ರ ||೧೧||  
 ಹಳುವದಲಿ ಬಂದಲಸಿ ಮಲಗಿದ  
 ಕುಲಸತಿಯ ವಸನದೊಳಗರ್ಧವ  
 ಕಳೆದುಕೊಂಡೊಯ್ದುಗಲಿ ಹೋದವರುಂಟಿ ರಾತ್ರಿಯಲಿ ||  
 ಇಳೆಯನಾಳುವ ನೃಪರ ಸತ್ಯದ  
 ಬಳಕೆಗಿದು ಲೇಸಲ್ಲವೆನೆ ಮನ  
 ವಳುಕಿ ನಸುನಗೆಯಿಂದ ನುಡಿದನು ಒಲಿದು ಬಾಹುಕನು ||೧೨||  
 ಕ್ಷಿತಿಯಮರರೆಲ್ಲಿಂದ ಬಂದಿರಿ  
 ಸತಿಯನಗಲಿದ ಬಾಹಿರನು ನಿಜ  
 ಸತಿಯೆ ಸಾಕಂತಿರಲಿ ಬಿಡು ಋತುಪರ್ಣನೋಲಗದಿ |  
 ಅತಿಶಯದ ನುಡಿಗೇಳ್ವೆವಕಟಾ  
 ಸತಿಗೆ ವಂಚನೆಯಲ್ಲವದು ನಿಜ  
 ಪತಿಗೆ ಕೊಱತೆಯದೆಂದು ಸೂಚಿಸಿ ನುಡಿದ ವಿಪ್ರರಿಗೆ ||೧೩||



ಈತನಾರು ಕುರೂಪಿ ನೈಷಧ  
ನೀತನೋ ಸಭೆಯೊಳಗೆ ತಾನೀ  
ಮಾತನಾಡಲದೇಕೆ ಸಂಶಯವೇನು ಮನದೊಳಗೆ |  
ಖ್ಯಾತರಾಳೋಚಿಸುತ ಬಂದರು

ಭೂತಳಾದಿವ ಭೀಮನೃಪಸಂ  
ಜಾತೆಯನು ಕಂಡೆಱಗಿ ಕೈಮುಗಿದೆಂದರೀ ಹದನ ||೧೪||

ದೇವಿಯರು ಚಿತ್ತೈಸುವುದು ಭುವ  
ನಾವಳಿಗಳೆಲ್ಲವನು ನೋಡಿದು  
ನಾವು ಮುಂದೈತರಲು ಕಂಡೆವಯೋಧ್ಯನಗರಿಯನು |  
ಭೂವರನ ಋತುಪರ್ಣರಾಯನ

ಸೇವೆಯಲಿ ಕುರೂಪಿಯೋರ್ವನು  
ಜೀವಸಖನಾತಂಗೆ ಬಾಹುಕನೆಂಬ ನಾಮದಲಿ ||೧೫||

ತುರಗ ನಿಕರದ ಶಿಕ್ಷೆಯಲಿ ಮಂ  
ದಿರದ ಬಾಣಸಿತನದ ಕೆಲಸದಿ  
ನೆಱಿ ನಿಪುಣನೆಂದೆನಿಸಿಕೊಂಡಿಹ ನೃಪನ ಸಭೆಯೊಳಗೆ |  
ಪರುಠವಿಸಿ ನೀವೆಂದ ಮಾತನು  
ವರಸಭಾಮಧ್ಯದಲಿ ನುಡಿಯಲು

ಇರದೆ ತಾನೀ ಮಾತನೆಂದನು ನಗುತ ಬಾಹುಕನು ||೧೬||

ಸತಿಗೆ ವಂಚನೆಗೈದ ಪತಿ ತಾ  
ವಿಕಳಮತಿಯಂತಿರಲಿ ಭೂಸುರ  
ಪತಿಯೆ ಕೇಳಾ ಸತಿಗೆ ಭಂಗವೆ ಪತಿಗೆ ಕೊಱತೆ ಕಣ |  
ಪತಿವ್ರತವನಾಚರಿಸುವಳು ನಿಜ  
ಪತಿಯ ಗುಣದೋಷಗಳನೆಣೆಪಳೆ

ಗತಿಗೆ ಕಾರಣ ಸತ್ಯವೇ ಸತಿಗೆಂದನವ ನಗುತ ||೧೭||

ಎನಲು ತಲೆದೂಗಿದಳು ಈ ಮಾ  
ತಿನಲಿ ಸಂಶಯವಿಲ್ಲದಿಹುದೆಂ  
ದೆನುತ ಕಂಬನಿದುಂಬಿದಳು ದಮಯಂತಿ ಮನದೊಳಗೆ |

ಇನಿಯನಹುದಾತನ ಪರೀಕ್ಷೆಗೆ  
 ನೆನೆಯಬೇಕೊಂದನುವನೆಂದಾ  
 ವನಿತೆ ತಂದೆಯನುಜ್ಞೆಯಲಿ ಕರೆದಳು ಸುದೇವನನು ||೧೮||  
 ಇಳೆಯಮರ ಬಾರೆಂದು ವಿವರನ  
 ತಿಳುಹಿ ಪಯಣವ ಮಾಡಿ ಕಳುಹಲು  
 ಹೊಳಲ ಹೊಜವಂಟನು ಸುದೇವನು ಹಲವು ಯೋಜನವ |  
 ಕಳೆದು ಬರುತಿರೆ ಮುಂದೆ ಕಂಡನು  
 ಲಲಿತ ರತ್ನಪ್ರಭೆಯ ಗೋಪುರ  
 ಹೊಳೆವಯೋಧ್ಯಾಪುರವನೀಕ್ಷಿಸಿ ಹೊಕ್ಕನರಮನೆಯ ||೧೯||  
 ಇಟ್ಟು ಫಣಿಯೊಳಗೆಸೆವ ಮಟ್ಟಿಯ  
 ತೊಟ್ಟ ಹೊಸ ಯಜ್ಞೋಪವೀತದ  
 ಕಟ್ಟಿಯಿಟ್ಟುಕಿದ ಕಕ್ಷಪಾಳದ ಬೆರಳ ಜಪಸರದ  
 ಉಟ್ಟ ಭಾಸುರ ಬಳಲುಗಚ್ಚೆಯ  
 ಸೃಷ್ಟಿಗಚ್ಚರಿ ರೂಪಿನಲಿ ಪರ  
 ಮೇಷ್ಠಿಯಂದದಿ ಬಂದನವ ಋತುಪರ್ಣನೋಲಗಕೆ ||೨೦||  
 ಆರು ನೀವೆಲ್ಲಂದ ಬಂದಿರಿ  
 ದೂರದೇಶದ ಮಹಿಮರಿಳೆಯೊಳು  
 ಕಾರಣಗಳೇನುಂಟು ಅಲ್ಲಿ ವಿಶೇಷವೇನೆನಲು |  
 ಭೂರಮಣ ಕೇಳವನಿಯಲಿ ಸಂ  
 ಚಾರಿಸುತ ಬಂದೆವು ವಿದರ್ಭಕೆ  
 ಭೂರಿನೃಪದೈತರುತಲಿದೆ ಚತುರಂಗ ಬಲಸಹಿತ ||೨೧||  
 ದೇಶ ದೇಶದ ಯಾಚಕರು ಧರ  
 ಣೀಶರುನ್ನತ ತುರಗ ಗಜ ರಥ  
 ಭೂಸುರರು ಮಂತ್ರಿಗಳು ದೈವಜ್ಞರು ಸುಗಾಯಕರು |  
 ಭಾಸುರದ ತೇಜದಲಿ ಜನಸಂ  
 ತೋಷದಲಿ ನಡೆತರುತಲಿದೆ ಹರಿ  
 ವಾಸುದೇವನೆ ಬಲ್ಲ ದಮಯಂತಿಯ ಸ್ವಯಂವರವ ||೨೨||

ಶಯನದಲಿ ಮಲಗಿದ ಸತಿಯನಡ  
 ವಿಯಲಿ ನಳನೃಪನಗಲಿ ಹೋದನು  
 ನಯವಿಹೀನಳಿಗಾಗಿ ರಚಿಸಿದರಾ ಸ್ವಯಂವರವ |  
 ಪಯಣ ನಿಮಗುಂಟೇಗಳೆನೆ ನೃಪ  
 ಬಯಸಿ ಹೆಣ್ಣಿನ ಮೋಹದಲಿ ವಾ  
 ಜಿಯ ವರೂಢಕೆ ಹೂಡಹೇಳಿದ ಕರಸಿ ಬಾಹುಕನ ||೨೩||

ಹೈ ಹಸಾದವೆನುತ್ತ ವಂದಿಸಿ  
 ಬಾಹುಕನು ಮಂದುರಕೆ ಬಂದು ವಿ  
 ವಾಹವುಂಟೇ ಮರಳಿ ದಮಯಂತಿಗೆ ಜಗನ್ನಾಥ |  
 ಈ ಹದನವಾರಿಂದಲಾದುದೊ  
 ದ್ವೈಹಿಯಾ ದಮಯಂತಿ ಇದು ಸಂ  
 ದೇಹವಾಗಿದೆಯೆನುತ ಚಿಂತಿಸಿ ಬಂದನರಮನೆಗೆ ||೨೪||

ಲಾಯದೊಳಗುತ್ತಮದ ತೇಜಿಯ  
 ನಾಯ್ತು ಹೂಡಿದ ರಥಕೆ ಸೇರಿಸಿ  
 ವಾಯುವೇಗದ ತೇರ ನಿಲಿಸಿದ ತಂದು ನೃಪನೆಡೆಗೆ |  
 ರಾಯನೇಜಲು ಕರಿತುರಗರಥ  
 ಪಾಯದಳ ಸಂದಣಿಸುದುದು ನೆಲ  
 ಬಾಯ ಬಿಡೆ ಹೊಜಿಹೊಂಟ ನೃಪ ಘನವಾದ್ಯರಭಸದಲಿ ||೨೫||  
 ಜನಪನೆಂದನು ಬಾಹುಕಗೆ ಮೂ

ನಿನಿಯನೀಕ್ಷಿಸಬೇಕು ನಿಲ್ಲದು  
 ಮನವಿದೊಂದೇ ದಿನಕೆ ನಡೆಸು ವಿದರ್ಭಪುರವರಕೆ |  
 ಎನಲು ನಕ್ಕನು ಮನದೊಳಗೆ ತ  
 ನ್ನಿನಿಯಳಿಗೆ ವಿಧಿ ಬರೆದನೇ ಶಾ  
 ಸನವ ಮಿಾಜುವನಾರೆನುತ ಮಜುಗದನು ನಳನೃಪತಿ ||೨೬||

ಕರದ ವಾಘೆಯ ಸಡಿಲ ಬಿಡೆ ಮುಂ  
 ಬಜಿದು ಚಿಮ್ಮಿದವಡಿಗಡಿಗೆ ರಥ  
 ತುರಗ ಹಾಯ್ದುದು ತೇರು ಮುಂದಕೆ ಪವನ ವೇಗದಲಿ |

ಭರದೊಳ್ಳೆತರೆ ನೃಪನ ಹಚ್ಚಡ  
 ಧರೆಗೆ ಬೀಳಲು ಸಾರಥಿಯನೆ  
 ಇತ್ತರಿಸಿದನು ಋತುಪರ್ಣನಿದಕಿನ್ನೇನು ಹದನೆನುತ ||೨೭||  
 ಜೀಯ ಚಿತ್ತೈಸುರವಣಿಸಿ ನಿ  
 ದಾರ್ಯಬಲಿ ಹಿಂದುಳಿದುದಂಬರ  
 ವಾಯುಗತಿಯಲಿ ದಾಂಟಿಬಂದೆವು ಹಲವುಯೋಜನವ |  
 ಹೋಯಿತಾ ಮಾತೇಕೆ ನಡೆಯೆನೆ  
 ರಾಯಮೆಚ್ಚಿದ ಸಾರಥಿಯ ಬಿರು  
 ಸಾಯಕನು ನೀನೆಂದು ಕೊಂಡಾಡಿದನು ಬಾಹುಕನ ||೨೮||  
 ಮುಂದೆ ಕಂಡನು ಬರುತಲಡವಿಯೊ  
 ಳೊಂದುತಾರೆಯ ಮರನನದಜಿೞಿಳು  
 ಸಂದ ಫಲಪರ್ಣಂಗಳೆಣಿಸದೆ ಸೂತ ಪೇಳಿನಲು |  
 ಇಂದೆನೆಗೆ ಮತಿದೋಷದವನಿಪ  
 ಕುಂದದೆನಗಿದ ಪೇಳು ನೀನೆನ  
 ಗೆಂದಡಾ ಸಾರಥಿಗೆ ಲೆಕ್ಕವನಜುಹಿದನು ನೃಪತಿ ||೨೯||  
 ಇಳಿದು ರಥವನು ಬಂದು ವೃಕ್ಷದ  
 ಬಳಿಗೆ ನಿಂದಾ ಶಾಖೆಗಳಲಿಹ  
 ಫಲವದಜ ಸರ್ಣಂಗಳೆಣಿಸಿದ ಪದ್ಮಸಂಖ್ಯೆಯಲಿ |  
 ಒಲಿದು ಲೆಕ್ಕವ ಕಂಡು ತಾ ಮನ  
 ನಲಿದು ನಳನೃಪ ಪುಷ್ಕರನ ತಾ  
 ಗೆಲುವ ಹದನಾಯ್ತೆನುತ ಬರೆ ಕಲಿ ಪುರುಷನಿದಿರಾದ ||೩೦||  
 ಎಲೆ ನೃಪಪಾಲಕ ನಿನ್ನ ಸತ್ಯದ  
 ನೆಲೆಯನೀಕ್ಷಿಸಬೇಕೆನುತ ಬಂ  
 ದಳಲಿಸಿದೆ ಹಿರಿದಾಗಿ ನೋಯದಿರಿನ್ನು ಚಿತ್ತದಲಿ |  
 ತೊಲಗಿದೆನು ಇಂದಿನಲಿ ಶುಭ ಮಂ  
 ಗಳಕರವು ನಿನಗಪ್ಪುದೆನಲಾ  
 ನಳನೃಪತಿ ಖತಿಗೊಂಡು ಶಾಪವ ಕೊಡದೆ ಮನ್ನಿಸಿದ ||೩೧||

ಮಾನವಾಧಿಪ ಕೇಳು ಲೋಕಕೆ  
 ದೀನಜನ ಬಾಂಧವನು ನಳನೃಪ  
 ಕಾನನದೊಳವನತ್ತ ಕಳುಹಿಸಿ ಬಂದಾರಥವೇಷಾ |  
 ಅ ನರೇಂದ್ರಂಗಶ್ವಹೃದಯವ  
 ತಾನುಹಿ ಆತನಲಿ ಪಡೆದನು  
 ಸಾನುರಾಗದಿ ಭೂರುಹದ ಹೃದಯವನು ನಿಮಿಷದಲಿ ||೨೨||  
 ಕರದ ವಾಘೆಯ ಕೊಂಡು ನೃಪಗೆ  
 ಚ್ಚರಿಸಿ ನೂಕಿದ ತೇಜಿಗಳ ಹೊಂ  
 ಕರಿಸಿ ಮನ ಮುಂಕೊಂಡು ಹಾಯ್ದುದು ಬಿಟ್ಟು ಸೂರಿಯಲಿ |  
 ಭರದ ಗಮನವನೇನನೆಂಬೆನು  
 ನೆರೆದ ಜನವಲ್ಲಲ್ಲಿ ನಿಂದುದು  
 ಹರಹರಾ ಸಾರಥಿಗೆ ಸರಿಯಾರರಸ ಕೇಳಿಂದ ||೨೩||  
 ತುರಗ ಹೇಷಾರವದ ಗಾಲಿಯಿ  
 ದರಧುರದ ಚಿತ್ಕೃತಿಯ ಸಾರಥಿ  
 ಯುರವಣೆಯ ರಥದಚ್ಚುಗಳ ಝೇಂಕಾರ ನಾದದಲಿ |  
 ಭರದಿ ಕೆಂದೊಳಿಡುತ ಬರಲಾ  
 ಪುರಜನರು ಸಂದಣಿಸಿ ನೋಡಲು  
 ಪರಿಚರರು ಬಂದಾ ವಿದರ್ಭನೃಪಾಲಗುಹಿದರು ||೨೪||  
 ಬಂದನೇ ಋತುಪರ್ಣನನುತಾ  
 ನಂದದಿಂ ಕರಸಿದನು ಸಚಿವರ  
 ಮಂದಿಯನು ಕಳುಹಿಸಲು ಕರೆತಂದರು ನಿಜಾಲಯಕೆ |  
 ಸಂದಣಿಯ ಪರಿಹರಿಸಿ ನೃಪ ಮುದ  
 ದಿಂದ ಬೇರರಮನೆಯೊಳುಲುಸೆಗ  
 ಳಿಂದಯೋಧ್ಯಾಪತಿಯ ಸತ್ಕರಿಸಿದನು ಭೀಮನೃಪ ||೨೫||  
 ಕೇಳಿದಳು ದಮಯಂತಿ ವಾರ್ತೆಯು  
 ತಾಳಿದಳು ಹರುಷವನು ಮನದಲಿ  
 ಭಾಳಲೋಚನನಿಂದ ಫಲಿಸಿತು ಪುಣ್ಯವೆನಗಿಂದು |

ಬಾಲೆ ಕೇಳೆನಗಿಂದು ಶೋಕ

ಜ್ವಾಲೆ ಪರಿಹರನಾಯ್ತು ಮಂಗಳ

ದೇಳಿಗೆಯು ಪಸರಿಸಿತು ಶುಭಕರವೆಂದಳಿಂದುಮುಖಿ

||೩೬||

ಓಲಗವನಿತ್ತನು ವಿದರ್ಭ ನೃ

ಪಾಲ ಕರಸಿದ ಮಂತ್ರಿ ಬಾಂಧವ

ಜಾಲವನು ಋತುಪರ್ಣ ಬಂದನು ಬಾಹುಕನು ಸಹಿತ |

ಸಾಲಮಣಿ ಪೀಠದಲಿ ಕುಳ್ಳಿರೆ

ಬಾಲೆಯರ ಸಂಗೀತ ನೃತ್ಯದ

ಕೇಳ ಮೇಳದಿ ರಂಜಿಸಿತು ಭೂಪಾಲನಾಸ್ಥಾನ

||೩೭||

ಖಿನ್ನನಾದನು ಚಿತ್ತದಲಿ ಋತು

ಪರ್ಣ ಭೂಸುರನೆಂದ ಮಾತಿನ

ಬಿನ್ನಣಕೆ ಮರುಳಾಗಿ ಬಂದೆನು ಮೂಢನಾದೆನಲ |

ಭಿನ್ನವಿಲ್ಲದೆ ಕೊಂಡ ನಾಚಿಕೆ

ಗಿನ್ನು ಹದನೇನೆನುತ ಗುಣಸಂ

ಪನ್ನ ಮಱುಗಿದ ತನ್ನ ಮನದ ದುರಂತ ಚಿಂತೆಯಲಿ

||೩೮||

ನಾರಿಯರ ಮಱುಗೊಂಡು ಸಭೆಯಲಿ

ಸಾರಥಿಯ ಕುಬ್ಜಾವತಾರವ

ನೋರೆಗಣ್ಣಿನೋಳೀಕ್ಷಿಸುತ ದಮಯಂತಿ ಮನದೊಳಗೆ |

ಅರಿವನು ನಳನೃಪನ ಪೋಲುವ

ಚಾರು ಚಿಣ್ಣೆಗಳೆಲ್ಲ ತೋರ್ಕೆ ವಿ

ಕಾರವಾಗಿದೆ ರೂಪೆನುತ ಚಿಂತಿಸಿದಳಿಂದುಮುಖಿ

||೩೯||

ಒರೆದೊರೆದು ನೋಡಿದಳು ಸೂತನ

ಸಿರಿಮೊಗದ ಕಾಂತಿಯನು ಕಳೆಗುಂ

ದಿರುವ ಕಾಯವ ಕಪ್ಪಿನಿಂದುದುರಿದ ರೋಮದಲಿ |

ಪರಿಕಿಸಲ್ಪಿರೂಪು ಕೈಕೊಂ

ಡಿರುವನೇ ನಳನೃಪನು ಶಿವ ಶಿವ .

ಮುರಹರನು ತಾ ಬಲ್ಲನೆಂದುಮೃಳಿಸಿದಳು ತರಳೆ

||೪೦||

ಹರೆದುದೋಲಗವಲ್ಲಿ ನಿಜಮಂ  
 ದಿರಕೆ ಬಂದಾಲೋಚಿಸುತ ಮಿಗೆ  
 ತರುಣಿಯರ ಕಳುಹಿಸಲು ಬಂದರು ಬಾಣಸಿನ ಮನೆಗೆ |  
 ಇರವ ಕಂಡರು ಪಾಕದಲಿ ಕೈ  
 ಕರಣವನು ನೆಲೆ ಸೂಪಕಾಪನ  
 ಪರಿಯ ಹೊಗಳುತ್ತ ಬಂದು ಬಿನ್ನೈಸಿದನು ಭಾಮಿನಿಗೆ ||೪೦||  
 ತಾಯೆ ಚಿತ್ತೈಸಿನ್ನವನ ಕರ  
 ಣಾಯತವನೇನೆಂಬೆ ಲೋಕದ  
 ಸ್ತ್ರೀಯರೊಳಗಿನಿತಿಲ್ಲ ರಚಿಸುವ ಶಾಕಪಾಕದಲಿ |  
 ಮಾಯವಿದು ತಾ ತಿಳಿಯಲಿಷಿಯದು  
 ಪಾಯದಿಂದೀಕ್ಷಿಸಲು ಸಕಲ ರ  
 ಸಾಯನವು ಪರಿಪಕ್ವವಾಗಿದೆ ಪೇಳಲರಿದೆಮಗೆ ||೪೧||  
 ದಾದಿಯರು ಬಾಹುಕನ ಗುಣಗಳ  
 ಭೇದಿಸಿದರೊಂದೊಂದು ಬಗೆಯ ತ  
 ಳೋದರಿಗೆ ಬಿನ್ನೈಸೆ ನಿಶ್ಚೈಸಿದಳು ದಮಯಂತಿ |  
 ಅದಡವ ನಳನಹುದು ಗುಣದಲಿ  
 ಭೇದಿಸುವೆನ್ನೊಮ್ಮೆಯೆನುತ ವಿ  
 ನೋದದಿಂದಾಡುವ ಕುಮಾರರ ಕರಸಿದಳು ತರುಣಿ ||೪೨||  
 ತರಳರಿಗೆ ನೀರೆಲೆದು ಕಾಂಚನ  
 ವರದುಕೂಲವ ತೊಡಿಸಿ ದಿವ್ಯ  
 ಭರಣ ಭೂಷಿತರಾದ ತನಯರ ದಾದಿಯರ ಕೈಯ್ಯು |  
 ಪಿರಿದು ಕಳುಹಲು ಬಾಣಸಿನ ಮಂ  
 ದಿರದ ಬಾಗಿಲ ಮುಂದೆ ಬಿಡೆ ಸಂ  
 ಚರಿಸಿ ಸುಳಿದಾಡುವರ ಕೂಡನು ನೃಪತಿ ಗೌರುಷದಲಿ ||೪೩||  
 ತರಳನು ಪಿಡಿದಿತ್ತಿ ತೊಡೆಯೊಳ  
 ಗಿರಿಸಿ ಮುದ್ದಾಡಿದನು ಮಕ್ಕಳ  
 ಸುರಿವ ಕಂಬನಿಗಳಲಿ ಬಾಹುಕ ಮುಲುಗುತಿರಲಂದು |

ಮಱಿಯ ಚಾಲಂಧ್ರದಲಿ ಕಂಡಳು

ತರುಣಿ ನಳನೃಪನೀತನಹುದೆಂ

ದುಲುತರದ ಪ್ರೇಮದಲಿ ಬಂದಳು ಜನನಿಯರಮನೆಗೆ

||೪೫||

ತಾಯೆ ಸಂಶಯವಿಲ್ಲ ನೈಷಧ

ರಾಯನೀತನು ಸೂತನಲ್ಲ ವಿ

ಡಾಯದಲಿ ಬಂದಿಹನು ನೋಡು ಕುರೂಪಿವೇಷದಲಿ |

ರಾಯರೊಳಗಗ್ಗಲೆಯ ನಳನೃಪ

ಮಾಯವನು ತೋಪಿಹನು ಇವನ ನಿ

ಜಾಯತವ ನಾ ಬಲ್ಲೆ ಕರನೆಂದಳು ಸರೋಜಮುಖಿ

||೪೬||

ಧರಣಿಪತಿಯನುಮತದೋಳಾತನ

ಕರಸಿದಳು ನೃಪನರಸಿ ಬಾಹುಕ

ನಿರದೆ ಬಂದನು ರಾಜಮಂಡಿರದಲ್ಲಿ ಕುಳ್ಳಿರಲು |

ತರಳೆ ಮಾಸಿದ ಸೀರೆಯಲಿ ಗರ

ಗರಿಕೆ ತಪ್ಪಿದ ಚಿಲುವಿನಲಿ ನಿಂ

ದಿರಲು ಕಂಡನು ಸತಿಯ ತಲೆಬಾಗಿಡನು ಳ್ಜೆಯಲಿ

||೪೭||

ಮುನ್ನ ಮಾಡಿದ ಕರ್ಮಫಲ ಋತು

ಪರ್ಣನಲಿ ಸೇವೆಯನು ಮಾಡುವು

ದುನ್ನತಿಕೆಯಲಿ ಬಂದುದೇ ಮಿಗೆ ಸಾರ್ವಭೌಮರಿಗೆ |

ತನ್ನ ಪುಣ್ಯದ ಹಾನಿ ತಾನಿದ

ಕಿನ್ನು ಮಾಡುವುದೇನು ಗುಣಸಂ

ಪನ್ನ ರಕ್ಷಿಸು ಸತಿಯನೆಂದೆಪಗಿದಳು ಪದಯುಗಕೆ

||೪೮||

ತುಱುಬ ಹಿಡಿದಿತ್ತಿದನು ಸತಿಯಳ

ಸುರಿವ ಕಂಬನಿ ತೊಡೆದು ನುಡಿದನು

ಬೞದೆ ಚಿಂತಿಸಲೇಕೆ ಮಾನಿನಿ ಬಿಡು ಮನೋವ್ಯಥೆಯ |

ಅಱಿಯದವಳೇ ನೀನು ಲೋಕದ

ಸರಸಿಜಾಕ್ಷಿಯರೆಲ್ಲರಿಗೆ ನೀ

ಗುರುವಲಾ ಬೞದೆನ್ನ ಬಯಸಲು ಬೇಡ ಹೋಗಿಂದ

||೪೯||



ವಿನಯಹೀನನು ತಾನು ಮನದಲಿ  
 ನೆನೆದು ತಪ್ಪದ ನಿರ್ದಯನು ಕಾ  
 ನನದಿ ನಿನ್ನನು ಬಿಸುಟ್ಟು ಕಳೆದ ದುರಾತ್ಮ ಬಾಹಿರನ |  
 ನೆನೆವರೇ ಬಿಡು ಮರುಳೆ ನಿನಗಿಂ  
 ದಿನಲಿ ಮಾಳ್ ಪುನಸ್ಸಯುವರ  
 ಮನಕೆ ಸಂಬಂಧವನ ನೀನೊಲಿಸೆಂದನಾ ನೃಪತಿ ||೫೦||  
 ಎನಲು ಕರ್ಣಂಗಳಿಗೆ ಸಬಳದ  
 ಮೊನೆಗಳಿಱಿದಂತಾಗೆ ಸತಿ ಕಂ  
 ಣ್ಣಿನಲಿ ತುಂಬದಳುದಕವನು ಹರ ಹರ ಶಿವಾ ಎನುತ |  
 ಎನಗೆಯಿನ್ನು ಪುನಸ್ಸಯುವರ  
 ಮನದೊಳುಂಟೇ ನೀವು ಬರಬೇ  
 ಕೆನುತ ವಾರ್ತೆಯ ಕಲ್ಪಿಸಿದೆ ಕೇಳೆಂದಳೆಂದುಮುಖ ||೫೧||  
 ನಂಬಿದೆನು ಲೇಸಾಗ ಮನದೊಳ  
 ಗಿಂಬುಗೊಂಡುದು ವಿಕೃತಿರೂಪಿನ  
 ಡೊಂಬಿಯೇಕೆಂದು ಸಕಲ ಧರ್ಮ ವಿಚಾರವಂತರಿಗೆ |  
 ಅಂಬುಜಾಕ್ಷನ ರೂಪಿನಲಿ ಪ್ರತಿ  
 ಬಿಂಬವಲ್ಲವೆ ನೀವು ಬಯಲಾ  
 ಡಂಬರದ ನುಡಿಯೇಕೆ ಸಾಕೆನ್ನೆಂದಳೆಂದುಮುಖ ||೫೨||  
 ನೋಯೆ ನೊಂದಿಹ ಸತಿಯನಾಡಲು  
 ನ್ಯಾಯವೇನಿದು ನಿನಗೆ ಕೇಳೆಲೆ  
 ರಾಯ ನಿನ್ನನು ನೋಡಕಳುಹಿದೆ ಚರರ ದಿಕ್ಕಿನಲಿ |  
 ಮಾಯರೂಪಿದ ಕಾಣಲಿಱಿಯದೆ  
 ಬಾಯಬಿಡುತಿರಲಿನ್ನಯೋಧೈಯ  
 ರಾಯನಲಿ ನೂತನದ ಸಾರಥಿಯೆಂದು ಕೇಳಿದೆನು ||೫೩||  
 ಆಗ ಭೂಸುರಪತಿ ಸುದೇವನ  
 ಬೇಗಲಟ್ಟಿದೆ ನಿಮ್ಮ ಬಳಿಗೆ ಸ  
 ರಾಗದಿಂದುತ್ತರಕೆ ಪ್ರತ್ಯುತ್ತರವ ಪೇಳ್ವರಲ |

ಈಗಳಿದು ಸಂಶಯವೆ ತಾನದ  
 ಕಾಗಿ ಕರಸಿ ಸ್ವಯಂವರವ ನಿಮ  
 ಗಾಗಿ ಪೇಳಿದನಿದವ ತಪ್ಪೇನೆಂದಳಿದುಮುಖಿ ||೫೪||  
 ಜನನುತನೆ ಕೇಳಾದಿಯಲಿ ಯೌ  
 ವನವ ನಿನಗೊಪ್ಪಿಸಿದೆನಲ್ಲದೆ  
 ತನುಮನೋವಾಕ್ಯಾಯಕರ್ಮಗಳಲಿ ತಾನೆರಡೆ |  
 ನಿನಗೆ ನೆನೆದವಳಲ್ಲ ನೀನೇ  
 ಎನಗೆ ಗತಿಯೆಂದಿಹುದನಜಿಯಾ  
 ಜನಪ ರಕ್ಷಿಸು ಕೈವಿಡಿದು ಸಲಹೆಂದಳಿದುಮುಖಿ ||೫೫||  
 ಇದಕೆ ಯಮವರುಣಾನಿಲೇಂದ್ರರು  
 ಮದನಜನಕನೆ ಸಾಕ್ಷಿಯೆನೆ ಮೇ  
 ಘದಲಿ ನುಡಿದನು ವಾಯು ನಳನೃಪನೊಡನೆ ಸತ್ಯವನು |  
 ಚದುರ ಕೇಳೆ ದಮಯಂತಿ ಲೋಕದ  
 ಸುದತಿಯೇ ತಿಳಿ ಲೋಕಪಾವನೆ  
 ಇದಕೆ ಸಂಶಯವೇಕೆ ಪಾಲಿಸು ಸತಿಯ ನೀನೆಂಬು ||೫೬||  
 ಪವನನಾಡಿದ ನುಡಿಯ ಕೈಕೊಂ  
 ಡವನಿಪತಿ ಬಿನ್ನೈ ಸಿದನು ಕೈ  
 ತವದೆ ನೆಜಿ ಕಲಿಯಿಂದ ನೊಂದೆನು ನಿಮ್ಮ ದರುಶನದಿ |  
 ಬವಣಿ ಹಿಂಗಿ ಕೃತಾರ್ಥನಾದೆನು  
 ಎನಗೆಯಿನ್ನೇನೆನುತ ಪಕ್ಷಿಯ  
 ಹವಣ ಮನದಲಿ ನೆನೆಯೆ ಬಂದುದು ದಿವ್ಯಮಯವಸನ ||೫೭||  
 ಧರಿಸಿದನು ನಳನಾ ದುಕೂಲವ  
 ಪರಿಹರಿಸಿತಾ ರೂಪು ಮುನ್ನಿನ  
 ಪರಮತೇಜದ ದಿವ್ಯತನುವಿನೊಳಸೆದು ರಂಜಿಸಲು |  
 ಸುರರ ದುಂದುಭಿ ಮೊಳಗೆ ಮಲ್ಲಿಗೆ  
 ಯರಳ ಮಳೆ ಸೂಸಿದವು ಗಗನದಿ  
 ಸುರಮುನಿಗಳಕ್ಷತೆಯ ತಳೆದರು ಹರಸಿ ನಳನೃಪನ ||೫೮||

ಸುರರು ಕೊಂಡಾಡಿದರು ಯಮಭಾ  
 ಸ್ವರ ವಿರಿಂಚಾದಿಗಳುಲಿಯೆ ವರ  
 ತರುಣಿ ಬಂದೆಜಗಿದಳು ಪತಿಯಂಘ್ರಿಯಲಿ ದಮಯಂತಿ |  
 ಹರುಷದಲಿ ಬಿಗಿಯಪ್ಪಿದನು ಭೂ  
 ಸುರರು ಸಂಭ್ರಮಿಸಿದರು ವರಪುರ  
 ದರಸ ಚೆನ್ನಿಗರಾಯ ಸಲಹಿದನವರ ಕರುಣದಲಿ

||೫೯||

---

## ೯. ನಳನೃಪ ಧರೆಯನಾಳಿದ ಮರಳಿ

ಕೇಳು ಪಾಂಡುಕುಮಾರ ನಳಭೂ  
ಪಾಲನಭ್ಯದಯವನು ಮಂಗಳ  
ದೇಳಿಗೆಯನೇನೆಂಬೆ ದಮಯಂತಿಯ ಮಹೋತ್ಸವನ |  
ಲೀಲೆಯಲಿ ಮಜ್ಜನನ ಮಾಡಿ ದು  
ಕೂಲಮಣಿಭೂಷಣನ ಧರಿಸಿ ಛ  
ಡಾಳಿಸುವ ಕಾಂತಿಯಲಿ ಸಿಂಹಾಸನದಿ ಕುಳ್ಳಿದ್

||೧||

ಬಂದು ಕಂಡುದು ನಿಖಿಳ ಪುರಜನ  
ವಂದು ಕಾಣಿಕೆಗೊಟ್ಟು ಮುದದಲಿ  
ಸಂದಣಿಸೆ ಋತುಪರ್ಣ ಬಂದನು ಮಂತ್ರಿಜನಸಹಿತ |  
ಸಂದ ಮಣಿ ಕಾಂಚನ ಸುವಸ್ತುವ  
ತಂದು ಸಮುಖದೊಳಿರಿಸಿ ವಿನಯದಿ  
ನಿಂದು ಬಿನ್ನೈಸಿದನು ಕರಗಳ ಮುಗಿದು ನಳನೃಪಗೆ

||೨||

ರೂಢಿಯಲಿ ನಾ ನಿಮ್ಮನಪಿಯದ  
ಮೂಢಮತಿಯವಿವೇಕಿ ತುರಗವ  
ಹೂಡಿದಾಗಲೆ ರಥಕೆ ಅಡಿಗೆಯೊಳಪಡೆನೇ ತಾನು |  
ಮಾಡಿದಪರಾಧಗಳನೊಂದನು  
ನೋಡಲಾಗದು ಚಿತ್ತದಲಿ ಖಯ  
ಖೋಡಿಯಿಲ್ಲದೆ ಸಲಹಬೇಕೆಂದೆಪಗಿದನು ಪದಕೆ

||೩||

ಈ ಪರಿಯೊಳೆನಲಾ ನೃಪನ ಸಂ  
ತಾಪವನು ಪರಿಹರಿಸಿ ನಳನೃಪ  
ತಾ ಪಿರಿದು ಮಣಿಭೂಷಣಂಗಳನಿತ್ತು ನಸುನಗುತ |  
ಕೋಪವೆನಗಿಲ್ಲೆಂದಯೋಧ್ಯಾ  
ಭೂಪನನು ಮನ್ನಿಸುವ ಸಮಯದಿ  
ತಾಪಸೋತ್ತಮರರಸ ಬಂದನು ನಗುತ ಮೈತ್ರಿಯ

||೪||

ಬಂದ ಮುನಿಗವನೀಶ ಚರಣ  
 ದ್ವಂದದಲಿ ಚಾಚಿದನು ಮಕುಟವ  
 ನಂದು ಪಿಡಿದೆತ್ತಿದನು ಸಸುನಗುತ್ತಲ್ಲಿ ಕುಳ್ಳಿದುರ್ಮ |  
 ಎಂದನೆಲೆ ನಳನೃಪತಿ ನಿಮಗೆ ಮು  
 ಕುವನೊಲವು ಸದಾವಕಾಲದಿ  
 ಸಂಟರಲು ಇನ್ನಾವುದರಿದಿಲ್ಲೆಂದನಾ ಮುನಿಪ ||೫||  
 ಕಲಿಪುರುಷನಿಂದಾದುದುಪಹತಿ  
 ಲಲನೆ ಪುತ್ರರನಗಲಿ ಕಷ್ಟವ  
 ಬಳಸಿದೆಯಲಾ ನೊಂದು ಸತ್ಯವ ಬಿಡದೆ ಸಂಚರಿಸಿ |  
 ಸುಲಭನಾದೆ ಕುಲಾಂಗನೆಯ ವ್ರತ  
 ಫಲದ ಪುಣ್ಯೋದಯದಿ ನಿಜಸಿರಿ  
 ಫಲಿಸಿತ್ತಿನ್ನೀ ಲೋಕದೊಳು ನಿನಗಾರು ಸರಿಯಿಂದ ||೬||  
 ಎಲ್ಲ ನೃಪರಂತಲ್ಲ ಲಕ್ಷ್ಮೀ  
 ವಲ್ಲಭನ ಪುತಿಬಿಂಬ ನಿನ್ನಲಿ  
 ನಿಲ್ಲಬಲ್ಲನೆ ಕಲಿಪುರುಷನತಿ ಬೇಗ ತೆರಳಿದನು |  
 ಸಲ್ಲಲಿತ ಸಾಮ್ರಾಜ್ಯ ಪಗವಿಂ  
 ದೆಲ್ಲ ನಿನಗಹುದೆಂದು ಧರಣೀ  
 ವಲ್ಲಭನ ಸತ್ಕರಿಸಿ ಕೊಂಡಾಡಿದನು ಮೈತ್ರೀಯ ||೭||  
 ಎಂದು ಹರಸಿದನವನಿಪಗೆ ಮುದ  
 ದಿಂದ ಮಂತ್ರಾಕ್ಷತೆಗಳಲಿ ಮುನಿ  
 ವೃಂದ ಸಂತೋಷಿಸಿತು ನೃಪ ಸಿಂಹಾಸನದೊಳಿರಲು |  
 ಇಂದುಪದನೆಯರಾರತಿಯ ನಲ  
 ವಿಂದಲೆತ್ತಿದರಲ್ಲಿ ಸತಿಯರು  
 ಸಂದಣಿಸಿ ಪಾಡಿದರು ಶೋಭಾನವನು ಮನವೊಲಿದು ||೮||  
 ಅರಸ ಕೇಳು ವಿದರ್ಭಪತಿ ಮುನಿ  
 ವರರನುಪಚರಿಸಿದನು ಧರಣೀ  
 ಸುರರಿಗಿತ್ತನು ಗೋಹಿರಣ್ಯಫಲಾದಿ ದಾನವನು |

ಕರಸಿಕೊಟ್ಟನು ನೈಪತಿ ಸಕಲಾ  
 ಭರಣಗಳ ಕರಿತುರಗರಥವನು  
 ಪುರಜನರ ಸಂತೈಸಿ ಕಳುಹಿದನವಿಳಬಾಂಧವರ ||೯||  
 ಹರೆದುದೋಲಗವಲ್ಲಿ ಯಾಚಕ  
 ವರರು ಕೊಂಡಾಡಿದರು ಧರಣೀ  
 ಶ್ವರರು ಕಳುಹಿಸಿಕೊಂಡು ಗೊಕ್ಕರು ತಮ್ಮ ನಗರಿಗಳ |  
 ಮುಝದಿವಸ ಋತುಪರ್ಣ ನಳನ್ಯಪ  
 ಗೆಲಗಿ ಕಳುಹಿಸಿಕೊಂಡಯೋಧಾಪ್ಯ  
 ಪುರವ ಹೊಕ್ಕನು ಚೈದ್ಯಭೂಪತಿ ಮರಳಿದನು ಪುರಕೆ ||೧೦||  
 ಇಂದುಮುಖಿ ದಮಯಂತಿಯೊಡನಾ  
 ನಂಧದಲಿ ನಳನ್ಯಪತಿ ಮಾವನ  
 ಮಂದಿರದೊಳೊರ್ಬರಿಸವಿದ್ದನು ಸಕಲವಿಭವದಲಿ |  
 ಹಿಂದುಗಳೆಯದೆ ನಿಷಧಪುರಿಗಾ  
 ವಿಂದು ಗಮಿಸಲುಬೇಕೆನುತ ನಳ  
 ನಂದು ಭೀಮನೃಪಾಲನೊಡನಾತೋಚಿಸಿದ ಹದನ ||೧೧||  
 ದಂಡು ನಡೆಯಲಿ ನಿಷಧನಗರಿಗೆ  
 ಭಂಡನಹ ಪುಷ್ಕರನ ಮಾತೇ  
 ನಂಡಲೆದು ಫಲವಿಲ್ಲ ಸಾರಿನ್ನೇಳೆಯೆಂದೆನುತ |  
 ಮಂಡಲಾಧಿಪನೆನಲು ಭೂಪರ  
 ತಂಡವೆದ್ದುದು ಕೂಡಿ ಭಟರು  
 ದ್ವಂಡ ಕೈದುನ ಕೊಂಡು ನಡೆದರು ನಳನ ಸನ್ನೆಯಲಿ ||೧೨||  
 ತುರಗ ಹಲ್ಲಣಿಸಿದುದು ರಥ ಮೋ  
 ಹರಿಸಿ ತೆರಳಿತು ಸಂಗರಕೆ ಮದ  
 ಕರಿಗಳಿಟ್ಟಣಿಸಿದವು ಕಾಲಾಳರದೆ ಸಂದಣಿಸಿ |  
 ನೆರೆದುದಗಣಿತ ಸೈನ್ಯ ಸಾಗರ  
 ಮೊಱಿವವೋಲ್ ಗಂಭೀರ ಭೇರಿಗ  
 ಳುರವಣಿಸೆ ಹೊಜವಂಟ ನಳನ್ಯಪನರಸ ಕೇಳಿಂದ ||೧೩||

## ನಳಚರಿತ್ರೆಯ ಸಂಗ್ರಹ

ದಾಳಿಯಿಟ್ಟರು ಹರಿದು ದಿಕ್ಕಿನ  
ಮೂಲೆಯವರಂಜಿದರು ಮುಮ್ಮೊನೆ  
ಯಾಳು ಕವಿದುದು ಹಿಡಿದುದಗ್ಗದ ಸಿರಿಯ ಸೂಜಿಗಳ |  
ಕೇಳಿದನು ಪುಷ್ಕರನು ನಿಷಧನ  
ದಾಳಿ ಬರುತ್ತಿದೆ ಎನಲು ಖತಿಯಲಿ

ಕಾಳಗಕ್ಕನುವಾಗೆ ನೃಪತಿಗೆ ನುಡಿದ ಮಂತ್ರಿಶ  
ಆರಿಭಯಂಕರ ನೈಷಧನ ಸಂ ||೧೪||

ಗರದಿ ಗೆಲುವವರಾರು ದೇವಾ  
ಸುರರು ನಿಲಲರಿದರಸ ಮಿಕ್ಕಿನ ನರರ ಪಾಡೇನು |  
ಮರುಳತನ ಬೇಡಿನ್ನು ನೃಪನನು  
ಕರಸಿ ಸಂಧಿಯ ಮಾಡಿ ಜೂಜಿನ  
ಪರಮಪಂಥದಿ ಗೆಲುವುದುಚಿತವಿದೆಂದನಾ ಮಂತ್ರಿ

||೧೫||

ಎನಲು ಕೇಳ್ದಾ ಮಾತಿನಲಿ ಬಂ  
ದನು ನಳನ ಕಂಡನು ಮಹೀಪತಿ  
ಎನಗೆ ನಿಮ್ಮಲಿ ಕದನವೇತಕೆ ಸಾಕದಂತಿರಲಿ |  
ಜನಪತಿಗಳೇಕ್ಷಿಸಲಿ ಮಱುಜೂ  
ಜಿನಲಿ ನಿಪುಣರು ನಾವು ನಿಮ್ಮಲಿ  
ಮನಕೆ ಹರುಷಿತವಾಗಲಾಡುವೆನೆಂದ ನಸುನಗುತ

||೧೬||

ಎನವೊ ಕೇಳಿನ್ನಾದುದಾಗಲಿ  
ಕಲಹಕಂಜುವೆ ನೀನು ಜೂಜಿನ  
ಬಳಕೆಯಲಿ ಬಲ್ಲಿದನು ನಮ್ಮನು ಕರೆದೆ ತಪ್ಪೇನು |  
ಕಲಹವಾಗಲಿ ಜೂಜದಾಗಲಿ  
ಗೆಲುವೆ ನಿನ್ನನು ಕುಟಿಲ ಹೃದಯದ  
ನೆಲೆಯ ಬಲ್ಲೆನು ನಿನಗೆ ಮನವೊಲಿದುದನು ಮಾಡೆಂದ

||೧೭||

ಅರಸ ಕೇಳಾ ಪುಷ್ಕರನು ತ  
ನ್ನರಮನೆಗೆ ಕರೆತಂದನಾ ಕಲಿ  
ಪುರುಷನಿಂದಲಿ ಮುನ್ನ ಗೆಲಿದಗ್ಗುಳಿಕೆಯಲಿ ನೃಪನ

ಪಿರಿದು ತಾ ಗೆಲಬಲ್ಲನೆಂದಾ

ಪ್ತರನು ಕರಸಿದನೋಲಗದಿ ಕು

ಳ್ಳಿರಲು ತಂದರು ಸಾರಿಗಳ ನಿಲಿಸಿದರು ಸಮ್ಮುಖದಿ

||೧೮||

ನಳನೃಪತಿ ನೀ ಗೆಲಿದಡೀ ಭೂ

ಲಲನೆಯನು ತಾ ಬಿಡುವೆ ಸೋತರೆ

ಬಳಿಕ ದಮಯಂತಿಯನು ನನಗೊಪ್ಪಿಸುವುದೆಂದೆನಲು |

ಇಳೆಯೊಳಹ ಭೂರುಹದ ಹೃದಯದ

ನೆಲೆಯ ಬಲ್ಲಗ್ಗಲಿಕೆಯಲಿ ತಾ

ಗೆಲುವೆಂದೊಪ್ಪಿದನು ಮನದಲಿ ಧೈರ್ಯಪರನಾಗಿ

||೧೯||

ಹೂಡಿದರು ಸಾರಿಗಳ ನೆತ್ತವ

ನಾಡಿದರು ಮನನಲಿದು ಾಡಾ

ಪಾಡಿಯಲಿ ದುಗ ಬಾರ ಇತ್ತಿಗವೆಂಬ ರಭಸದಲಿ |

ಬೇಡಿದರೆ ಬೀಳುವುದು ದಾಯದ

ರೂಢಿ ಜಳುಪಿಸೆ ಹೊಳೆವ ದಾಳದ

ರೂಢಿಗಚ್ಚರಿಯಾಗೆ ನಳನೃಪ ಗೆಲಿದು ಬೊಬ್ಬಿಡಿದ

||೨೦||

ವಿನ್ನನಾದನು ಪುಷ್ಕರನು ಹರು

ಷೋನ್ನತಿಯ ಬೀಳ್ಕೊಡಲು ಗುಣಸಂ

ಪನ್ನನೇಡಿದ ರತ್ನಸಿಂಹಾಸನವ ನಳನೃಪತಿ |

ಪನ್ನಗಾರಿಧ್ವಜನ ಕೃಪೆ ನಿನ

ಗಿನ್ನು ಸಿದ್ಧಿಸಲೆಂದು ಮುನಿಜನ

ರುನ್ನತದಿ ಕೊಂಡಾಡೆ ಹರಸಿದರಲ್ಲಿ ನಳನೃಪನ

||೨೧||

ದೇವದುಂದುಭಿ ಮೊಳಗಿದುದು ದಿವಿ

ಜಾವಳಿಗಳಭ್ರದಲಿ ಸಂಧಿಸಿ

ಹೂವಿನಲಿ ಮಳೆಗಿಡಿದರಾ ನೃಪನುತ್ತಮಾಂಗದಲಿ |

ಕೋವಿದರು ಸುಜನಾವನೀಶರು

ಸೇವಿಸಲಾ ಧರೆ ನಲಿಯೆ ನೃಪ ರಾ

ಜೀವಲೋಚನನಂತೆ ಸಿಂಹಾಸನದಿ ರಂಜಿಸಿದ

||೨೨||



ನಲವು ಹಿಂಗಿದ ಪುಷ್ಕರನ ಮನ  
ಮೊಲಿದು ಮನ್ನಿಸಿ ಕರೆದು ನಳನೃಪ  
ಕಲಿಪುರುಷನಿಂದಾದುಪಹತಿ ನಿನ್ನ ತಪ್ಪೇನು |

ಹಲವ ಹಂಬಲಿಸದಿರು ನಿನ್ನಲಿ  
ಚಲವು ನಮಗಿನಿತಿಲ್ಲ ಮುನ್ನಮೊ  
ಲಿಳೆಯ ಪಾಲಿಸು ನಮ್ಮ ನೀನೋಲಗಿಸು ಹೋಗಿಂದ ||೨೩||

ಎನಲು ಲಜ್ಜಿತನಾಗಿ ಪುಷ್ಕರ  
ವಿನಯದಲಿ ತಾನೆಜಿಗಿ ನಿಮ್ಮಡಿ  
ವನಜದೆಡೆಗಸರಾಧಿಯಾದೆನಗಾವ ಗತಿಯಹುದೊ |

ಜನಪ ಸಲಹು ಕೃತಘ್ನನನು ಸ  
ಜ್ಜನ ಶಿರೋಮಣಿ ನೀನು ಗುಣ ಹೀ  
ನನನು ಕೃಪೆಯಲಿ ರಕ್ಷಿಸೆಂದೆಜಿಗಿದನು ಪದಯುಗಕೆ ||೨೪||

ತನುವ ಸೈಗೆಡೆದಿಹನನೆಬ್ಬಿಸಿ  
ಜನಪನೆಂದನು ಪೂರ್ವಫಲ ಸಂ  
ಜನಿಸಿತಿದರೆನ್ನಾರು ಮಾಡುವುದೇನು ಎನುತವನ |

ವಿನಯವಚನಕೆ ಮೆಚ್ಚಿಕೊಟ್ಟನು  
ಕನಕ ಮಣಿ ಭೂಷಣಂಗಳ ಕಾಂ  
ಚನವರೂಢವನಿತ್ತು ಮನ್ನಿಸಿ ಕಳುಹಿದನು ಮನೆಗೆ ||೨೫||

ಚಿಂತೆ ಬಲಿದು ವಿದರ್ಭದಲಿ ದಮ  
ಯಂತಿ ಕೆಳದಿಯರೊಡನೆ ನುಡಿದಳು  
ಪಂತದಲಿ ಪುಷ್ಕರನ ಗೆಲಿದನೊ ಸೋತನೊ ನೃಪತಿ  
ಕಂತುಪಿತನ ಕೃಪಾವಲೋಕನ

ವೆಂತಿಹುದೊ ತನಗೆಂಬ ಸಮಯದ  
ಲಂದು ಕಾತರದಳ್ಳೆತಂದರಲ್ಲಿಗೆ ನಳನ ಮಂತ್ರಿಗಳು ||೨೬||  
ತಾಯೆ ಬಿನ್ನಹವೆಂದು ನಮ್ಮನು

ರಾಯನಟ್ಟಿದ ನಿಮ್ಮ ಬಳಿಗೆ ನಿ  
ರಾಯಸದಿ ಪುಷ್ಕರನ ಗೆಲಿದನು ಸಕಲ ರಾಜ್ಯವನು |

ನ್ಯಾಯದಲಿ ಕೈಗೊಂಡು ನಿಮ್ಮನು  
 ಪ್ರಿಯದಿಂ ಬರಹೇಳಿದನು ಕಮ  
 ಲಾಯತಾಂಬಕಿ ಬಿಜಯಮಾಡೆಂದೆಱಗಿದರು ಪದಕೆ ||೨೭||  
 ಕೇಳಿ ಹರುಷಿತಿಯಾದಳವರಿಗೆ  
 ಪಾಲಿಸಿದಳಾಭರಣವಸ್ತುವ  
 ಲೋಲಲೋಚನೆ ಬಂದು ತಂದೆಗೆ ನಮಿಸಿ ವಿನಯದಲಿ |  
 ನಾಳೆ ಪಯಣವ ಮಾಡಿ ನಿಷಧನ್ಯ  
 ಪಾಲನಲ್ಲಿಗೆ ತನ್ನ ಕಳುಹೆನೆ  
 ಬಾಲಕಿಯ ನುಡಿಗೇಳಿ ತೆಗೆದಪ್ಪಿದನು ಭೀಮನ್ಯಪ ||೨೮||  
 ತೆಗೆಸಿದನು ಭಂಡಾರದಲಿ ಬಗೆ  
 ಬಗೆಯ ವಸ್ತುವ ಸುಭಟರಿಗೆ ಝುಗಿ  
 ಝುಗಿಪ ಹೊನ್ನಾಯುಧವ ನಸರತ್ನಗಳ ತೊಡಿಗೆಗಳ |  
 ಸುಗುಣೆಯರು ಮೊದಲಾದ ಪರಿವಾ  
 ರಗಳಿಗಿತ್ತನು ಪಯಣದಲಿ ತೇ  
 ರುಗಳ ಸಿಂಗರಿಸಿದರು ಬಿರುದಿನ ಸಿಂಧಗಳ ನೆಗಹಿ ||೨೯||  
 ಬಂದಳಾ ದವಯಂತಿ ದೇವ ಮು  
 ಕುಂದ ರಕ್ಷಿಸುನುತ ತನ್ನಯ  
 ನಂದನರ ಸಹಿತೇಱಿದಳು ಮಣಿಮಯವರೂಢವನು |  
 ಹಿಂದೆ ಮುಂದಿಕ್ಕಲದೆ ನಾರೀ  
 ವೃಂದ ನಡೆಯಲು ಮನದ ಹರ್ಷಾ  
 ನಂದದಲಿ ನಡೆತಂದು ಹೊಕ್ಕಳು ನಿಷಧಪಟ್ಟಣವ ||೩೦||  
 ಹರಕೆಗಳ ಕೈಗೊಳ್ಳತ ಸತಿ ಬಂ  
 ದರಮನೆಯ ಹೊಕ್ಕಳು ನೃಪಾಲನ  
 ಚರಣಕಮಲಕೆ ನಮಿಸಿ ಪಡೆದಳು ಪತಿಯ ಚಿತ್ತವನು |  
 ಅರಸ ಕೇಳಿ ನಿಷಧಪತಿ ನಿಜ  
 ತರುಣಿಸುತರೊಡಗೂಡಿ ಮಂಗಳ  
 ಕರದೊಳೊಪ್ಪಿದ ಸಕಲ ದೇವಾಮರರು ನಲಿದಾಡಿ ||೩೧||

ಪರಮ ಪುಣ್ಯೋದಯನು ಸದ್ಗುಣ  
 ಭರಿತ ಸತ್ಯಸುಭೂಷಿತನು ಸಂ  
 ಗರ ಸುಧೈರ್ಯನು ನಿತ್ಯನಿರ್ಮಲ ನಿಗಮಕೋಪದನು |  
 ಅರಸುಕುಲಪಾವನನು ನಳಭೂ  
 ವಗನು ಸಿಂಹಾಸನದಿ ರಂಜಿಸಿ  
 ಧರೆಯನಾಳಿದ ವರಪುರದ ಚೆನ್ನಿಗನ ಕರುಣದಲಿ ||೨೨||  
 ಮೇದಿನಿಯೋಳೀ ಪುಣ್ಯಚರಿತೆಯ  
 ನಾದರದಿ ಬರೆದೋದಿ ಕೇಳುವ  
 ಸಾಧುಸಜ್ಜನರಾದವರಿಗಹುದಖಿಳ ಕೈವಲ್ಯ |  
 ವೇದಗೋಚರ ಕೃಷ್ಣ ವರಪುರ  
 ದಾದಿಕೇಶವನಮರವಂದಿತ  
 ನಾದಿನಾರಾಯಣನು ಸಲಹುವನಖಿಳಸಜ್ಜನರ ||೨೩||

---

ಟಿಪ್ಪಣಿಗಳು



## ಟಿಪ್ಪಣಿಗಳು

ಮುಂದಿನ ಪುಟಗಳಲ್ಲಿ ಈ ಸಂಗ್ರಹದಲ್ಲಿ ಬರುವ ಕೆಲವು ಕಠಿಣಪದಗಳ ಅರ್ಥ, ಪೂರ್ವಕಥೆಗಳು, ವ್ಯಾಕರಣಕ್ಕೆ ಸಂಬಂಧಿಸಿದ ಕೆಲವು ಸಾಮಾನ್ಯ ನಿಯಮಗಳು—ಇವೇ ಮೊದಲಾದ ಕೆಲವು ಉಪಯುಕ್ತ ಅಂಶಗಳನ್ನು ಹೇಳಿದೆ. ಈ ಉದ್ದೇಶ ಸಾಧನೆಗಾಗಿ ಇಲ್ಲಿ ಕೆಲವು ಸಂಕೇತಗಳನ್ನು ಬಳಸಿದೆ. ಅವು ಯಾವುವೆಂದರೆ:- ಸಂ.-ಸಂಸ್ಕೃತ, ಧ್ವ.-ತದ್ಭವ, ಪಾ.-ಪಾಠಾಂತರ, ಕು.ಭಾ.-ಕುಮಾರವ್ಯಾಸ ಭಾರತ.

ಮುಂದೆ ಬರುವ ಅಂಕಿಗಳು ಆಯಾ ಸಂಧಿಗಳಲ್ಲಿ ಬರುವ ಪದ್ಯಗಳನ್ನು ಸೂಚಿಸುತ್ತವೆ.

### ೧. ಮಂಗಳಾಚರಣೆ

ಪ್ರಾಚೀನ ಕನ್ನಡಕವಿಗಳು - ಅವರು ಜೈನರಾಗಲಿ, ವೀರಶೈವ ರಾಗಲಿ, ಬ್ರಾಹ್ಮಣರಾಗಲಿ ಇಲ್ಲವೆ ಇತರ ಯಾವ ಮತೀಯರೇ ಆಗಲಿ - ಕಾವ್ಯದ ಪ್ರಾರಂಭದಲ್ಲಿ ತಮ್ಮ ಇಷ್ಟದೇವತೆಯನ್ನು ಕುರಿತು ಪ್ರಾರ್ಥನೆ ಮಾಡುವುದು ಸಂಪ್ರದಾಯ. ಈ ಚಿಕ್ಕ ಕಾವ್ಯದ ಕರ್ತೃವಾದ ಕನಕದಾಸನ ಇಷ್ಟದೈವ ಕಾಗಿನೆಲೆಯ ಆದಿಕೇಶವ ಹಾಗೂ ವರಪುರ(ಬೇಲೂರು)ದರಸ ಚೆನ್ನಿಗರಾಯ. ನಳಚರಿತ್ರೆ ವರಪುರದರಸ ಚೆನ್ನಿಗರಾಯನ ಸ್ತೋತ್ರದಿಂದ ಮೊದಲಾಗುತ್ತದೆ. ಮೇಲಾಗಿ ಈ ಕಾವ್ಯದ ಪ್ರತಿಯೊಂದು ಸಂಧಿಯೂ ಚೆನ್ನಿಗರಾಯನ ಅಂಕಿತದಿಂದ ಮುಗಿಯುವುದನ್ನೂ ನಾವು ಗಮನಿಸಬಹುದು.

ಶ್ರೀಕಾರದಿಂದ ಕಾವ್ಯವನ್ನು ಪ್ರಾರಂಭಮಾಡುವುದು ಪ್ರಾಚೀನ ಕನ್ನಡ ಕವಿಗಳ ಇನ್ನೊಂದು ಸಂಪ್ರದಾಯ. ಇದರಿಂದ ಕಾವ್ಯಕರ್ತೃವಿಗೂ ವಾಚಕ ನಿಗೂ ಅನಿಷ್ಟ ನಿವಾರಣೆಯಾಗಿ ಮಂಗಳವುಂಟಾಗುವುದಲ್ಲದೆ ಕಾವ್ಯ ನಿರ್ವಿಘ್ನವಾಗಿ ಮುಗಿಯುವುದೆಂದೂ ಕವಿಗಳು ನಂಬಿದ್ದರು.

ಶ್ರೀ-ಲಕ್ಷ್ಮಿಗೆ, ರಮಣ-ಗಂಡ; ನಾರಾಯಣ. ಸರಸಿಜ-ಕಮಲದ, ದಳದಂತೆ, ಅಕ್ಷ-ಕಣ್ಣುಳ್ಳವನು. ಅಗಲವಾದ ಕಣ್ಣು ಚೆಲುವಿಕೆಯ ಹೆಗ್ಗುರುತು. ಕಣ್ಣು, ಮುಖ, ಕೈ, ಕಾಲು ಇವುಗಳನ್ನು ಕಮಲಕ್ಕೆ ಹೋಲಿಸುವುದು. ಕವಿಗಳಲ್ಲಿ ರೂಢಿ. ಸಚರ-ಸಂಚರಿಸುವ, ಜೀವಂತವಾದ. ಅಚರ-

ಜಲಿಸದಿರುವ ಎಲ್ಲ ಪದಾರ್ಥಗಳಲ್ಲಿಯೂ, ಭರಿತ-ತುಂಬಿರುವವನು. ದೇವರು ವಿಶ್ವವ್ಯಾಪಿ ಎಂದು ಭಾವ. ದುರಿತ-ಸಾಪದ, ಅರಿ-ಶತ್ರು. ನಿರ್ಜರ-ಮುಪ್ಪಿಲ್ಲದವ ; ದೇವತೆ. ನಿಕರ-ಸಮೂಹ. ದಾತಾರ-ದಾನಿ. ದೇವತೆಗಳ ಕಷ್ಟ ನಿವಾರಕ ಎಂದು ಭಾವ. ವಾರಿಜ-ಕಮಲದಂತೆ, ಅಂಬಕ-ಕಣ್ಣುಳ್ಳವನು. (ಮೇಲೆ ಹೇಳಿದ ಅಭಿಪ್ರಾಯವನ್ನೇ ಬೇರೆ ಮಾತಿನಲ್ಲಿ ಹೇಳಿದೆ.) ವರ-ಶ್ರೇಷ್ಠ. ಮಾರ-ಮನ್ಮಥನ, ಪಿತ-ತಂದೆ. ನುತ-ಹೊಗಳಲ್ಪಟ್ಟವನು. 'ವರಗುಣತ್ರಯ' 'ಸಾಕಾರ ಚೆನ್ನಿಗರಾಯ ಪಾಲಿಸು ಜಗಕೆ ಮಂಗಳವ'-ವಾ.

೨. ಈ ಪದ್ಯದಲ್ಲಿ ಗಣಪತಿಯ ಸ್ತೋತ್ರವಿದೆ.

ಕರಿ-ಆನೆಯ, ವದನ-ಮುಖವುಳ್ಳವನು. ಲಂಬ+ಉದರ-ದೊಡ್ಡ ಹೊಟ್ಟೆ. ಚತುರ್-ನಾಲ್ಕಾದ, ಭುಜ-ಶೋಳು. ಮೋದಕ-ಕಡುಬು. ಪರಶು-ಗಂಡುಗೊಡಲಿ. ಪಾಶ-ಹಗ್ಗ (ಇದು ಗಣಪತಿಯ ಒಂದು ಆಯುಧ) ಅಂಕಿತ-ಗುರುತು. ರಂಜಿಸು-ಶೋಭಿಸು. ಉರಗ-ಸರ್ಪ. ವಿದ್ಯಾವಾರಿಧಿ. (ಸಮುದ್ರ) ಎಂದಿರಬೇಕು. ಛಂದಸ್ಸಿಗಾಗಿ ಈ ರೂಪ ಬಂದಿದೆ. ಹಾಗೆಯೇ ವಸುಧೆಪತಿ, ವನತಿಗುಣ ಇವೇ ಮೊದಲಾದ ಅರಿಸಮಾಸ ರೂಪಗಳು. ವರದ-ವರಕೊಡುವ. ಮತಿ-ಬುದ್ಧಿ.

೩. ಈ ಪದ್ಯದಲ್ಲಿರುವುದು ಸರಸ್ವತಿಯ ಸ್ತೋತ್ರ.

ನಾರಿ-ಹೆಂಗಸು. ನಳಿನ(ಕಮಲ)ನದ ದಳದಂತೆ, ಅಕ್ಷಿ-ಕಣ್ಣುಳ್ಳವಳು. ಜಂಭಾರಿ-ಇಂದ್ರ. ಆನನ-ಮುಖ. ನಾಲ್ಕುಮುಖವುಳ್ಳವನು; ಬ್ರಹ್ಮ. ಭೂರಿ-ಹೆಚ್ಚಾದ. ಭಕ್ತರಿಗೂ, ಆಶ್ರಿತರಿಗೂ ಆಧಾರಳಾದವಳು. ನೀಃ-ಸುಂದರಿ. (ಮೂಲದಲ್ಲಿ ಶಕಟರೇಫ ವಿರಬೇಕು.) ಜಿಹ್ವೆ-ನಾಲಗೆ.

೪. ರಾಜ(ಸಂ)-ರಾಯ. ಅಗ್ಗಳೆಯ-ಶ್ರೇಷ್ಠ. ಅಹ-ಆಗಿರುವ. ಕೌಂತೇಯ-ಕುಂತಿಯ ಮಗ, ಧರ್ಮರಾಜ. ವಿಸ್ತರಿಸು-ವಿಸ್ತಾರವಾಗಿ ಹೇಳು. ಭೂವರ-ಭೂಮಿಗೆ ವರ, ಅರಸು. ಪ್ರೀಯ-ಪ್ರೀತಿ, ಸಂತೋಷ. ಆಲಿಸು-ಕೇಳು. ಅಂಕಿತಮಾಗಿ-ಮುಡುಪಾಗಿ. ಮಹಾಕಥೆ-ದೊಡ್ಡ ಕಥೆ. ಮಹಾಭಾರತದಲ್ಲಿ ಬರುವ ಅತ್ಯಂತ ಪುರಾತನವಾದ ಕಥೆಗಳಲ್ಲಿ ನಳನ ಕಥೆ ಒಂದೆಂದೂ ಅದು ಸಾಕಷ್ಟು ದೊಡ್ಡದೆಂದೂ ಎಂಬ ಅಂಶವನ್ನು ಗಮನಿಸಿದರೆ.

ಈ ಮಾತಿನ ಸ್ವಾರಸ್ಯ ತಿಳಿಯುತ್ತದೆ. ಅರಣ್ಯವಾಸದ ಸಮಯದಲ್ಲಿ ಧರ್ಮ ರಾಜನಿಗೆ ರೋಮಶ ಋಷಿಗಳು ನಳದಮಯಂತಿಯರ ಕಥೆಯನ್ನು ಹೇಳಿದರು.

೫. ನಳದಮಯಂತಿಯರ ಕಥೆಯನ್ನು ಕೇಳುವುದರಿಂದ ಆಗುವ ಫಲವನ್ನು ಈ ಪದ್ಯದಲ್ಲಿ ಹೇಳಿದೆ. ಹಿಂದಿನ ಕಾಲದಲ್ಲಿ ಈಗಿನಂತೆ ವಿದ್ಯೆ ದೇಶದಲ್ಲೆಲ್ಲ ಹರಡಿರಲಿಲ್ಲ. ಆದರೆ ಓದಿನಿಂದ ಬರಬಹುದಾದ ಸಂಸ್ಕಾರವನ್ನು ಜನರು ಕಾವ್ಯವಾಚನ, ಪುರಾಣಶ್ರವಣ, ಹರಿಕಥಾಶ್ರವಣ ಮುಂತಾದ ಸಾಧನೆಗಳಿಂದ ಪಡೆಯುತ್ತಿದ್ದರು, ಈ ತೆರನಾದ ಕಾವ್ಯಶ್ರವಣ ವಾಚನಗಳಿಂದ ಚಿತ್ತ ಶಾಂತಿ, ಮನೋವೈಶಾಲ್ಯ, ಉದಾತ್ತಧೈಯದರ್ಶನ, ರುಚಿಶುದ್ಧಿ ಇವೇ ಮೊದಲಾದ ಫಲಗಳುಂಟಾಗುತ್ತವೆ. ಮನುಷ್ಯನ ಸಂಸ್ಕಾರ ಉತ್ತಮಗೊಳ್ಳುತ್ತದೆ. ಪ್ರಾಚೀನರಿಗೆ ಈ ಫಲಶ್ರುತಿಯಲ್ಲಿ ಅಚಲವಾದ ನಂಬಿಕೆ ಇತ್ತು.

ಜನ್ಮಾಂತರ-ಹಿಂದಿನ ಹುಟ್ಟು. ದುಷ್ಟರ್ಮ-ಕೆಟ್ಟ ಕೆಲಸ. ತುರಗ-ಕುದುರೆ. ನಿಚಯ-ಸಮೂಹ. ಶ್ರೀ(ಸಂ)ಸಿರಿ-ಸಂಪತ್ತು.

### ೨. ದಮಯಂತಿ ನಳನಲಿ ಚಿತ್ತವಿಟ್ಟಳು.

ಪ್ರಾಚೀನ ಕನ್ನಡ ಕಾವ್ಯಗಳಲ್ಲಿ ಸಾಮಾನ್ಯವಾಗಿ ಹದಿನೆಂಟುವರ್ಣನೆಗಳಿರುತ್ತವೆ. ಈ ವರ್ಣನೆಗಳಲ್ಲಿ ಪಟ್ಟಣದ ವರ್ಣನೆಯೂ ಒಂದು. ಈ ಕಾವ್ಯ ಪುರವರ್ಣನೆಯಿಂದ ಮೊದಲಾಗುತ್ತದೆ.

೧. ವಸುಧೆ-ಭೂಮಿ. ಎಸೆ-ಶೋಭಿಸು. ಅಗಣಿತ-ಲೆಕ್ಕವಿಲ್ಲದ. ಪ್ರಾಕಾರ-ಕಾಂಪೌಂಡು. ಮಿಸುನಿ-ಬಂಗಾರ. ಪುಭೆ-ಕಾಂತಿ. ದೇವಾಲಯಗಳು ಇರ್ದುದು. ಇಲ್ಲಿ ಕರ್ತೃಪದ ಬಹುವಚನದಲ್ಲಿದ್ದು ಕ್ರಿಯಾಪದ ಏಕವಚನದಲ್ಲಿದೆ. ಸಮೂಹವಾಚಕವನ್ನು ಹೇಳುವಾಗ ಈ ಪ್ರಯೋಗ ಸಾಮಾನ್ಯ. ಕುಮಾರವ್ಯಾಸನಲ್ಲಂತೂ ಈ ಪ್ರಯೋಗ ಹೇರಳ. ಅಶ್ವರ್ಯ(ಸಂ)ಅಚ್ಚರಿ.

೨. ತುಡಕು-ಮುಟ್ಟು. ತೆನೆ-ಕೋಟಿಯ ಎತ್ತರದ ಭಾಗ, ಬುರುಜು. ಆಳ್ವೇರಿ-ಕೋಟಿಯ ಗೋಡೆ. ಖಾತ-ಗುಂಡಿ. ಅಗಳು-ಕಂದಕ. ಪಾತಾಳದ ಗುಂಡಿಯಂತಿರುವ ಕಂದಕ. ಮುಗಿಲ ತುಡುಕುವ ತೆನೆಗಳ ಆಳ್ವೇರಿಗಳು, ಪಾತಾಳಗಳ ಖಾತಗಳ ಅಗಳು ಬಳಸಿದ ಕೋಟಿ-ಎಂದು ಅನ್ವಯ. ವೀಧಿ (ಸಂ)-ಬೀದಿ. ತಾರಕೆ-ನಕ್ಷತ್ರ. ಕನ್ನಡಿ ಮತ್ತು ಸಾಲು



ಗೊಂಬೆಗಳ ಸೊಗಸನ್ನು ವರ್ಣಿಸಲು ಕೊಟ್ಟಿರುವ ಹೋಲಿಕೆ ಸೊಗಸಾಗಿದೆ. ಸೊಗಸುದೋಷವು ಕನ್ನಡಿಯ ಸಾಲುಗಳ-ಪಾ.

೩. ನಿಷಧ ನಗರದ ಬೀದಿಯ ಹೆಸರುಗಳು. ರವಿ-ಸೂರ್ಯ. ಶಶಿ-ಚಂದ್ರ. ಹೇಮ-ಚಿನ್ನ. ಭತ್ತಿ-ಗೋಡೆ. ಹೊಳೆಯುವ ಗೋಡೆಗಳು ಎಂದರ್ಥ. ದಿವ-ಆಕಾಶ. ಅಣೆ-ಚುಚ್ಚು, ಮುಟ್ಟು. ಭದ್ರಭವನಿಕೆ-ಮನೋಹರವಾದ ಮನೆ ಯುವತಿ-ಹೆಂಗಸು. ರವ-ಶಬ್ದ. ರಹಿ-ಸೊಗಸು. ನಿಷಧ ನಗರ ಸಂಗೀತ ಸಾಹಿತ್ಯಗಳಿಗೆ ನೆಲೆವೀಡಾಗಿತ್ತು ಎಂದು ಭಾವ.

೪. ರಿಪು-ಶತ್ರು. ತನಯ-ಮಗ. ಅಭಿಮಾನ-ಹೆಸರು. ಮೌಳಿ-ತಲೆ, ಶ್ರೇಷ್ಠ. ನಿಷಧ ನಗರಿಯ ದೊರೆ ಚಂದ್ರವಂಶದ ಅರಸನಾದ ವೀರಸೇನ. ಆತನ ಮಗನೇ ನಳ ಚಕ್ರವರ್ತಿ. ಭೂರಿ-ಹೆಚ್ಚಾದ. ಪಾಲಿಸು-ಕಾಪಾಡು. ಸಪ್ತದ್ವೀಪ-ಏಳು ದ್ವೀಪಗಳು. ೧ ಜಂಬೂ ೨ ಪ್ಲಕ್ಷ ೩ ಕುಶ ೪ ಕ್ರೌಂಚ ೫ ಶಾಕ ೬ ಶಾಲ್ಮಲಿ ೭ ಪುಷ್ಕರ. ನಾವಿರುವುದು ಜಂಬೂದ್ವೀಪ.

೫. ಶರಧಿ-ಸಮುದ್ರ. ಮೇರು-ಮೇರುಪರ್ವತ. ದಿಗಂತ-ದಿಕ್ಕಿನ ಕೊನೆ. ಸಮುದ್ರ ಮೇರುಪರ್ವತ ದಿಕ್ಕುಗಳ ಕೊನಗಳೇ ನಳನ ರಾಜ್ಯದ ಮೇರೆ ಎಂದು ಹೇಳಿರುವುದರಿಂದ ಶತ್ರುರಹಿತನಾದ ನಳನ ಸಾರ್ವಭೌಮತ್ವವನ್ನು ಸ್ಥಾಪಿಸಿದಂತಾಯಿತು. ಅವನೀಶ್ವರ-ದೊರೆ. ಧುರ-ಯುದ್ಧ. ದೋರ್+ವ(ಬ)ಳ(ಲ)ರು-ತೋಳಬಲವುಳ್ಳವರು. ಮಕುಟ - ಕಿರೀಟ. ಚರಣ ಕಾಲು. ಆನತರ್-ಆಗು-ನಮಸ್ಕಾರಮಾಡುವವರಾಗು.

೬. ಪ್ರಜ್ವಲಿಸು-ಶೋಭಿಸು. ಸುತ್ತಾಮ(ಇಂದ್ರನ)ನ, ಪುರ-ಪಟ್ಟಣ; ಅನುರಾನತಿ. ರಾಮಣೀಯಕ-ಮನೋಹರವಾದ ಸೌಧ-ಉಪರಿಗೆ. ಸ್ತೋಮ-ಗುಂಪು. ರಂಜಿಸು-ಶೋಭಿಸು.

೭. ವಿದರ್ಭದೇಶದ ಅರಸು ಭೀಮರಾಜ. ವಿತರಣ-ದಾನ, ಔದಾರ್ಯ. ಬಲ್ಲಿದ-ಶೂರ, ಶ್ರೇಷ್ಠ. ನಿಜಸುತರಿಲ್ಲ-ತನಗೆ ಮಕ್ಕಳಿಲ್ಲ. ಉಮ್ಮಳಿಸು-ಸಂಕಟ ಪಡು. ಆಖ್ಯ-ಹೆಸರು.

೮. ಸಂತಾನ-ವಂಶ. ಸಂತಾಪ-ಸಂಕಟ. ಸಂತೈಸು-ಸಮಾಧಾನ ಪಡಿಸು. ಮಕ್ಕಳಿಲ್ಲದ ಸಂಪತ್ತು ನೈರ್ಧರ ಎಂಬ ಭಾವನೆ ನಮ್ಮ ನಾಡಿನಲ್ಲಿ ಮೊದಲಿನಿಂದಲೂ ಉಂಟು. ಈ ಭಾವವನ್ನು ವರ್ಣಿಸುವ ಕೆಳಗಿನ ಜನಪದ

ಸಾಹಿತ್ಯದ ತ್ರಿಪದಿಗಳನ್ನು ನೋಡಿ—

ಬಾಲಕರಿಲ್ಲದ ಬಾಳಿದ್ಯಾತರ ಜನ್ಮ  
ಬಾಡೀಗಿ ಎತ್ತು ದುಡಿದಂಗ | ಬಾಳಲೆಯ  
ಹಾಸ್ಯಂಡು ಬೀಸಿ ಒಗೆದಂಗ ||

ಆದ್ದರಿಂದ ಬಂಜೆಯರ ಪ್ರಾರ್ಥನೆ ಯಾವಾಗಲೂ ಇದೇ ಆಗಿರುತ್ತಿತ್ತು.

ಕಂದನ ಕುಡು ಶಿವನೆ ಬಂಧನ ಬಡಲಾರೆ  
ಹಂಗೀನ ಬಾನ ಉಣಲಾರೆ | ಮರ್ತ್ಯದಾಗೆ  
ಬಂಜೆಂಬ ಶಬ್ದದ ಹೊರಲಾರೆ ||

೯. ಋಷಿಗಳಿಗೆ ಹಿಂದಿನ ಮತ್ತು ಮುಂದಿನ ವಿಷಯಗಳು ತಿಳಿದಿರುತ್ತವೆ. ದೃಷ್ಟಿ-ನೋಟ. ಅಱಿ-ತಿಳಿ. ವರಸುತಯಾಗ-ಒಳ್ಳೆಯ ಮಗನನ್ನು ಕೊಡುವ ಯಾಗ. ಗರುವ-ಶ್ರೇಷ್ಠ. ಸರಾಗ-ಸಂತೋಷ. ಸುಲಗ್ನ-ಒಳ್ಳೆಯ ಮುಹೂರ್ತ.

೧೦. ಸಮನಂತರ-ತರುವಾಯ. ತನುಜೆ-ಮಗಳು. 'ತನುಜೆಯನು ಲೋಕೈಕ ಸುಂದರಿಯ' ಪಾ.

೧೧. ಅಮರ-ದೀವತೆ. ಮೊಳಗು-ಶಬ್ದಮಾಡು. ಇಳಿ-ಭೂಮಿ. ಸಂಭ್ರಮಿಸು-ಸಡಗರಿಸು; ಸಂತೋಷಪಡು. ಅಭಿನಮಿಸು-ಅಡ್ಡಬೀಳು. ಒರೆ-ಹೇಳು. ಹೊಪವಂಟನು-ಹೊರಟನು. ಪೊಪಮಡು (ಧಾತು).

೧೨. ಈ ಪದ್ಯದಲ್ಲಿ ದಮಯಂತಿಯ ಚೆಲುವಿಕೆಯ ವರ್ಣನೆ ಇದೆ. ಏಱಿ-ಗುಂಗುರು; ಸುಂದರ. ಕುರುಳು-ಕೂದಲು. ಸಿರಿಮುಡಿ-ತುಂಬು ಕೂದಲು. ಪವಳ(ಪ್ರವಾಳ-ಸಂ)+ಅಧರ=ಹವಳದಂತೆ ಕೆಂಪಾದ ತುಟಿ. ಇಲ್ಲಿ ಸಂಧಿಯೂ ಆಗಕೂಡದು, ಸಮಾಸವೂ ಆಗಕೂಡದು. ಇದು ಅರಿ ಸಮಾಸವಾದರೂ ಪೂರ್ವ ಕವಿ ಪ್ರಯೋಗ. ತುಟಿಗಳನ್ನು ಹವಳಕ್ಕೆ ಹೋಲಿಸುವುದು ನಮ್ಮಲ್ಲಿ ಸಾಮಾನ್ಯವಾಗಿ ರೂಢಿಯಲ್ಲಿದೆ. 'ಅಳುವ ಕಂದನ ತುಟಿಯು ಹವಳದ ಕುಡಿಹಾಂಗ'-ಜನಪದ ಸಾಹಿತ್ಯ. ಕಂಬು-ಶಂಖ. ತರಳನಯನ-ಚಂಚಲವಾದ ಕಣ್ಣು. ನಾಸಿಕ-ಮೂಗು. ವೆಱಿ ನೊಸಲು-ಚಂದ್ರನಂತೆ ಹಣೆ. ಹರಿ-ಜಿಂಕೆ. ಮಧ್ಯ-ನಡು; ಸೊಂಟ. ಗಮನ-ನಡೆಗೆ. ಗುರು+ಕುಚ-ದೊಡ್ಡ ಮೊಲೆ. ಪಲ್ಲವ-ಚಿಗುರು. ಹೆಂಗಸ

ರಿಗೆ ಗುಂಗುರು ಕೂದಲು, ತುಂಬು ಮುಡಿ, ಹವಳದಂತೆ ಕೆಂದುಟೆ, ಚಂಚಲವಾದ ಕಣ್ಣು, ಸಂಪಿಗೆ ಹೂವಿನಂತೆ ಮೂಗು, ಬಡನಡು, ವೃದ್ಧುವಾದ ನಡಗೆ-ಇವೆಲ್ಲ ಸೌಂದರ್ಯದ ಲಕ್ಷಣಗಳೆಂದು ನಮ್ಮವರ ಭಾವನೆ.

೧೩. ದಮಯಂತಿ ಸುಂದರಿಯೂ ಹೌದು ; ಗುಣವತಿಯೂ ಹೌದು. ಶೀಲ-ನಡತೆ. ಸ್ತ್ರೀಯರಿಗೆ ನಡತೆಯೇ ಶ್ರೇಷ್ಠವಾದ ಭೂಷಣ (ಶೀಲಂಪರಂ ಭೂಷಣಂ-ಭರ್ತ್ಯಹರಿ) ಭಣಿತೆ-ರೀತಿ. ಪುಣುತಿಸು-ಹೊಗಳು. ಶರ್ವಾಣಿ-ಪಾರ್ವತಿ. ರತಿ-ಕಾಮನ ಹೆಂಡತಿ. ಎಣೆ-ಸಮಾನ. ಮಿಕ್ಕಿನ-ಉಳಿದ. ಬಣಗು-ಸಾಮಾನ್ಯ.

೧೪. ಪುಸಂಗ-ಸಂಭಾಷಣೆ.

೧೫. ವನಜ-ಕಮಲ. ವನ-ನೀರು. ವಾರ್ತೆ-ಸಮಾಚಾರ. ವೃತ್ತಿ-ಕೆಲಸ. ಚಿತ್ತ-ಮನಸ್ಸು. ಸಂಜನಿಸು-ಹುಟ್ಟು. ಮೋಹ-ಪ್ರೀತಿ.

೧೬. ಈಕ್ಷಿಸು-ನೋಡು. ಎಳದು+ವೆ(ಹೆ)ಣ್-ಎಳವೆಣ್. ಮದನ-ಮನ್ಮಥ. ಎಸುಗೆ-ಬಾಣಪ್ರಯೋಗ. ದಮಯಂತಿಯ ವಿರಹದ ವರ್ಣನೆ ಇಲ್ಲಿದೆ.

೧೭. ಅಂತರಂಗ-ಮನಸ್ಸು. ಬಲಿದ-ಹೆಚ್ಚಾದ. ವಿರಹ-ಆಗಲಿಕೆ. ರಾಜ+ವದನೆ-ಚಂದ್ರಮುಖಿ. ಹೊಳಲು-ಪಟ್ಟಣ. ಸು+ರುಚಿರ-ತುಂಬ ಮನೋಹರವಾದ. ಪುಷ್ಪ-ಹೂ. ತರು-ಮರ. ಎಳದು+ತಳಿರ್-ಎಳೆಯ. ಚಿಗುರು. ಅಲರು-ಹೂ. ನಲವು-ಸಂತೋಷ.

೧೮. ವಿಶಾಲವಾಗು-ಹೆಚ್ಚಾಗು. ಕವಿಗೆ ಈ ಪದದ ವೇಲೆ ಮಮತೆ ಹೆಚ್ಚು.

೧೯. ಭೂ+ಸುರ-ಭೂಮಿಗೆ ದೇವತೆ; ಬ್ರಾಹ್ಮಣ. ಏಸು-ಎಷ್ಟು.

೨೦. ಬಣ್ಣಿಸಲ್+ಆಗ-ವರ್ಣಿಸಲು ಆಗುವುದಿಲ್ಲ. ದಮಯಂತಿಯ ರೂಪು ಮಾತಿನ ಮಾಲೆಗೆ ನಿಲುಕದು ಎಂದರ್ಥ. ಯುವತಿ-ಸ್ತ್ರೀ. ಬಗೆ-ರೀತಿ. ಭಾವಿಸು-ಯೋಚಿಸು. ಆಕಾರ, ಸವಿನುಡಿ, ನಯ ಇವುಗಳಿಂದ ಕೂಡಿದ ದಮಯಂತಿಗೆ ಸಮಾನರು ಬೇರೊಬ್ಬರಿಲ್ಲ.

೨೧. ನಳನ ರೂಪು, ಗುಣಗಳನ್ನು ಕೇಳಿ ದಮಯಂತಿಗೆ ಅವನಲ್ಲಿ ಮೋಹ ಹುಟ್ಟಿದಂತೆ, ನಳನಿಗೂ ಅವಳ ರೂಪು ಗುಣಾತಿಶಯಗಳನ್ನು ಕೇಳಿ

ಅವಳಲ್ಲಿ ಮೋಹ ಹುಟ್ಟಿತು. ನೈಷಧ-ನಳ. ಅಲಿ-ಕಣ್ಣು. ಪುಷ್ಪ+ಶರ+ ಅಳಿ-ಹೂ ಬಾಣಗಳ ಸಮೂಹ. ಲೋಲ-ಚಂಚಲವಾದ, ಲೋಚನೆ- ಕಣ್ಣುಳ್ಳವಳು. ತನಗೆ+ಅಹಳು-ತನಗೆ ವಶಳಾಗುತ್ತಾಳೆ.

೨೨. ಸವಿನಾಡಿ-ಮನಸ್ಸಿನಲ್ಲಿಯೇ ಸವಿದು. (ಈ ಪ್ರಯೋಗವನ್ನು ಗಮನಿಸಿ. ಇದರಂತೆಯೇ ರಾಜ್ಯ ಮಾಡು, ಸಂಸಾರ ಮಾಡು ಇತ್ಯಾದಿ) ಹೊಂಪುಳಿ-ರೋಮಾಂಚ. ಸಂತೋಷಕಾಲದಲ್ಲಿ ಮೈಮೇಲಿನ ಕೂದಲು. ಎದ್ದು ನಿಲ್ಲುವುದು. ಈಡಾಗು-ಗುರಿಯಾಗು, ಕಾಮದಿಂದ ತಪಿಸು- ವ್ಯಾಸನ (ಸಂ)-ಬೆಸನ, ಚಿಂತೆ. ಕಾಯ-ದೇಹ. ನಿವಹ-ಸಮೂಹ.

೨೩. ವೃಗಘನ-ದುಷ್ಟ ವೃಗಗಳ ತೊಂದರೆ ಹೆಚ್ಚು. ಗಮಿಸ್ ಬೇಕು-ಹೋಗಬೇಕು. ಶಬರ-ಬೇಡ ಅಸ್ತ+ಅಂಬುಧಿ-ಸೂರ್ಯ ಮುಳು ಗುವ ಸಮುದ್ರ. ಇನ-ಸೂರ್ಯ.

೨೪. ನಳಿನ-ಕಮಲಗಳಿಗೆ, ಸಖ-ಸ್ನೇಹಿತ, ಸೂರ್ಯ. ಉದಯ- ಹುಟ್ಟುವಿಕೆ. ದಳ-ಸೈನ್ಯ. ಕೈದು-ಆಯುಧ. ಕಣ್ಣಿ-ಹಗ್ಗ. ಚಲಯುತರು ಮೆಪ್ಪಿದುದು. ಕರ್ತೃಪದ ಇಲ್ಲಿ ಪುಲ್ಲಿಂಗದ ಬಹುವಚನದಲ್ಲಿದೆ. ಕ್ರಿಯಾ ಪದ ನಪುಂಸಕಲಿಂಗದ ಏಕವಚನದಲ್ಲಿದೆ. ಸಮೂಹ ವಾಚಕದಲ್ಲಿ ಈ ಪ್ರಯೋಗ ಉಂಟು. ಕುಮಾರವ್ಯಾಸನಲ್ಲಿ ಈ ಪ್ರಯೋಗ ಸಾಮಾನ್ಯ.

೨೫. ಶಿರೋಮಣಿ-ಶ್ರೇಷ್ಠ. ರತ್ನ-ರತುನ (ಹಳಗನ್ನಡದಿಂದ ನಡು ಗನ್ನಡಕ್ಕೆ ಬರುವಾಗ ವಿಜಾತೀಯ ಒತ್ತಕ್ಷರಗಳು ಬಿಡಿ ಬಿಡಿಯಾಗುತ್ತವೆ. ಉದಾ, ಭಕ್ತ-ಭಕುತ. ಅಂಬರ-ಬಟ್ಟಿ. ಸಂದಣಿಸು-ಒಟ್ಟುಗೂ. ಮೋಹರ- ಸೈನ್ಯ.

೨೬. ವೃಗಗಳ, ತತಿ-ಸಮೂಹ. ಕಾನನ-ಕಾಡು. ಬಳಸು- ಸುತ್ತುಗಟ್ಟು. ಅನು-ಎದುರಿಸು, ಘಲ್ಲಣ-ಪ್ರತಾಪ? ತಲುಬು-ಅಡ್ಡ ಗಟ್ಟು.

೨೭. ತತ್+ಪುರ-ಆ ಪಟ್ಟಣ. ವಳಯ-ಪ್ರದೇಶ. ನಲವು-ಸಂ ತೋಷ. ಹಿಂಗು-ಕಳೆದುಹೋಗು. ಜಾನು-ಮೊಳಕಾಲು. ಜಂಘೆ- ತೋಡಿ. ಪರಿಹೃತ-ಕಳೆದುಕೊಂಡ, ಶ್ರಮನಾಗಿ-ಆಯಾಸವುಳ್ಳವನಾಗಿ.

೨೮. ಸ್ಥಾನ-ತಾಣ (ಧ್ವ). ತರು-ಮರ. ಏಕವ್ಯಕ್ತ-ಒಂದು ಮಡ.

ಇರ್ಕ-ಇಕ್ಕ-ಸ್ಥಳ. ಕಮಲಜ-ಬ್ರಹ್ಮ. ವ್ಯಾಕುಲ-ತೊಂದರೆ ; ಇಲ್ಲಿ  
ನಿದ್ರೆಯಭಾರ ಎಂದರ್ಥ. ತುರಗ-ಕುದುರೆ ; ಇಲ್ಲಿ ವಾಹನ ಎಂದು ಅರ್ಥ  
ವಿರಬಹುದು. ದಿವಾಕರ-ಸೂರ್ಯನಂತೆ, ಉನ್ನತ-ಶ್ರೇಷ್ಠವೂ ಮತ್ತು  
ಶುಭ್ರವೂ ಆದ ತೇಜಸ್ಸುಳ್ಳ.

೨೯. ಇಲ್ಲಿ ನಳನು ಕಂಡ ರಾಜ ಹಂಸದ ವರ್ಣನೆ ಇದೆ. ಅರುಣ-  
ಕೆಂಪು. ಆನನ-ಮುಖ. ಯುಗ-ಎರಡು. ಧವಳ-ಬಿಳಿಯ. ಆಯತ-  
ವಿಸ್ತಾರ, ಇಲ್ಲಿ ವಿವರ ಎಂದು ಅರ್ಥ. ಅಕ್ಕರು-ಅಕ್ಕರೆ-ಪೀತಿ.

೩೦. ಹಸ್ತ-ಕೈ. ವದನ-ಮುಖ. ಮದ+ಕರ-ಮದಿಸಿದ ಆನೆ,  
ಮದ್ದಾನೆ. ಅಂತರ-ವೃತ್ತಾಸ, ಜೊತೆ. ಕೈಸದರದವರು-ಕೈಗೆ ಸಿಕ್ಕು  
ವವರು. ಸದರ-ಸಲಿಗೆ. ಅರಿದು-ಅಸಾಧ್ಯ. ಪಕ್ಷಿ ನಳನಿಗೆ ಹೇಳುವ  
ಮಾತನ್ನೂ ಅದರಲ್ಲಿರುವ ನೀತಿಯನ್ನೂ ಗಮನಿಸಿ.

೩೧. ಮುಱಿ-ನಾತಮಾಡು. ಅರಿ-ಶತ್ರು.

೩೨. ಬಡಬ-ಸಮುದ್ರದ ನಡುವೆ ಇರುವ ಬೆಂಕಿ. ಪ್ರಳಯಕಾಲ  
ದಲ್ಲಿ ಇದು ಸಮುದ್ರದ ನೀರನ್ನೆಲ್ಲ ಕಡಿಯುವುದೆಂದು ಪುರಾಣದಲ್ಲಿ  
ಹೇಳಿದೆ. ಕುಡಿತೆ-ಒಂದು ಗುಕ್ಕು. ಭುಂಜಿಸು-ತಿನ್ನು. ಆಪ್ಯಾಯನ-ತೃಪ್ತಿ.  
ಪೃಥ್ವೀ(ಸಂ)-ಪೊಡವಿ. ಒಟಲು-ಕೂಗು. ಒಡಲು-ಹೊಟ್ಟೆ. ಒಂದು  
ಬೊಗಸೆ ಹಾಲಿನಿಂದ ಬಡಬಾಗಿ, ಮಂಜಿನಿಂದ ಕರೆ ಹೇಗೆ ತೃಪ್ತಿಹೊಂ  
ದವೋ ಹಾಗೆಯೇ ನನ್ನನ್ನು ಕೊಂದು ತಿನ್ನುವುದರಿಂದ ನಿನಗೆ ತೃಪ್ತಿ  
ಆಗದು. ಉದಾಹರಣೆಗಳಿಂದ ವಿಷಯವನ್ನು ವಿವರಿಸುವುದು ದೃಷ್ಟಾಂತಾ  
ಲಂಕಾರ. ' ಸುತರುಮ್ಮಳವ ' ಪಾ.

೩೩. ನಿಬ್ಬರ-ಹೆಚ್ಚಾಗಿ. ನಿರ್ಭರ(ಸಂ)ಈ ಸ್ಥಿತಿಯಲ್ಲಿರುವವರನ್ನು  
ಕೊಲ್ಲಕೂಡವೆಂದು ಧರ್ಮಶಾಸ್ತ್ರದಲ್ಲಿ ಹೇಳಿದೆ.

೩೪. ಆಲಯ-ಮನೆ. ವಂದಿಸು-ನಮಸ್ಕರಿಸು.

೩೫. ಅಸು-ಪ್ರಾಣ. ಸಾರಹೃದಯ-ಒಳ್ಳೆಯ ಮನಸ್ಸುಳ್ಳವ.  
೨ಋಹು-ಹೇಳು. ಸು+ಕೃತ-ಒಳ್ಳೆಯ ಕೆಲಸ, ಪುಣ್ಯ.

೩೬. ಗಜಗಮನೆ-ಆನೆಯಂತೆ ನಡೆಗೆಯುಳ್ಳವಳು. ಸೊಬಗಿನ

ಸೋನೆ-ಚೆಲುವಿಕೆಯ ಮಳೆ (ಸೋನೆ ಮಳೆ). ಅಕ್ಷಿ-ಕಣ್ಣು. ಭರಿತೆ-ಕೂಡಿ ದವಳು.

೩೭. ಕ್ಷಿತಿ-ಭೂಮಿ. ನಾರಿ-ಹೆಂಗಸು. ವಿತಳ-ಪಾತಾಳ. ಪ್ರತಿಯ-ಬೇರೆಯವಳನ್ನು. ಪಾಸಟಿ-ಸಮಾನ.

೩೮. ಸವಡಿನುಡಿ-ಸುಳ್ಳುನುಡಿ. ಹೇವರಿಸಿ-ನಾಚಿ. ದಮಯಂತಿಯ ವಿಷಯವನ್ನು ಕೇಳಿ. ಸಂತೋಷಗೊಂಡ ನಳನಿಗೆ ಅವಳ ವಿಷಯವಾಗಿ ಹಂಸೆಗೆ ಹೇಳಲು ನಾಚಿಕೆಯಾಯಿತು. ಆದರೂ ವಿರಹ ಅವನನ್ನು ನುಡಿಯುವಂತೆ ಮಾಡಿತು. ಖ-ಆಕಾಶದಲ್ಲಿ, ಗ-ಹೋಗತಕ್ಕದ್ದು, ಪಕ್ಷಿ.

೩೯. ಮನಸಿಜ-ಮನ್ಮಥ. ಶರದ ಹತಿ-ಬಾಣದ ಹೊಡೆತ. ವನ-ಬನ(ದ್ವ).

೪೦. ಸರಾಗ-ಸಂತೋಷ. ಲತಾಂಗಿ-ಬಳ್ಳಿಯಂತೆ ದೇಹವುಳ್ಳವಳು, ಹೆಂಗಸು. ಕೀರ್ತಿ ಬೆಳ್ಳಗಿರುವುದೆಂದು ಕವಿಗಳ ಹೇಳಿಕೆ. ನಳನ ಕೀರ್ತಿ ಯಷ್ಟೇ ಶುಭ್ರವಾಗಿತ್ತು ರಾಜ ಹಂಸ. ಮರಾಳ-ಹಂಸ. ಗಗನ-ಆಕಾಶ.

೪೧. ಕನಕ-ಬಂಗಾರ. ನಿರ್ಮಿತ-ಮಾಡಿದ. ಸಂದೋಹ-ಗುಂಪು. ಅಂಗನೆ-ಹೆಂಗಸು. ಮೊನೆಯಲಗು-ಚೂಪಾದ ಬಾಣ.

೪೨. ಮೊಗ-(ಸಂ)ಮುಖ. ಚೆಲುವನೀಕ್ಷಿಸಿ. ಪಾ. ದಮಯಂತಿ ಪಕ್ಷಿಯನ್ನು ನೋಡಿ. ಆಮೇಲೆ ಸಖಿಯರ ಮುಖನೋಡಿ, ಅವರಿಗೆ ಅದರ ಸೊಗಸನ್ನು ವರ್ಣಿಸಿ ಹಿಡಿಯಲು ಹೋದಳೆಂದು ಭಾವ.

೪೩. ಪಲ್ಲವ-ಚಿಗುರು. ಹೊ(ಪೊ)ದಲು. ಕುಸುಮ-ಹೂ. ಅಂಗೈಸು-ಆಸೆಪಡು.

೪೪. ಕೆಲಕೆ+ಒತ್ತು-ಪಕ್ಕಕ್ಕೆ ನೂಕು. ಮೇಲುದು-ಸೆರಗು. ಮುಕ್ತಾ ಹಾರ-ಮುತ್ತಿನ ಸರ. ಅಳವಡಿಸು-ಸರಿಪಡಿಸಿಕೊಳ್ಳು. ಬೆಚ್ಚನೆ(ಬಿಸಿದು)+ಸುಯಾ-ನಿಟ್ಟುಸಿರು.

೪೫. ಸರೋರುಹಗಂಧಿ-ಸುವಾಸನೆಯುಳ್ಳವಳು, ಹೆಂಗಸು. ಚಲ-ಹಟ. ಮಾಣು-ನಿಲ್ಲು. ಅಂಬರ-ಆಕಾಶ. ಬಜ್ಜಿ-ವೈದ್ಯವಾಗಿ, ಸುಮ್ಮನೆ.

೪೬. ನಳಕೂಬರ-ಕುಬೇರನ ಮಗ. ಜಯಂತ-ಇಂದ್ರನ ಮಗ. ಪ(ಹ)ಳಿ-ನಿಂದಿಸು, ತಿರಸ್ಕರಿಸು.

೪೮. ಬಾಹಿರ-ಹೊರಗಾದವನು. ಪಾತಕಿ ಎಂಬುದು ಸರಿಯಾದ ರೂಪ. ಆದರೆ ಕವಿಪ್ರಯೋಗವೇ ಪಾತಕ (ಪಾಪಿ) ಎಂದಿರಬಹುದು.

೪೯. ಎಸಗು-ಮಾಡು. ವಿರಹ-ಅಗಲಿಕೆ. ಕರೆಕರೆ-ದುಃಖ.

೫೦. ಭ್ರಮಣೆ-ಹುಚ್ಚು? ಎಳದಾಗು-ಕುಗ್ಗು. ಪಿತ-ತಂದೆ.

೫೧. ಮಾಪ್ಪೆನ್-ಮಾಡುವೆನು.

೫೨. ಸಂತವಿಡು-ಸವಾಧಾನಪಡಿಸು. ತಳರ್-ಹೊರಡು.

೫೩. ಮಂದ+ಗಮನೆ-ಮೆಲ್ಲಗೆ ಅಡಿಯಿಡುವವಳು, ಹೆಂಗಸು.

೫೪. ಗುಡಿ-ಬಾವುಟ. ಧ್ಯಾನಿಸು ಪಾ-ಜಾನಿಸು (ಧ್ಯ)-ಚಿಂತಿಸು.

೫೫. ಹೆಳುವ-ಕಾಡು.

೫೬. ಮರಾಳ-ಹಂಸ. ಕೇಳ (ಸ್ವೇಹ?). ಮೇಳ (ಸಭೆ). ವಿನೋದಗಳ ವಿಭವ-ಸೊಗಸು.

೫೭. ಚಿತ್ತಜ-ಮನ್ಮಥ.

### ೩ ಅರಸನ ಕೊರಳಿಗಿಟ್ಟಳು ಪುಷ್ಪಮಾಲಿಕೆಯ

೧. ಹದನು-ಸ್ಥಿತಿ. ಗೋಚರಿಸು-ಕಾಣಿಸಿಕೊಳ್ಳು. ದ್ರವ-ನೀರು, ಜೊಲ್ಲು. ಬಲಿದ+ಅವಸ್ಥೆ-ಹೆಚ್ಚಾದ, ಮಿತಿ ಮೀರಿದ ಸ್ಥಿತಿ. ವಿರಹಿಗಳಿಗೆ ಹತ್ತು ತೆರನಾದ ಸ್ಥಿತಿಗಳುಂಟಾಗುವುದೆಂದು ಹೇಳಿದೆ. ನಳನ ರೂಪದ ವರ್ಣನೆಯನ್ನು ಕೇಳಿಯೇ ದಮಯಂತಿಯ ಸ್ಥಿತಿ ಈ ರೀತಿಯಾಯ್ತು. ಅವನನ್ನೇ, ನೋಡಿದರೆ ಅವಳ ಸ್ಥಿತಿ ಇನ್ನೇನಾಗುವುದೋ !

೨. ಉಳಿ-ಬಿಡು. ದಮಯಂತಿಗೆ ನಿದ್ರೆ ಬಾರದಾಯಿತು ಎಂದು ಭಾವ. ಹೊಲಬು-ದಾರಿ. ದಮಯಂತಿಯ ಕನಸಿನ, ಮನಸ್ಸಿನ ಮತ್ತು ಕಣ್ಣಿನ ತುಂಬ ನಳನೇ ಆದನು. ನಿಲುಕಿ-ನಿಟ್ಟು. ಹಲುಬು-ಹಂಬಲಿಸು. ಕೇಳದಿ-ಸಖಿ.

೩. ತೆತ್ತಿಹಳು-ಗುರಿಮಾಡಿದ್ದಾಳೆ. ಈ ಸದೃಶ ಪಾಠ ನೇರ್ಪಾಗಿಲ್ಲ.

೪. ಆತ್ಮಜೆ-ಮಗಳು. ಎಳಿಗೆ-ಅಭಿವೃದ್ಧಿ. ಓಲೆ-ಕಾಗದ.

೫. ಅರಸನ+ಅಳು-ರಾಜಸೇವಕರು. ಶೃಂಗಾರ (ಸಂ)-ಸಿಂಗರ+ಇಸು-ಅಲಂಕಾರವಾದುದು.

೬. ಪುತ್ರಳಿ-ಗೊಂಬೆ. ಓರಣ-ಸಾಲು. ಲೋವೆ-ಸೂರು. ಅರಳೆ-ಒಂದು ಆಭರಣ.

೭. ಅಸುರ-ಅತಿಶಯ. ರಹಿ-ಸೊಗಸು ? ಒಗ್ಗು-ಸಮೂಹ. ವಾಸವ-ಇಂದ್ರ. ಎಂಬ ಪಠಣವಿಲಾಸಗಳ ವೀಣೆಯಲಿ; ವೀಣೆಯ ಭಾಸುರದ ಕರದಲಿ ಪಿಡಿದು ಪಾ.

೯. ಉರ್ವಿ-ಭೂಮಿ ಸು+ಶೀಲ-ಒಳ್ಳೆಯ ನಡತೆ. ವಿಸ್ತರಿಸು(ಸಂ)-ಬಿತ್ತರಿಸು. ವಾಕಶಾಸನ-ಇಂದ್ರ.

೧೦. ಸಮತಳಿಸು-ಪ್ರಾಪ್ತವಾಗು. ದಮಯಂತಿಗೆ+ಯೌವನ-ಭಂದಸ್ವಿಗಾಗಿ ಈ ರೀತಿ ಸಂಧಿಯಾಗಿದೆ. ಸೊಯಂವರ-ಸ್ವಯಂವರ. ನೆರೆದ ರಾಜಕುಮಾರರಲ್ಲಿ ತಾನೇ ಗಂಡನನ್ನು ಆರಿಸಿಕೊಳ್ಳುವುದು.

೧೧. ನಾರದನ ಕೈ ಚಿಗುರಿನಂತೆ ಮೃದುವಾಗಿತ್ತೆಂದು ಭಾವ.

೧೨. ಉರುತರ-ಶ್ರೇಷ್ಠ. ಅಬಲೆ-ಹೆಂಗಸು.

೧೩. ಸ್ಮರ-ಮನ್ಮಥ, ಕಾಮ.

೧೪. ಶಶಿ+ಕುಲ+ಉದ್ಭವ-ಚಂದ್ರ ವಂಶದಲ್ಲಿ ಹುಟ್ಟಿದವನು. ಭರವಸ-ನಂಬಿಕೆ.

೧೫. ಕರಿಗಮನ-ಅನೆಯ ಮೇಲೆ ಹೋಗುವವನು, ಇಂದ್ರ.

೧೬. ಪಿತೃಪತಿ-ಯಮ. ಅದೃಶ್ಯವರ-ಯಾರಿಗೂ ಕಾಣದಂತಾಗುವವರ. ತಳೋದರಿ-ಹೆಂಗಸು.

೧೭. ನಳನಿಗೆ ಎಂಥ ಕಷ್ಟ ಬಂತು ! ದಮಯಂತಿ ತನ್ನನ್ನೇ ಒಲಿದಿರುವಳೆಂದು ಅವನಿಗೆ ಗೊತ್ತು. ಹಾಗಿರುವಲ್ಲಿ ತಾನೇ ಹೋಗಿ ದಮಯಂತಿಗೆ ದೇವತೆಗಳನ್ನು ಪ್ರೀತಿಸು ಎಂದು ಹೇಗೆ ಹೇಳುವುದು ? ಆದರೆ ಹಾಗೆ ಹೇಳದಿದ್ದರೆ ನಿಧಿ ಇಲ್ಲ. ಏಕೆಂದರೆ ದೇವತೆಗಳು ತಮ್ಮ ಮಾತನ್ನು ಕೇಳದ ನಳನಿಗೆ ಶಾಪವನ್ನು ಕೊಡಬಹುದು.

೧೮. ಹಿಂದುಗಳೆ-ಹಿಂದೆಗೆ, ತಿರಸ್ಕರಿಸು ಖತಿ-ಕೋಪ.

೧೯. ಹೆಂಗಸರು ಯಾವ ಕೆಲಸ ಮಾಡಲೂ ಹಿಂದೆಗೆಯುವುದಿಲ್ಲ. ಹೆಂಗಸರ ವಿಷಯವಾಗಿ ಅಷ್ಟೇನೂ ಹಿತವಲ್ಲದ ಕವಿಯ ಭಾವವನ್ನು ಈ ಪದ್ಯದಲ್ಲಿ ಕಾಣಬಹುದು. 'ಸ್ತ್ರೀ ಚರಿತಮದೇಂ ತಿಳಿಯಲರಿದು ಪೆಂಡಿರ



ಕೃತಕಂ' 'ಲೋಕದಲಿ ಹೆಣ್ಣನು ನಂಬಿದವ ಕೆಟ್ಟ ಸರ್ವಜ್ಞ.'-ಇವೇ ಮೊದಲಾದ ಕವಿಯ ಉಕ್ತಿಗಳನ್ನು ನೆನೆಯಿರಿ. ವಾವಿ-ಸಂಬಂಧ ? ವರ್ತನ-ನಡತೆ. ಪಾವಕ-ಅಗ್ನಿ.

೨೧. ಪ್ರಭೆ-ಕಾಂತಿ. ಅಲಘು+ಭುಜ+ಬಲ-ಹೆಚ್ಚಾದ ತೋಳ ಬಲ ಉಳ್ಳವನು.

೨೨. ಇತ್ತೀರದ-ಎರಡು ತೆರದ, ರೀತಿಯ. ವೇದಿಕೆ-ಜಗುಲಿ. ಕೈದು-ಆಯುಧ. ಕಾವು (ಹು)-ರಕ್ಷಣೆ. ಕಾ (ಧಾತು). ದಾರವಟ್ಟ- ದ್ವಾರ ಪಟ್ಟ (ಸಂ)-ಹೆಬ್ಬಾಗಿಲು.

೨೪. ಚಿತ್ರದ ಬಾಗಿಲು-ಬಹುಶಃ ಅರಮನೆಯಲ್ಲಿದ್ದ ಚಿತ್ರಗಳಿಂದ ಕೂಡಿದ್ದ ಒಂದು ಬಾಗಿಲಾಗಿರಬೇಕು. ಗರುವೆ-ಶ್ರೇಷ್ಠಳು. ಪೂ+ಕಣ್ಣಿ ಯನ್-ಹೂವಿನ ಬಾಣವುಳ್ಳವನು; ಮನ್ಮಥ. ದಮಯಂತಿಗೆ ಯಾವಾಗಲೂ ನಳನ ಚಿಂತೆಯೇ. ಈ ಸಮಯದಲ್ಲಿಯೇ ಇಂದ್ರ ಕಳುಹಿದ ಸುರ ಸತಿಯರು ಬರುತ್ತಾರೆ.

೨೬. ದಮಯಂತಿ ದೇವೇಂದ್ರನನ್ನು ಮೋಹಿಸುವಂತೆ ಮಾಡಲು, ಅವರು ಅನೇಕ ಪ್ರಲೋಭಗಳನ್ನು ಒಡ್ಡುತ್ತಾರೆ. ಮೊದಲು ಭಾಷಣ, ಆಮೇಲೆ ಸುರಪದವಿ, ಆಮೇಲೆ ದೇವೇಂದ್ರನೇ ಆಕೆಯನ್ನು ಮೋಹಿಸುವುದು ಇತ್ಯಾದಿ. ಆಯತ-ವಿಸ್ತಾರವಾದ, ತುಂಬಿದ. ಕಾಯಜ-ಮನ್ಮಥ. ಮನುಷ್ಯ ಲೋಕದ ರಾಜರ ಸಿರಿ ಮತ್ತು ಆಯುಷ್ಯ ಬಹಳಕಾಲ ಇರತಕ್ಕದ್ದಲ್ಲ, ಅಸ್ಥಿರ. ನಚ್ಚು-ನಂಬು.

೨೭. ಆರಿಯದು-ಅಸಾಧ್ಯ. ಸುದತಿ-ಒಳ್ಳೆಯ ಹೆಲ್ಲುಳ್ಳವಳು, ಸುಂದರಿ. ರಂಭಿಯರು-ರಂಭಿಯಂತೆ ಸುಂದರಿಯರು.

೨೮. ಹೂವಿನ ವಾಸನೆಯನ್ನು ಹಿಡಿದು, ಅದರ ಬಳಿಗೆ ದುಂಬಿಗಳು ಹೋಗುವುದು ಲೋಕರೂಢಿ. ಹಾಗಲ್ಲದೆ ದುಂಬಿಗಳ ಸಮೀಪಕ್ಕೆ ಹೋಗುವುದೇ? ಅಲರು-ಹೂವು. ಹೋಹಂದದಲಿ-ಹೋಗುವಂತೆ. ವಿಕಸಿತ-ಅರಳು. ಅಳಿ-ದುಂಬಿ. ದೇವೇಂದ್ರನ ಐಶ್ವರ್ಯ, ಪದವಿಯನ್ನು ಮೋಹಿಸಿ ನೀನೇ ಅವನ ಬಳಿಗೆ ಹೋಗಬೇಕು. ಹಾಗಲ್ಲದೆ ದೇವೇಂದ್ರನೇ ನಿನ್ನ ಬಳಿಗೆ ಬಂದನೆಂದರೆ ಅದು ಪುಣ್ಯವಲ್ಲವೆ ? ಸಲೆ ತವಕದಿಂದ

ಅನುರ ಪತಿಯ ಎಡೆಗೆ (ಸಮೀಪಕ್ಕೆ) ಒಲಿದು ನೀ ಹೋಹಂತೆ (ಇದು ಲೋಕ ರೂಢಿ; ಆದರೆ ಇಲ್ಲಿ ಅದು ಬದಲಾಗಿದೆ) ನಲವಿನಿಂದಲಿ ಸುರಪತಿ ನಿನ್ನ ಬಳಿಗೆ ಐದುವನು ಇದು (ನಿನ್ನ) ಪುಣ್ಯ-ಅನ್ವಯ.

೨೯. ದಮಯಂತಿಯ ಚಿತ್ತಸ್ಥೈರ್ಯ ಇಲ್ಲಿ ಚೆನ್ನಾಗಿ ಪ್ರಕಟವಾಗಿದೆ. ಅನಿಮಿಷ-ರೆಪೈ ಹೊಡೆಯದವ; ದೇವತೆ. ಮರಳಪಡೆ-ಹಿಂದಿರುಗಿಸಬೇಕಾದರೆ. ಕಮಲಾಕ್ಷ-ವಿಷ್ಣು. ಅಳವು-ಶಕ್ತಿ. ದೇವತೆಗಳು ಮನುಷ್ಯ ಸ್ತ್ರೀಗೆ ಆಶೀಷಡುವುದು ಆಶೆಯಲ್ಲ, ದುರಾಶೆ. ಅದು ಅಧಃಪತನ.

೩೦. ಸಂತಸ-ಸಂತೋಷ. ವೃಂದ-ಸಮೂಹ. ಮುಕ್ತಾಫಲ-ಮುತ್ತು.

೩೧. ದ್ವಾರ-ಬಾಗಿಲು. ಅಣ್ಣು-ಸಮರ್ಥವಾಗು.

೩೨. ನಳನು ದಮಯಂತಿಯನ್ನು ಇಂದ್ರನಿಗಾಗಿ ಒಲಿಸಲು ಮಾಡುವ ಪ್ರಯತ್ನವನ್ನೂ, ಅದಕ್ಕೆ ದಮಯಂತಿ ಅವನಿಗೆ ಕೊಟ್ಟ ಉತ್ತರವನ್ನೂ ಮುಂದೆ ವಿವರಿಸಿದೆ. ನಳನೆದುರಿಗೇ ದಮಯಂತಿ ತನ್ನ ಮನೋ ನಿರ್ಧರವನ್ನು ಹೇಳುವುದರಿಂದ ದಮಯಂತಿಯ ಸ್ಥೈರ್ಯ, ನಳನಲ್ಲಿ ಆಕೆ ಗಿರುವ ಅಚಲದಾದ ಪ್ರೀತಿ ನಳನಿಗೆ ಗೊತ್ತಾಗುವುದು.

೩೩. ದೊಡ್ಡವರಿಗೆ ಈ ಮಾತು ಸಲ್ಲದು. ಸುರಚರರಲ್ಲ-ದೇವತೆಗಳ ದೊತರಲ್ಲ.

೩೪. ಕುಲಗೋತ್ರ-ವಂಶ. ಖ್ಯಾತ-ಹೆಸರಾದ. ಕೃತ-ಮಾಡಿದ. ಕೊನೆಯ ಎರಡು ಸಾಲುಗಳಲ್ಲಿ ನಳನು ದಮಯಂತಿಯನ್ನು ಪುಸಲಾಯಿಸುವ ರೀತಿಯನ್ನು ನೋಡಿ. ಪುರುಹೂತ-ಇಂದ್ರ.

೩೫. ನಳನೂ ನಿನಗೆ ಒಲಿಯತಕ್ಕವನಲ್ಲ, ಅವನೇನು ರಾಜರಲ್ಲಿ ಶ್ರೇಷ್ಠನೇ ? ಧಾತ್ರೀಶ-ರಾಜ. ಅಗ್ಗಳ-ಶ್ರೇಷ್ಠ. ಅಂತರ-ಸಮಾನ. ಕನಲು-ಕೋಪಗೊಳ್ಳು.

೩೬. ನಳನ ಮಾತಿಗೆ ದಮಯಂತಿ ಕೊಟ್ಟ ಉತ್ತರ ಸ್ತುತ್ಯವಾಗಿದೆ. ಹಿಮ-ತಂಪಾದ, ಕರ-ಕೆರಣವುಳ್ಳವ; ಚಂದ್ರ. ಸಾರ್ವಭೌಮ-ಚಕ್ರವರ್ತಿ. ದಾನವ-ರಾಕ್ಷಸ. ವೃತ್ತಿ-ನಡತೆ.

೩೭. ಪ್ರಸರಿಸು-ಪಸರಿಸು (ದೃಢ)-ಹರಡು, ಉಂಟಾಗು. ಅಸು-

ಪ್ರಾಣ. ನಖ-ಉಗುರು. ನಳನನ್ನೇ ನಾನು ಗಂಡನೆಂದು ನಂಬಿದ್ದೇನೆ. ಅವನ ಕರುಣೆ ನನ್ನ ಮೇಲೆ ಉಂಟಾದರೆ ಲೇಸು. ಇಲ್ಲವಾದರೆ ನನಗೆ ಮರಣವೇ ಶರಣು. ಇದೇ ನನ್ನ ಸಂಕಲ್ಪ.

೩೯. ದೃಢ-ನಂಬಿಕೆ. 'ಎನಲು ಕರ್ಣನ ದೃಢವ ಕಂಡನು' ಕು. ಭಾ. ಕುಡಿ+ತೋಟು. ಲಜ್ಜಿಸು-ನಾಚಿಕೆಪಟ್ಟುಕೊಳ್ಳು. ನಳನೆಂಬ ಹೆಸರನ್ನು ಕೇಳಿ ದಮಯಂತಿ ಅಪ್ರತಿಭಳಾಗಿರಬೇಕು. ಅವನು ನಳನೆಂದು ತಿಳಿದುದರಿಂದಲೂ, ಅವನೊಡನೆ ಅಷ್ಟು ಮಾತನಾಡಿದುದರಿಂದಲೂ ಆಕೆಗೆ ನಾಚಿಕೆಯಾಯಿತು.

೪೦. ನಾಕನಿಳ(ಲ) ಯರು-ಸ್ವರ್ಗವೇ ಮನೆಯಾದವರು ; ದೇವತೆ. ವಿದರು-ತಿಳಿದವರು. ಪ್ರಾಕೃತ-ಸಾಮಾನ್ಯ. ನಿರ್ದರ್ಶನ-ಗುರುತು.

೪೧. ಸಂಶಯವ ಉಳಿದು-ಬಿಟ್ಟು.

೪೨. ಪುಳಕ-ರೋಮಾಂಚ (ವೈಕೂದಲು ಎದ್ದು ನಿಲ್ಲುವುದು) ಹೊಂಪುಳಿ-ರೋಮಾಂಚ. ವಹಿಲ-ಬೇಗ.

೪೩. ಅವಳಿ-ಸಾಲು. ಗುಹ್ಯಕ-ಯಕ್ಷ.

೪೪. ನಿಸ್ಸಾಳ-ವಾದ್ಯ ಉಱುಬು-ಹೆಚ್ಚಾಗು. ಆರ್ಪು-ಸಮರ್ಥನಾಗು (ಆರ್+ಪು).

೪೫. ಶೋಭಾನ-ಮಂಗಳಗೀತೆ. ತಿಗುರು-ಲೇಪಿಸು. ಮಜ್ಜನ-ಸ್ನಾನ.

೪೬. ಮೊಗೆ-ಎತ್ತಿಹಾಕು. ದುಕೂಲ-ರೇಷ್ಮೆಯ ಬಟ್ಟೆ.

೪೭. ಹಡಪ-ತಾಂಬೂಲದ ಚೀಲ, ಸಂಚಿ. ಊಳಿಗ-ಕೆಲಸದವರು. ದಮಯಂತಿ ರಾಜಸಭೆಗೆ ಬಂದುದು ಬಿಳಿಯ ಕಮಲಕ್ಕೆ ಲಕ್ಷ್ಮಿ ಬಂದಂತಾಯಿತು. ಸಿತ+ಅಬ್ಜ-ಬಿಳಿಯ ಕಮಲ. ಕಂಚುಕಿ-ಅಂತಃಪುರವನ್ನು ಕಾಯುವವನು. ಉಗ್ಗಡ-ಸಮೂಹ. ಮುಂಗುಡಿ-ಮುಂದಿನ, ಮುಂದೆ. ಗಡಣ-ಸಮೂಹ. ದ್ರೌಪದಿ ಸ್ವಯಂವರಕ್ಕೆ ಬಂದಾಗಲೂ ಇದೇ ಹೋಲಿಕೆಯನ್ನು ಕೊಟ್ಟಿದೆ.

ಮುಂದೆ ಪಾಯನಧಾರು ಸತಿಯರ

ಸಂದಣಿಯ ಸಾಲಿನಲಿ ದಂಡಿಗೆ

ಗಿಂದುಮುಖಿ ಬಂದಳು ಸಿತಾಬ್ಜಕೆ ಲಕ್ಷ್ಮಿಯಂದದಲಿ ||

ಕು. ಭಾ. ಆದಿಪರ್ವ ೧೩-೨೮.

೫೧. ಕುಡಿತೆಗಣ್ಣು-ಬೊಗಸೆಕಣ್ಣು. ನಿಱು-ನೆರಿಗೆ. ತೊಡರು-  
ಆಭರಣ. ಕಿಱುಬೆಮರಿಡು-ಫುಲ್ಪವಾಗಿ ಬೆವರು.

೫೨. ಕುಮಾರಿ (ಸಂ)-ಕುವರಿ-ಮಗಳು.

೫೩. ಕೈಕಂಬಿ-ಕೈಯಲ್ಲಿ ಅಧಿಕಾರದ ಕೋಲನ್ನು ಹಿಡಿದವನು.

೫೪. ದಮಯಂತಿ ರಾಜಸಭೆಯಲ್ಲಿ ನಳನನ್ನು ವರಿಸಲು ಬಂದಾಗ  
ರಾಜಕುಮಾರರು ಅವಳ ಸೌಂದರ್ಯಕ್ಕೆ ಬೆರಗಾಗಿ ಬಾಯಲ್ಲಿ ನೀರು  
ಕರೆದರು. ಮನಸ್ಸಿನಲ್ಲಿ ಉಂಟಾದ ಭಾವಗಳನ್ನು ಮುಖದಲ್ಲಿಯೂ, ಸವಿ-  
ನುಡಿಗಳಲ್ಲಿಯೂ ತೋರಿದರು ನಿಜಾಯತ-ನಿಜವಾದ ವಿವರ. ಮುರಿದು-  
ತಿರುಗಿ.

೫೫. ಉಪೇಕ್ಷಿಸು-ತಿರಸ್ಕರಿಸು. ಮಂಡಲಾಧಿಪ-ರಾಜ. ಮಂಡಲ-  
ದೇಶ. ಅಂಡಲೆ-ಬಾರಿಬಾರಿಗೂ ಪೀಡಿಸು. ಅಖಂಡಲ-ಇಂದ್ರ. ಬೆಸ  
ಗೊಳ್-ಕೇಳು. ಭಾರತಿ-ಸರಸ್ವತಿ.

೫೬. ನೀರಜ-ಕಮಲ. ಪಾಣಿ-ಕೈ. ಪನ್ನಗ+ವೇಣಿ-ಹಾವಿ  
ನಂತೆ ಜಡೆಯುಳ್ಳವಳು. ಶ್ರೇಣಿ-ಸಮೂಹ. ನಿಕುರುಂಬ-ಸಮೂಹ.  
ರತ್ನ-ರತ್ನ (ಧ್ವ)-ಕ್ಷೋಣಿ-ಭೂಮಿ. (ನಿಕರಂಬ ಎಂದು ತಪ್ಪಾಗಿ ಅಚ್ಚಾ-  
ಗಿದೆ.

೫೭. ವನಜನಾಭ-ವಿಷ್ಣು.

೫೮. ಮುಗ್ಧ-ಮುಗುದ-ಎನೂ ತಿಳಿಯದವ. ವಿಗಡಿಸು-ಚಂಚ  
ಲವಾಗು (?) ನಿಗಮನುತೆ-ವೇದಗಳಿಂದ ಹೊಗಳಿಸಿಕೊಂಡವಳು.  
ಗೀರ್ವಾಣಿ-ದೇವತೆ.

೫೯. ಸಂಭಾವನೀಯರು-ಗೌರವಾರ್ಹರು. ಎಲಿಗು-ನಮಸ್ಕರಿಸು.  
ಸಂಭವ-ಹುಟ್ಟಿದವ. ತರಳಿ-ಸ್ತ್ರೀ. ಪತಿಕರಿಸು-ತನ್ನವಳೆಂದು ತಿಳಿ.

೬೦. ದೇವತೆಗಳಿಗೆ ದಮಯಂತಿಯ ಮೇಲೆ ಮನಸ್ಸಿದ್ದರೂ,

ಅವಳ ಸ್ತೋತ್ರಕ್ಕೆ ಮೆಚ್ಚಿ ಅವಳ ಮೇಲಣ ತಮ್ಮ ಆಸೆಯನ್ನು ಬಿಟ್ಟು ಬಿಟ್ಟರು. ನಿಜವಾಗಿಯೂ ಇದು ಅವರ ದೊಡ್ಡತನವನ್ನು ತೋರಿಸುತ್ತದೆ.

ಗಳಿಲನೆ-ತಕ್ಷಣವೇ. ಪ್ರಚ್ಛನ್ನ-ಮರೆ. ಮೊಳಗು-ಶಬ್ದಮಾಡು.

೬೦. ಶೀರ್ಷಾ(ಸಂ)-ಸೇಸೆ-ಅಕ್ಷತೆ. ತಳೆ-ಎರಚು.

೬೧. ತುಂಗ(ಎತ್ತರ) ವಿಕ್ರಮನಾಗು-ತುಂಬಿದ ಪರಾಕ್ರಮವುಳ್ಳವನಾಗು. ಅಭಿಮನ್ಯುವಿನ ಮದುವೆಯ ಕಾಲದಲ್ಲೂ ಇದೇ ರೀತಿ ಹರಸುತ್ತಾರೆ.

ಅಭವಸನ್ನಿಭವೀರನಾಗೆ| ದಿಭಗಮನೆಯರು ಕೃಷ್ಣನರಸಿಯ  
ರಭಿಜನಾಮಲತೀಕನನು ಹರಸಿದರು ಹರುಷದಲಿ||

ಕು. ಭಾ. ವಿರಾಟಪರ್ವ ೧೧-೭೮.

ವಿಂಗಡ-ಪ್ರತ್ಯೇಕ. ದೇವೇಂದ್ರನು ನಳದಮಯಂತಿಯರಿಗೆ ತನ್ನ ಮೆಚ್ಚಿಗೆಯನ್ನು ಸೂಚಿಸಲು ಪ್ರತ್ಯೇಕವಾಗಿ ಬಹುಮಾನ ಕೊಟ್ಟನು ಅಂಗವಸ್ತ್ರ-ಬಹುಮಾನದ ಬಟ್ಟೆ. ಹಿಂಗಿದಮರೇಂದ್ರನು, ಹಿಂಗದಮರೇಂದ್ರನು. ಪಾ.

೬೬. ಮೊಱೆ-ಶಬ್ದಮಾಡು. ಮೊಹರಿಸು-ಒಟ್ಟಾಗು.

೬೭. ನೃಪವೃಂದ. ಪಾ. ಸಚಿವರೊಗ್ಗಿನಲಿ. ಪಾ. ವರಪುರದರಸೆ ಚೆನ್ನಿಗರಾಯ ಕರುಣದಲಿ. ಪಾ.

#### ೪ ಅರಸ ಸೋತನು ವಿಧಿಯ ಘಟನೆಯಲಿ

ನಳನಿಗೆ ಮದುವೆಯಾದ ಮೇಲೆ ಅವನ ಏಳಿಗೆ ಮೊದಲಾಯಿತು. ಐಶ್ವರ್ಯ, ರಾಜ್ಯ, ಕೀರ್ತಿ ಇವೆಲ್ಲ ವಿಸ್ತರಿಸಿದವು. ಇವೆಲ್ಲಕ್ಕೂ ಕಳಶವಿಟ್ಟಂತೆ ಅವನಿಗೆ ಮಕ್ಕಳಾದರು.

೧. ನೈಷಧ-ನಿಷಧದೇಶದ ದೊರೆ, ನಳ. ಅತುಳ-ಹೆಚ್ಚಾದ. ಮೌಳಿ-ತಲೆ. ಅಂಭು-ಪಾದ. ಭಡಾಳಿಸು-ಪ್ರಜ್ವಲಿಸು, ಹೆಚ್ಚಾಗು. ತ್ರೈಜಗ-ಮೂರುಲೋಕ; ಸ್ವರ್ಗ, ಮರ್ತ್ಯ, ಪಾತಾಳ.

೨. ಚಕ್ರೇಶ-ಚಕ್ರವರ್ತಿ. ವರಪುತ್ರ-ಪಾ. ಅಂತರ-ಮಧ್ಯ.

೩. ಕುಟಿಲಾತ್ಮಕ-ವಕ್ರವಾದ ಮನಸ್ಸುಳ್ಳವನು. ನಿಸ್ಸಾರ ಹೃದಯ-ಕೂರಿ.

೪. ಇಲ್ಲಿ ಕಲಿಪುರುಷನ ರೂಪದ ವರ್ಣನೆ ಇದೆ. ಮಲಿನ-ಕೊಳೆ. ಕೆಂಚು-ಕೆಂಪು. ವಸನ-ಬಟ್ಟೆ. ಕರಾಳ-ಕ್ರೂರ. ಕಲಿಪುರುಷನ ಮನಸ್ಸಿನಂತೆ ರೂಪು.

೫. ಮುಂದೆ ಕಲಿಪುರುಷನಾಡುವ ಮಾತು ಅವನ ವಕ್ರಸ್ವಭಾವಕ್ಕೆ ಕನ್ನಡಿಯಂತಿದೆ. ಜಂಭಾರಿ-ಇಂದ್ರ. ತೋರಹತ್ತ (ಹಸ್ತ. ಸಂ)-ದೊಡ್ಡ ಕೈ. ದೊಡ್ಡ ಕೈಯಿಂದ ಸನ್ನೆಮಾಡಿ ಹೇಳಿದನು ಎಂದು ಭಾವ. ಖತಿ-ಕೋಪ.

೬. ಕೈಕೊಳ್-ಸ್ವೀಕರಿಸು.

೭. ಕಮಲಾಸನಂಗೆ ಅಳವಲ್ಲ ನಿನ್ನಲಿ ಹರಿವುದು ಎನು?-ಬ್ರಹ್ಮನಿಗೇ ಸಾಧ್ಯವಾಗದ ಕೆಲಸ ನಿನ್ನಿಂದ ಏನಾಗುತ್ತದೆ ?

೮. ತಮ-ಕತ್ತಲೆ. ಕುಹಕ-ಮೋಸ.

೯. ಆಕ್ರಮಿಸಿಕೊಳ್ಳು-ವಶಪಡಿಸಿಕೊಳ್ಳು. ಪುರಷರುಲಿ ಅಧಮ-ಗಂಡಸರಲ್ಲಿ ನೀಚ. ವಟು-ಬ್ರಹ್ಮಚಾರಿ. ಉದ್ಭ್ರಮಿಸು-ಮಿತಿಮೀರಿ ಹರಟು. (?)

೧೦. ಭಾ(ಫಾ)ಲದಲ್ಲಿ ಲೋಚನವುಳ್ಳವನು-ಹಣೆಯಲ್ಲಿ ಕಣ್ಣುಳ್ಳವನು; ಈಶ್ವರ. ಬೀಳುವಾತು-ವ್ಯರ್ಥವಾದ ಮಾತು. ನೀಲಮೇಘ-ಶ್ಯಾಮ-ಕಪ್ಪಾದ ಮೇಘದಂತೆ ಕಾಂತಿಯುಳ್ಳವನು; ಕೃಷ್ಣ. ಸಮವಾಳಿ-ಸಮಾನ. ನಳನು ನಿನಗೆ ಏನೂ ಕೇಡನ್ನು ಬಯಸಿಲ್ಲ. ಅಲ್ಲದೆ ಗುಣದಲ್ಲಿ ವಿಷ್ಣುವಿಗೆ ಸಮಾನ. ಅಂಥವನಿಗೆ ನೀನು ಕೇಡನ್ನು ಬಯಸಬೇಡ.

೧೧. ಕಲಿಯ ಭಲವನ್ನು ನೋಡಿ. ನಾನು ಕೆಲಸವನ್ನೇ ಕೈಗೆ ತೆಗೆದುಕೊಳ್ಳುವುದಿಲ್ಲ. ತೆಗೆದುಕೊಂಡ ಕೆಲಸವನ್ನು ಕೊನೆಮುಟ್ಟಿಸದೆ ಬಿಡುವುದಿಲ್ಲ. ಮತ-ಅಭಿಪ್ರಾಯ. ಮಾಣೆ-ಸುಮ್ಮನಿರುವುದಿಲ್ಲ. ಮಿಡುಕು-ಸಂಕಟಪಡು. ವಹಿಲ-ಬೇಗ.

೧೨. ಅವನೀತಳ-ಭೂಮಿ. ಪೊರ್ದು-ಹೊದ್ದು-ಸೇರು. ಬಳಸು-ಸುತ್ತುಗಟ್ಟು.

೧೩. ನಳನ ದೇಶದಲ್ಲಿದ್ದ ಜನಗಳ ಒಳ್ಳೆಯ ಸ್ವಭಾವವನ್ನು ಈ ಪದ್ಯದಲ್ಲಿ ಹೇಳಿದೆ. ಪಂಥ-ಹಟ, ಶಪಥ. ಅನ್ಯತ-ಸುಳ್ಳು. ಅಗ್ಗ-ಆಘಾತ

(ಸಂ), ಶ್ರೀಷ್ಠ. ಕ್ರೋಧ-ಕೋಪ.

೧೫. ಹೊಅಗೆ-ಸಮೀಪ. ಉರುತರ-ಶ್ರೀಷ್ಠ. ಕಲಿವುರುಷ ನಳನ ರಾಜಧಾನಿಯ ಉದ್ಯಾನದ ಬೀದಿಯಲ್ಲಿದ್ದ ಕರ್ಣಪತ್ರದ ಮರದ ತುದಿ (ಅಗ್ರ)ಯ ಮೇಲೆ ಬಹುದಿನವಿದ್ದು ಕಾರ್ಯಸಾಧನೆಗಾಗಿ ಸಮಯ ಕಾಯುತ್ತಿದ್ದನು. ಏಕೆಂದರೆ ಆಚಾರವಂತನಾದ ನಳನನ್ನು ಕೆಡಿಸುವುದು ಅವನಿಗೆ ಸುಲಭವಾದ ಕೆಲಸವಾಗಿರಲಿಲ್ಲ.

೧೬. ದುರ್+ದಿವಸ-ಕೆಟ್ಟ ದಿವಸ. ಮೇಘದಿಂದ ಮುಚ್ಚಿ ಹೋದ ದಿನಕ್ಕೂ ದುರ್ದಿನವೆಂದು ಹೆಸರು. ನಳನ ಪತನಕ್ಕೆ ಮೊದಲಾದ ದಿನ ಇದು.

೧೭. ಉಪಮೆ-ಉಪಾಯ(?)ನೆಗಳು-ಯೋಚಿಸಿ. ಸಖ-ಸ್ನೇಹಿತ. ರಾಜ್ಯಪದ-ರಾಜ್ಯದ ಪದವಿ.

೧೮. ಬಲ್ಲಿದ-ಶೂರ. ದ್ಯೂತ-ಜೂಜು. ನೆತ್ತ-ಪಗಡೆಯಾಟ. ವಲ್ಲಭ-ಒಡೆಯ.

೧೯. ಕಲಿಯ ಮಾತಿನಲ್ಲಿ ವುಷ್ಕರನಿಗೆ ನಂಬಿಕೆ ಬಂತು. ಇಂಬು-ಗೊಳ್-ಅವಕಾಶ ಕೊಡು. ವುಷ್ಕರ ನಳನ ತಮ್ಮ. ಅಂಬುಜ+ಅಕ್ಷ-ಕಮಲದಂತೆ ಕಣ್ಣುಳ್ಳವನು, ವಿಷ್ಣು. ಕಳೆ-ಕಾಂತಿ.

೨೦. ಕೈವಾರಿಸು-ಹೊಗಳು. ಸಿತಚಾಮರ-ಬಿಳಿಯ ಚಾಮರ.

೨೧. ಹಾಸಂಗಿ-ಪಗಡೆಹಾಸು. ಉಳಿ-ಬಿಡು. ಸೋತವನು ಹೆಂಡತಿಯೊಡನೆ ಕಾಡಿಗೆ ಹೋಗುವುದೇ ಈ ಜೂಜಿನ ಪಣ.

೨೨. ಕೊರತೆ+ತೋಲು-ಕುಂದು ಕಾಣಿಸು. ಪಾರ್ಥಿವ-ರಾಜ. ಧುರ-ಯುದ್ಧ. ಎಡೆ-ಅವಕಾಶ, ನಡುವೆ. ಓಸರಿಸು-ಹಿಂದೆಗೆ. ನಿರುತ-ಸತ್ಯ. ಯುದ್ಧ, ಬೇಟೆ, ಜೂಜು-ಇವುಗಳಿಗೆ ಇನ್ನೊಬ್ಬನು ಕರೆದರೆ ರಾಜನು. ಹಿಂದೆಗೆಯಬಾರದು. ಭಾರತದಲ್ಲಿಯೂ ಶಕುನಿ ಧರ್ಮರಾಜನಿಗೆ ಇದೇ ಮಾತನ್ನು ಹೇಳುತ್ತಾನೆ.

ಅರಸ ಕೇಳಿ ಕಾಳಗಕೆ ಜೂಜಿಗೆ | ಕರೆದಡೋಸರಿಸಿದರೆ ಬಳಿಕವ|

ಗರುವನೇ ಪುತ್ರಿಯರೊಳಗೆ (ಸಭಾಪರ್ವ ೧೪-೪೦)

೨೩. ನಳವುಷ್ಕರರು ಜೂಜಾಡಿದ ಸನ್ನಿವೇಶ ಕುರುಪಾಂಡವರು.

ಜೂಜಾಡಿದ ಸನ್ನಿವೇಶವನ್ನು ನೆನಪಿಗೆ ತರುತ್ತದೆ. ಕೈಕೊಂಡು+ಆಡು-  
ಸ್ವೀಕರಿಸಿ, ಒಪ್ಪಿ ಆಡು. ಉಪಾಧಿ-ಕೆಲಸ.

೨೪. ಮೇಳವಿಸು-ಒಟ್ಟಾಗು. ದೇವಗತಿ, ವಿಧಿಯ ಘಟನೆ ಈ  
ಮಾತುಗಳನ್ನು ಕವಿ ಮತ್ತೆ ಮತ್ತೆ ನುಡಿಯುತ್ತಾನೆ. ಮನುಷ್ಯ ಎಷ್ಟೇ  
ಪ್ರಯತ್ನಮಾಡಿದರೂ ವಿಧಿಯ ಮುಂದೆ ಅವನಾಟ ಸಾಗದು ಎಂಬುದು  
ಇಲ್ಲಿಯ ಭಾವ. 'ಷಡ್ಭಿಃ ಮನುಷ್ಯಚಿಂತಾನಾಂ ಸಪ್ತಮಮ್ ಧೈವ-  
ಚಿಂತನಂ' ಎಂಬುದನ್ನು ನೆನೆಯಿರಿ. 'ಆಡಿದನು ಜೂಜಿನಲಿ ನೃಪ-  
ಹೋಗಾಡಿದನು' ಎಂಬುದು ಕುಮಾರವ್ಯಾಸನ ಮಾತು. 'ಆಡಿದನು.  
ನೃಪನಾಕ್ಷಣಕೆ ಹೋಗಾಡಿದನು' ಸಭಾಪರ್ವ ೧೪-೬೫.

೨೫. ಅಳಿದು-ಹೋಗಿ. ಐತಂದು-ಬಂದು. ರಾಜ(ಚಂದ್ರ)ವದನೆ.  
(ಮುಖ). ಶರಧಿರಾಜ-ಸಮುದ್ರರಾಜ, ವರುಣ. ಅವನ ಮಗಳು ಲಕ್ಷ್ಮಿ.  
ದಮಯಂತಿ ನಳನು ಜೂಜಾಡಿದುದನ್ನೇ ಅರಿಯಳು.

೨೬-೨೭. ಬೀಯ-ವ್ಯಯ(ಸಂ)-ಹಾಳಾಗು. ಇನ್ನಿದರಾಯತವ-  
ನೀವ್ ಬಲ್ಲಿರಿ-ಈ ವಿಷಯದಲ್ಲಿ ಮುಂದೇನು ಮಾಡಬೇಕೆಂಬುದು ನಿಮಗೇ  
ಗೊತ್ತು. ಈ ಮಾತನ್ನು ಕೇಳಿ ಅರಳಿದ ಕಮಲಕ್ಕೆ ಮಂಜು ಸುರಿದಂತೆ  
ದಮಯಂತಿಯ ಮುಖ ಬಾಡಿತು. ಬಗೆ-ರೀತಿ. ಸಮೆ-ತೀರು. ಏಗು-  
ಏನು ಮಾಡುವುದು? ಕು+ಮತಿ-ಕೆಟ್ಟಬುದ್ಧಿ. ಪುರೋಹಿತ ಬಂದು  
ದಮಯಂತಿಗೆ ಜೂಜಿನ ವಿಷಯವನ್ನು ತಿಳಿಸುವಂತೆ, ಭಾರತದಲ್ಲಿ ಪ್ರಾತಿ-  
ಕಾಮಿಕ ಬಂದು ಈ ವಿಷಯವನ್ನು ದ್ರೌಪದಿಗೆ ತಿಳಿಸುತ್ತಾನೆ.

ತಾಯೆ ಬಿನ್ನಹವಿಂದು ನಿಮ್ಮಯ | ರಾಯ ಸೋತನು ಜೂಜಿನಲಿ ಕುರು |  
ರಾಯ ಗೆಲಿದನು ಕೋಶವನು ಕರಿತುರಗರಥಸಹಿತ |

ನೋಯಲಾಗದು ಹಲವು ಮಾತೇ | ನಾಯುಧಿಷ್ಠಿರನೃಪತಿ ಸೋತನು ||  
ತಾಯೆ ಭೀಮಾರ್ಜುನನಕುಲಸಹದೇವ ನೀವ್ ಸಹಿತ ||

ಅರಳಿದಂಬುಜವನಕೆ ಮಂಜಿನ | ಸರಿಯು ಸುರಿವಂದಲಿ ಸುಗ್ಗಿಯ |

ಸಿರಿಯ ಹೊಸ ಬೆಳುದಿಂಗಳನು ಬಲುಮುಗಿಲು ಕವಿವಂತೆ ||

ಚರನ ಬಿನ್ನಹಕರಿಸಿ ಮೊದಲಾ | ಗಿರೆ ಸಮಸ್ತ ಸಖೀಜನದ ಮುಖ |

ಸರಸಿರುಹ ಬಾಡಿದುದು ಮುಸುಕಿತು ಮೌನಮಯಜಲದ ||

ಸಭಾಪರ್ವ ೧೪-೫೧-೫೨.



೨೮. ವಿಮಲಮತಿ-ನಿರ್ಮಲವಾದ ಮನಸ್ಸು. ರಾಜ್ಯಭ್ರಮಣ-ರಾಜ್ಯ ಕೈಬಿಡುವಿಕೆ. ತಮ-ಜಡ, ತಾಮಸ. ದ್ಯುಮಣಿ-ಸೂರ್ಯ.

೨೯. ಶಶಿಕುಲವೆಂಬ ಅಂಬುಧಿ(ಸಮುದ್ರ)ಗೆ ಚಂದ್ರನಂತಿರುವವನು. ರಿಪು(ಶತ್ರು) ನೃಪರಿಗೆ. ನಿಶಿತ-ಹರಿತ, ತೀಕ್ಷ್ಣ. ಭಾಸ್ಕರ-ಸೂರ್ಯ. ವ್ಯಸನ-ಚಿಂತೆ. ಬಿಸುರುಹ-ಕಮಲ. ಇದು ಶ್ರೀಕೃಷ್ಣನ ಕರುಣದ ಮಹಿಮೆ. ವಿಧಿಯ ಮಾಟ. ನಮಗೆ ರಕ್ಷಣೆ ಶ್ರೀಕೃಷ್ಣನ ಕರುಣವೆಂಬ ಕವಚ. ಅದು ತಪ್ಪಿದರೆ ಮನುಷ್ಯನ ಆಟ ಸಾಗದು ಎಂಬುದನ್ನು ಇದರೊಡನೆ ಹೋಲಿಸಿ.

ದ್ಯೂತ ಒಂದು ವ್ಯಸನ. ಅದನ್ನು ಆಡುತ್ತ ಮನುಷ್ಯನಿಗೆ ಎಚ್ಚರವೇ ತಪ್ಪುತ್ತದೆ. ನಳನಂಥವನಿಗೆ ದ್ಯೂತನಲ್ಲಿ ಆಶೆ ಉಂಟಾದದ್ದನ್ನು ನೋಡಿ ದಮಯಂತಿಗೇ ಅಶ್ಚರ್ಯ. ಇದರಂತೆಯೇ ಇನ್ನೂ ಕೆಲವು ವ್ಯಸನಗಳಿವೆ. ಅವುಗಳ ವಿಷಯದಲ್ಲಿ ಎಚ್ಚರಿಕೆಯಿಂದಿರಬೇಕೆಂದು ಧರ್ಮರಾಯನನ್ನು ಹಸ್ತಿನಾವತಿಗೆ ಕರೆಯ ಬಂದ ವಿದುರ ಹೇಳುತ್ತಾನೆ.

ದ್ಯೂತ ವ್ಯಗಯಾವ್ಯಸನ ಪಾರು | ಸ್ವಾತಿಶಯ ಮಧುಪಾನ ಕಾಂತಾ ||  
ಪ್ರೀತಿ ದಂಡವಿಘಾತಿ ದೂಷಣವರ್ಧಸಂಗತಿಯ ||  
ಜಾತ ಸಪ್ತವ್ಯಸನವಿವು ಸಂ | ಪ್ರೀತಿಕರ ಮೊದಲಲಿ ವಿಪಾಕದೊ ||  
ಘಾತು ಕೆಡಿಸುವ ಹದನನಪ್ರೀದಿಹುದು |

ಸಭಾಪರ್ವ ೧೩-೯೧.

೩೦. ಅಪಜಯದ ನಾರಿಯ ಸೆಜಿಗ ಹಿಡಿದೆನು. ಇದು ಕುಮಾರ ವ್ಯಾಸನ ಮಾತು. ನಾನು ಎಲ್ಲವನ್ನೂ ಜೂಜಿನಲ್ಲಿ ಸೋತೆ ಎಂದರ್ಥ. ಉಳುಹಿದೆನು ದೇಹವನು-ಎಲ್ಲವನ್ನೂ ಸೋತ ನಾನು ನಾಚಿಕೆಯಿಲ್ಲದೆ ದೇಹವನ್ನು ಇಟ್ಟುಕೊಂಡಿದ್ದೇನೆ. ಗಿರಿ-ಬೆಟ್ಟ. ಗರ್ವ-ಗುಹೆ. ತೊಳಲು-ಸಂಕಟದಿಂದ ತಿರುಗಾಡು. ಕೋಮಲೆಯಾದ ನೀನು ಬೆಟ್ಟ ಗುಡ್ಡ, ಕಾಡುಮೇಡುಗಳಲ್ಲಿ ಅಲೆಯಲಾರೆ.

೩೧. ದಮಯಂತಿ ನಳನಿಗೆ ಕೊಟ್ಟ ಉತ್ತರ ಆ ಮಹಾಸತಿಗೆ ತಕ್ಕುದಾಗಿದೆ. ಮನೆಯ, ವಾರ್ತೆ-ವಿಷಯ. ಲೋಕದಲ್ಲಿ ಯಾವುದೂ

ಸ್ಥಿರವಲ್ಲ, ಸತ್ಯ ಮಾತ್ರ ಸ್ಥಿರ.

೩೦. ಸಂತವಿಡು-ಸಮಾಧಾನಪಡಿಸು. ಸರಿ-ಹೋಗು. ಅನು ವಾಗು-ಸಿದ್ಧವಾಗು. ಪುಷ್ಕರನ ಕೈ ಮೇಲಾದಾಗ ನಳನಿಗೆ ಅವನಾಡಿದ ಮಾತನ್ನೂ, ಅವನು ಸೋತಾಗ ನಳನಾಡಿದ ಮಾತನ್ನೂ ಹೋಲಿಸಿ. ಇವರಿಂದ ಇವರಿಬ್ಬರ ಗುಣ ಚೆನ್ನಾಗಿ ತಿಳಿಯುತ್ತದೆ.

೩೧. ತಳಿತ-ಚಿಗುರಿಟ್ಟ, ಹೊಸದಾದ. ಗಾವಳಿ-ಅಬ್ಬರ. ಮನಗು-ತುಂಬು.

೩೨. ರೋದನ-ಅಳು. ಭಾವಶುದ್ಧಿ-ನಿರ್ಮಲವಾದ ಮನಸ್ಸು. ಗಂಡ ಮಾಡಿದ ಕಾರ್ಯದ ವಿಷಯದಲ್ಲಾಗಲೀ, ಮುಂದೆ ಬರುವ ಕಷ್ಟ ವನ್ನು ಅನುಭವಿಸಬಹುದಾದ ವಿಷಯದಲ್ಲಾಗಲೀ ಯೋಚಿಸದ ಮನಸ್ಸು.

೩೩. ಲೋಕದ ಮಾನಿನಿಯೇ-ಲೋಕದಲ್ಲಿರುವ ಸಾಮಾನ್ಯ ಹೆಗ್ಗಸಿನಂಥಹವಳೇ ? ಮನಸಂದು-ಮನಸ್ಸಿಟ್ಟು.

### ೫ ದಮಯಂತಿ ಹೊಕ್ಕಳು ಚೈದ್ಯನಗರಿಯನು

೧. ಪ್ರಯಾಣ(ಸಂ)-ಪಯಣ. ಗತಿ-ಗಮನ, ಹೋಗುವಿಕೆ. ತಾಳಿಗೆ-ನಾಲಗೆ. ದಮಯಂತಿಗೆ ಈ ತೆರನಾದ ಅನುಭವ ಹೊಸದಾದ ಕಾರಣ ಕೋಮಲವಾದ ಅವಳ ಕಾಲೊಡೆದು ರಕ್ತ ಸುರಿದುದು ಸಹಜವೇ ಆಗಿದೆ. ಬಸಿವರುಣಜಲ. ಪಾ. ಅರುಣಜಲ-ಕೆಂಪಾದ ನೀರು, ಕೆನ್ನೀರು, ರಕ್ತ. ವರ್ತು(ಸಂ)-ಬಟ್ಟೆ-ದಾರಿ. ಕಾಲೊಡೆದು ರಕ್ತ ಸೋರುವುದ ರಿಂದ ದಾರಿ ಕೆಸರಾಗುವುದಿಲ್ಲ. ಹಾಗೆ ಆಯಿತೆಂದು ಹೇಳಿರುವುದರಿಂದ ಇದು ಅತಿಶಯೋಕ್ತಿ ಎಂಬ ಅಲಂಕಾರ. ಹೇಳಲೇನಾವರ. ಪಾ.

೨. ಅನಲ-ಬೆಂಕಿ. ಹೊಯ್ಲು-ಹೊಡೆತ. ಎಳೆಯ ಬಾಳೆಯ ಸುಳಿ ಬೆಂಕಿಯ ಸಮೀಪಕ್ಕೆ ಬಂದರೆ ಬಾಡುತ್ತದೆ. ಹಾಗೆಯೇ ಈ ಕಷ್ಟಗಳಿಂದ ಕೋಮಲೆಯಾದ ದಮಯಂತಿ ಬಾಡಿದಳು ಎಂದು ಭಾವ. ಮೇಲ್ವಾಸು-ಹಾಸಿಗೆಯ ಮೇಲೆ ಹಾಸುವ ಬಟ್ಟೆ. ಎಳೆಯ ಬಾಳೆಯ ಸುಳಿಯನನಲ ಜ್ವಲನ ಹೊಯ್ಲಲಿ ತಾರಿಸಿದವೊಲು. ಪಾ. ಹೊಳೆವ ಹಂಸೆಯ ಹಾಸಿನಲಿ. ಪಾ.

೩ ಕಷ್ಟ ಕಾಲದಲ್ಲಿ ದಮಯಂತಿ ಗಂಡನಿಗೆ ಧೈರ್ಯ ಹೇಳುತ್ತಾಳೆ. ಇದು ಸಹಧರ್ಮಿಣಿಯ ಲಕ್ಷಣ. ವಿರಿಂಚ-ಬ್ರಹ್ಮ. ನಮಗೆ ಐಶ್ವರ್ಯ ಹೋದುದಕ್ಕೆ ವೃಥೆಪಡಬೇಕಾಗಿಲ್ಲ. ಐಶ್ವರ್ಯ ಶಾಶ್ವತವಲ್ಲ.

೪ ಮಿಡುಕು-ಸಂಕಟಪಡು. ಉರವಣಿಸು-ಉತ್ಸಾಹಪಡು. ಹೆಚ್ಚುಡ-ಬಿಟ್ಟು. ನಭಸ್ಥಳ-ಆಕಾಶ ಮಾರ್ಗ.

೫. ಮೂಗಿನಲಿ....ತೂಗಿದನು-ಕುಮಾರವ್ಯಾಸನಲ್ಲಿ ಈ ವಾಕ್ಯ ಸಾಮಾನ್ಯ. ಮಕುಟ-ಕಿರೀಟ. ಅಪಹರಿಸು-ಕದ್ದೊಯ್ಯು.

೬ ನಿರ್ವಾಣ-ಬೆತ್ತಲೆ. ಚೀರಾ(ಸಂ)-ಸೀರೆ-ಬಟ್ಟೆ. ನಳನ ಸ್ಥಿತಿ ಯನ್ನು ಕಂಡು ದಮಯಂತಿಗೆ ನಾಚಿಕೆಯಾಯಿತು. ಹೆಂಡತಿಯ ಸೀರೆಯನ್ನು ಉಡುವಂತಾದುದಕ್ಕೆ ನಳನಿಗೂ ನಾಚಿಕೆಯಾಯಿತು. ನಸು-ಸ್ವಲ್ಪ.

ಬಾಹಿರ-ಹೊರಗಾದವನು. ನಳನ ದರ್ಶನಕ್ಕಾಗಿ ರಾಜರು ಅವನ ಅರಮನೆಯ ಬಾಗಿಲನ್ನು ಕಾಯುತ್ತಿದ್ದರು. ಅಂಥವನಿಗೆ ಈಗ ಎಂಥ ಗತಿ ಬಂತು ! ಇದೇ ಭಾವ ಭಾರತದಲ್ಲಿದೆ.

ಧರೆಯ ನೃಪರಿಗೆ ಹಸ್ತಿನಾಪುರ | ದರಮನೆಯ ಬಾಗಿಲಲಿ ಸಮಯವು | ದೊರಕಲಂತದು ಪುಣ್ಯವೆಂಬೀ ಸಾರ್ವಭೌಮತೆಯ || ಉದ್ಯೋಗಪರ್ವ.

೧೦ ಗಂಡನನ್ನು ಬಿಟ್ಟರೆ ಹೆಂಡತಿಗೆ ಬೇರೆ ಆಶ್ರಯವಿಲ್ಲವೆಂಬುದೇ ಇಲ್ಲಿಯ ಭಾವ. ಹಳುವ-ಕಾಡು. ನೀನಿದ್ದ ಕಾಡೇ ರಾಜ್ಯ. ಹಾಗಿಲ್ಲದ ಮನೆಯೇ ಅಡವಿ. ನಿಮ್ಮನ್ನು ಕಷ್ಟಪಡಿಸಿದೆ ಎಂದ ಧರ್ಮರಾಜನಿಗೆ ಅವನ ತಮ್ಮಂದಿರು ಹೇಳುವ ಉತ್ತರ—

ಒಡಲ ಬಳಿ ನೆಳಲಿಗೆ ಗತಿ ಬೇ ; ಪಡಿಸಿದುದೆ ಸುಖದುಃಖವಿವು ನಿ |

ಮೃದಿಗಳಲಿ ತನು ನಾಲ್ಕರಲಿ ಜೀವಾತ್ಮ ನೀವೆಮಗೆ ||

ಅಡವಿಯೇ ಸಾಮ್ರಾಜ್ಯ ನಿಮ್ಮಡಿ | ಯೊಡನಿರಲು ನೀವಿಲ್ಲದಾಪುರ |

ವಡವಿ ನಮಗಹುದೆಂದು ಜಿನ್ನೈಸಿದರು ಭೂಪತಿಗೆ || ವಿರಾಟಪರ್ವ.

೧೨ ಅರವಿಂದನಾಭ-ವಿಷ್ಣು. ಅರವಿಂದ ಸಖ ತಾವರೆಯ ಗೆಳೆಯ, ಸೂರ್ಯ. ಸೂರ್ಯ ಮುಳುಗಿದನೆಂದು ಭಾವ.

೧೩. ಪರ್ಬು-ಹಬ್ಬ. ದಮಯಂತಿಗೆ ಶೋಕ ಉಂಟಾದಂತೆ, ಡಬ್ಬಿಯನ್ನು ಮುಚ್ಚಿದ ಹಾಗೆ ಕತ್ತಲೆ ಲೋಕವನ್ನು ಮುಸುಕಿತು. ಶೋಕ

ವನ್ನು ಕವ್ವುಬಣ್ಣ ಎಂದು ಹೇಳುವುದು ಕವಿಸಮಯ. ಭರಣಿ-ಡಬ್ಬಿ. ಭೀಕರ-ಭಯಂಕರ. ತೂಪಿಱಿ-ರಕ್ತೆಗಾಗಿ ಉಘ್ ಎಂದು ಊದು.

೧೫ ತನ್ನನ್ನು ಕಾಣದೆ ದಮಯಂತಿ ತಂದೆಯ ಮನೆಗೆ ಹೋಗಿ ವಳೆಂಬ ಧೈರ್ಯ ನಳನಿಗಿದ್ದರೂ. ಪ್ರೀತಿಯ ವಸ್ತುವನ್ನು ಬಿಟ್ಟು ಮುಂದಕ್ಕೆ ಹೋಗುವಾಗ ಅವನಿಗೆ ಸಂಕಟವಾಗದಿರಲಿಲ್ಲ.

೧೬ ಅಡಸು-ವ್ಯಾಪಿಸು. ಉಗ್ಗಡ-ಅತಿಶಯ.

೧೭ ಉಪಟಳ ತೊಂದರೆ. ಮೊಱಿ-ಬೇಡಿಕೆ. ಉರುತರ-ಹೆಚ್ಚಾದ. ನಳನು ನಿಷ್ಕರುಣೆಯಿಂದ ಪ್ರಿಯಳನ್ನು ತೊರೆದನು. ದಮಯಂತಿ ಕ್ರೂರ ಮೃಗಗಳ ತೊಂದರೆಯನ್ನು ಹೇಗೆ ಸಹಿಸುವಳೋ ! ಅದನ್ನು ನೋಡುತ್ತೇನೆ ಎಂಬಂತೆ ಸೂರ್ಯ ಹುಟ್ಟಿದನಂತೆ. ಉತ್ತೇಕ್ಷೆ.

೨೦ ಈ ಗೋಳಾಟ ಭಾರತದಲ್ಲಿ ಬರುವ ದ್ರೌಪದಿಯ ಗೋಳಾಟದ ಛಾಯೆ: ಪಾವಕ-ಬೆಂಕಿ. ಕಾಳಕೂಟ-ಒಂದು ಕ್ರೂರವಿಷ. ಹಾಸಱಿ-ಕಲ್ಲು. ಗರಳ-ವಿಷ.

ಅವ ಗರಳವ ಕುಡಿನೆನೋ ಮೇ | ಜಾವ ಬಿಟ್ಟವನಡಱಿ ಬೀಳ್ತೆನೊ |

ಅವ ಮಡುವನು ಹೊಗುವೆನೋ ಹಾಸಱಿಯ ಗುಂಪಿನಲಿ !

ಅವ ಕುಂತವ ಹಾಯ್ದೆನೋ ಮೇ | ಜಾವ ಪಾವಕನೊಳಗೆ ಹೊಗುವೆನೊ |

ಸಾವು ಸಮನಿಸದೆನುತ ಮರುಗಿದಳು ನಳಿನಾಕ್ಷಿ || ವಿರಾಟಪರ್ವ ೩-೧೬.

೨೧ ಈಡಾಡು-ಎರಚಾಡು.

೨೨ ಸುಮ್ಮಾನ-ಸಂತೋಷ. ಹಕ್ಕೆ-ಸಮೂಹ. ಉರಗ-ಹಾವು.

೨೩ ಶೈಲ-ಬೆಟ್ಟ. ಕೋಲು-ಬಾಣ. ಭುಜಗ-ಹಾವು. ಕರವಾಲ (ಳ)-ಕತ್ತಿ. ಅಹಿ-ಹಾವು.

೨೪ ಮಿರ್ಯಾ-ಸ್ನಾನಮಾಡು. ಅಸು-ಪ್ರಾಣ (ಪೀಠಿಕೆಯಲ್ಲಿ ವಿಮರ್ಶೆಯ ಭಾಗವನ್ನು ನೋಡಿ).

೨೫ ಪುಳಿಂದ-ಬೇಡ. ನೀರಿನಿಂದ ತುಂಬಿನ ಕಣ್ಣಿನಿಂದ ಯಾವ ಪದಾರ್ಥವೂ ಕಾಣದೆ, ಬಯಲನ್ನೇ ನಳನೆಂದು ಅಪ್ಪುತ್ತಿದ್ದಳು ಎಂದು ಭಾವ. ಅಭಿಮನ್ಯು ಮಡಿದಾಗ ಸುಭದ್ರೆ ಹೀಗೆಯೇ ಮಾಡುತ್ತಿದ್ದಳಂತೆ !! 'ಕಂದ ಬಾ ಎಂದಪ್ಪುವಳು ಬಯಲ' ದ್ರೋಣಪರ್ವ. ಮರುಳು-ಸಿಶಾಚಿ.

ನೆರೆದಿಹ-ಸೇರಿರುವ. ಬಳಗ-ಗುಂಪು.

೩೦ ಧಾತು+ಕುಂದಿದೆ-ಶಕ್ತಿಗುಂದಿದೆನು.

೩೧ ಕನಸಿನ ರೀತಿ-ಕನಸಿನಲ್ಲಿ ಒಂದು ವಸ್ತು ಕ್ಷಣಕಾಲ ಕಂಡು ಮಾಯವಾಗುವಂತೆ. ಮೌನಿವ್ರಾತ-ಮುನಿಗಳ ಗುಂಪು. ವಿಸ್ಮಯ-ಸೋಜಿಗ. ಬೇಹಾರಿ-ವ್ಯಾಪಾರಿ, ವರ್ತಕ. ತೊಳಲು-ಸಂಕಟಪಡು. ನಿತಂಬಿನಿ-ಹೆಂಗಸು.

೩೨ ಮಾರ+ಅಂಗನೆ-ಮನ್ಮಥನ ಹೆಂಡತಿ, ರತಿ. ಬಣಜಿಗ-ವರ್ತಕ.

೧೪ ಬೀಡಿಕೆಯ-ಬಿಡಾರ ಮಾಡಿರುವ ? ಉಪಹತಿ-ತೊಂದರೆ. ರೂಢಿಸಿದ-ಹೆಸರಾದ.

೩೩ ಈ ಪದ್ಯದ ಸೊಗಸನ್ನು ಗಮನಿಸಿ. ಈ ವೇಳೆಗೆ ಹಗಲು ಮುಗಿಯುತ್ತ ಬಂದಿತ್ತು. ಸೂರ್ಯನು ತನ್ನ ಚಿನ್ನದ ಕಿರಣಗಳನ್ನು ಮೆಲ್ಲಗೆ ಸೆಳೆದುಕೊಳ್ಳುತ್ತ ಮುಳುಗುತ್ತಿದ್ದನು. ಕತ್ತಲೆ ಮೆಲ್ಲಗೆ ಲೋಕವನ್ನು ಮುಸುಕಿತು. ದಮಯಂತಿಯನ್ನು ನೋಡಲು ಬಂದ ದೇವತೆ (ಅನಿಮಿಷ)ಗಳಂತೆ, ಆಕಾಶ (ಅಂಬರ)ದಲ್ಲಿ ನಕ್ಷತ್ರ (ತಾರೆ)ಗಳು ಕಾಂತಿಯಿಂದ ಹುಟ್ಟಿದವು. ಉತ್ಪ್ರೇಕ್ಷೆ.

೩೪ ತೊಳು-ಓಡು, ಭೇದಿಸು. ಮುಮ್ಮೊನೆ-ಸೈನ್ಯದ ಮುಂದು.

೪೦ ಬೊಮ್ಮ (ದ್ವೈ)-ಬ್ರಹ್ಮ.

೪೧ ಕೇಚಕನನ್ನು ನಾನು ಕೊಲ್ಲುವುದಿಲ್ಲ ಎಂದು ಭೀಮ ಹೇಳಿದಾಗ ದ್ರೌಪದಿ ಹೇಳುವ ಪದ್ಯದ ಛಾಯೆಯನ್ನಿಲ್ಲಿ ನೋಡಬಹುದು. ಅದರೊಡನೆ ಇದನ್ನು ಹೋಲಿಸಿದರೆ ಇದು ಸಪ್ತೆ.

ಜನನವೇ ಪಾಂಚಾಲರಾಯನ | ಮನೆ ಮನೋವಲ್ಲಭರದಾರೆನೆ |

ಮನುಜಗಿನುಜರು ಗಣ್ಯರೇ ಗೀರ್ವಾಣರಿಂ ಮಿಗಿಲು ||

ಎನಗೆ ಬಂದೆಡರೇ ವಿರಾಟನ | ವನಿತೆಯರ ಮುಡಿಯ ಕಟ್ಟುವ |

ತನುವ ತಿಗುರುವ ಕಾಲನೊತ್ತುವ ಕೆಲಸದುತ್ತಾ || ವಿರಾಟಪರ್ವ.

೪೪. ದಮಯಂತಿಯ ಚೆಲುವಿಕೆ ಕಷ್ಟಗಳಿಗೆ ಸಿಲುಕಿ ಕಂದಿದ್ದರೂ, ನೋಡಲು ಮನೋಹರವಾಗಿತ್ತು. ದ್ರೌಪದಿ ವಿರಾಟನ ರಾಣಿಯ ಸಭೆಗೆ ಬಂದ ದೃಶ್ಯವನ್ನು ಇದರೊಡನೆ ಹೋಲಿಸಿ. ರಸ-ಸಾದರಸ.

‘ರಸದ ಹೊಜ್ಜೆಲೇಪದಲಿ ಮುಸುಕಿದ ಮಿಸುನಿಯಂದದಿ’— ಕುಮಾರವ್ಯಾಸ.  
ಪಾಂಚಾಲೀಸ್ವಯಂವರ ಕಾಲದಲ್ಲಿ ಬ್ರಾಹ್ಮಣರ ಸಭೆಯಲ್ಲಿದ್ದ ಧರ್ಮ  
ರಾಜನ ವರ್ಣನೆ. ಬಿಸಜ-ಕಮಲ.

೪೫ ದಮಯಂತಿ ಮಲಿನ ವಸ್ತ್ರವನ್ನು ಉಟ್ಟಿದ್ದರೂ, ಅವಳು  
ಉತ್ತಮ ಕುಲದಲ್ಲಿ ಹುಟ್ಟಿದವಳು ಎಂಬುದನ್ನು ಸಾರುತ್ತಿತ್ತು. ಆದ್ದ  
ರಿಂದಲೇ ರಾಣಿ ಆಕೆಯನ್ನು ಮೈದುವಾಗಿ ಮಾತನಾಡಿಸುತ್ತಾಳೆ.

೪೬ ಪ್ರಾಯ-ಹರಯ, ಯೌವನ. ಪೂರಾಯ-ಪ್ರವಾಹ.

೪೭ ವಿಕಳತನ-ಭ್ರಮೆ, ಹುಚ್ಚು. ಪರಹಿತವೆ ಪುಣ್ಯ-ಇತರರಿಗೆ  
ಹಿತವನ್ನುಂಟುಮಾಡುವುದೇ ಪುಣ್ಯ.

೪೯ ಸಂಭಾವನೆ-ಮರ್ಯಾದೆ. ದೇಸಿಗ-ಭಿಕಾರಿ. ನಾನು ಭಿಕಾರಿ  
ಯಾದರೂ ಹೀನವಾದ ಕೆಲಸವನ್ನು ಮಾಡುವುದಿಲ್ಲ.

೫೦ ಸೈರಂಧ್ರಿ-ಪರಿಚಾರಿಕೆ ? ಸಂಸ್ಕೃತ ಪದಗಳಿಗೆ ಕೇಶಿರಾಜನ  
ಅಭಿಪ್ರಾಯದಂತೆ ಈ ಪ್ರತ್ಯಯವನ್ನು ಸೇರಿಸಕೂಡದು.

೫೧ ದಗೆ-ಬೇಗ, ಸಂಕಟ. ‘ಮನದ ದಗೆಯಡಗಿತು’-ವಿರಾಟಪರ್ವ  
೧-೩೧. ಸುನೀತೆ-ಚೈದ್ಯರಾಜನ ಮಗಳು. ಗಂಡನಿಗಾಗಿ ಹಂಬಲಿಸಿ  
ದಮಯಂತಿ ಅನ್ನಾದಿಗಳನ್ನು ಬಿಟ್ಟಳು.

## ೭ ನಿಲಿಸಿದನರಸ ಬಾಹುಕನ

ಇಲ್ಲಿಂದ ಮುಂದೆ ನಳನಿಗೆ ಉಂಟಾದ ಅವಸ್ಥೆಯನ್ನು ಕವಿ ವರ್ಣಿಸು  
ತ್ತಾನೆ.

೧ ಕಾಲವಾವನ ಕೀಳು ಮಾಡದು-ವಿಧಿಯ ನಿಯಮದಂತೆ,  
ಕಾಲಕ್ಕೆ ತಕ್ಕಂತೆ, ಮನುಷ್ಯನ ಐಶ್ವರ್ಯದಲ್ಲಿ ಏರುಪೇರಾಗುತ್ತದೆ. ‘ಕಾಲ  
ವಾವನನಾವ ಪರಿಯಲಿ ಕೀಳು ಮಾಡದು’-ವಿರಾಟಪರ್ವ.

೨-೩-೪ ದಮಯಂತಿಯನ್ನು ಮರೆದು ಮಲಗಿಸಿ ಬಂದಿದ್ದರೂ ನಳನಿಗೆ  
ಎದೆ ತುಂಬ ಅವಳದೇ ಚಿಂತೆ. ನಿದ್ರೆಯ ಕನಸು-ನಿದ್ರೆಯಲ್ಲಿ ಕನಸನ್ನು.  
ಪುರಾಕೃತ-ಹಿಂದೆ ಮಾಡಿದ. ದಮಯಂತಿಗೆ ತನ್ನಲ್ಲಿರುವ ಅಧಿಕವಾದ  
ಪ್ರೀತಿಯನ್ನು ನಳನೇ ಹೇಳುತ್ತಾನೆ. ದೇವತೆಗಳನ್ನೂ ಮತ್ತು ಇತರ ರಾಜ

ರನ್ನೂ ನೂಕಿ, ಆಕೆ ತನ್ನನ್ನೇ ಕೈಕೊಂಡಳು-ಸ್ವೀಕರಿಸಿದಳು. ಅಂಥನಳನ್ನು ಅಗಲಿದ ಪಾಪಿ ನಾನು.

೫ ಶ್ರೀಪತಿ-ಲಕ್ಷ್ಮಿಯ ಗಂಡ, ವಿಷ್ಣು. ನೆಲೆಗೊಳಿಸಿ-ಸ್ಥಾಪಿಸಿ. ಹುತವಹ-ಅಗ್ನಿ.

೬-೭ ಮೆಳೆ-ಗುಂಪು. ಹಿರಿದು+ಬಿದಿರು. ಕದಳ-ಬಾಳೆ. ಶಾರ್ದೂಲ-ಹುಲಿ. ಕಿಚ್ಚು-ಬೆಂಕಿ.

೯. ಬೆಂಕಿಯ ಮಧ್ಯದಲ್ಲಿ 'ನನ್ನ ಪ್ರಾಣ ಹೋಗುತ್ತಿದೆ, ಬೇಗ ಬಂದು ಕಾಪಾಡು' ಎಂಬ ಶಬ್ದ ಕೇಳಿಬಂತು. ಸ+ರಾಗ-ಪ್ರೀತಿಯಿಂದ ಕೂಡಿ. ಷಟ್+ಅಗಮ+ಜ್ಞ-ಅರು ಅಗಮಗಳನ್ನು ತಿಳಿದವನು. ಭೋಗಿ-ಹಾವು.

೧೦. ಸಂಚರಿಸದಂತಿರೆ ಶಾಪವನು ಕರೆದುಕೊಟ್ಟನು-ಅನ್ವಯ. ಎನಗೆ ಇದ ಪರಿಹರಿಸಲು (ಹೋಗಲು) ಎಂದಿಗಿ. ಪರಿಹರಿಸುವುದು ಎಂದಿ ಬ್ದರೆ ಅರ್ಥ ಸುಗಮವಾಗುತ್ತದೆ.

೧೧. ಕಾಲಾಂತರ-ಕಾಲಕ್ರಮದಲ್ಲಿ. ಹಾರು-ಎದುರುನೋಡು.

೧೨- ಕಾರ್ಕೋಟಕನ ವಿಷದಿಂದ ನಳನ ದೇಹ ವಿಕಾರವಾಯಿತು. ಇದು ಪ್ರಸಿದ್ಧವಾದ ಪದ್ಯ. ಕೂನು-ಬಗ್ಗಿದ. ರೋಮ-ಕೂದಲು. ಹೆಡ್ಡ-ಎನೂ ಅರಿಯದವನು, ಮೂಢ.

೧೪. ನಳನ ಕಷ್ಟಗಳ ಜೊತೆಗೆ ಮಾರನಾಕಾರದ ಅವನಿಗೆ ವಿಕಾರವಾದ ರೂಪು ಒಂದು ಕುತ್ಸಾಾಗಿ ಬಂದಿತು. ಅಳವು-ಶಕ್ತಿ. ತೋರ-ದೊಡ್ಡ. ಭೂರಿ-ದೊಡ್ಡ.

೧೫. ಹಿಂದೆ ಮಾಡಿದ ಕೆಟ್ಟ ಕರ್ಮ ನನ್ನ ಬೆನ್ನನ್ನು ಬಿಡದೆ ಇರಲಾಗಿ, ಇದಕ್ಕಾಗಿ ವೃಥೆಪಟ್ಟು ಏನು ಉಪಯೋಗ ? ಪನ್ನಗ+ಅರಿ+ಧ್ವಜ-ಹಾವುಗಳ ಹೆಗೆಯಾದ ಗರುಡನನ್ನೇ ಬಾವುಟವುಳ್ಳವನು, ವಿಷ್ಣು. ಬೆನ್ನನ್ನು ಬಿಡುವುದೆ. ಪಾ.

೧೬. ಕಾಕು-ಹೀನ.

೧೭. ಇನ+ಕುಲ+ಅಂ ಬು ಧಿ+ಚಂ ದ್ರ-ಸೂರ್ಯ ವಂಶವೆಂಬ ಸಮುದ್ರಕ್ಕೆ ಚಂದ್ರನಂತಿರುವವನು. ಅಕ್ಷದ ಹೃದಯ-ಪಗಡೆಯಾಟದ

ಗುಟ್ಟು. ನಿನಗೆ ಆತನಲಿ ಅಕ್ಷದ ಹೃದಯ ಬಹುದು-ಅನ್ವಯ. ಅಶ್ವ ಹೃದಯ-ಕುದುರೆ ನಡೆಸುವ ಗುಟ್ಟು. ಅನುಗೊಳಿಸು-ಜೊತೆಮಾಡು, ಹೇಳಿಕೊಡು.

೧೮- ವಾಘೆ-ಕಡಿವಾಣ. ನಾಮ-ಹೆಸರು. ವೃತ್ತಿ-ಕೆಲಸ.

೧೯. ಪ್ರದನು-ಕೊಡುವವನು. ಶತಮನ್ಯು-ಇಂದ್ರ. ದೇವತೆಗಳಿಗೇ ಕಷ್ಟ ತಪ್ಪಲಿಲ್ಲ. ನೀನೇಕೆ ಸಂಕಟಪಡುವೆ ಎಂದು ಭಾವ. ಇಲ್ಲಿ ಬರುವ ಪೂರ್ವಕಥೆಗಳಿಗೆ ಪರಿಶಿಷ್ಟ (೧)ವನ್ನು ನೋಡಿ.

೨೦. ಮಲಿತು-ಕೊಬ್ಬಿ. ಗರ್ವರ-ಪೊದರು. ಜನಪದ-ದೇಶ. ಅಲಸು-ಬೆಸರಪಡು.

೨೧ ತಟಾಕ-ಕೊಳ. ಪ್ರಾಂತ್ಯ-ಸಮೀಪ.

೨೪. ಮಂದಭಾಗ್ಯ-ಹೀನಭಾಗ್ಯ, ಅದೃಷ್ಟವಿಲ್ಲದವನು.

೨೬. ಕದನಗಲಿ-ಯುದ್ಧದಲ್ಲಿ ಶೂರ.

೨೭. ಸೂವಾರವಿದ್ಯೆ-ಅಡಿಗೆಯ ವಿದ್ಯೆ

೨೮. ಸೂಪಕಾರ್ಯ-ಅಡಿಗೆಯ ಕೆಲಸ. ಕಾಪುರುಷ-ಸಾಮಾನ್ಯ ಮನುಷ್ಯ.

೨೯. ಮಡ-ಹಿಮ್ಮಡಿ. ಸಂಜ್ಞಾ (ಸಂ)-ಸನ್ನೆ, ಕೂಚನೆ.

೩೧. ಮುರುಹು-ತಿರುಹು. ಓಸರಿಸು-ಓರಿಮಾಡು. ವಾರುವ-ಕುದುರೆ.

## ೭. ಭೀಮನೃಪ ಕರಿಸಿದ ತನ್ನ ನಿಜಸುತೆಯ

೨. ಸನಾಮ-ಹೆಸರುಳ್ಳವನು. ವಿಕರ್ಮ-ಕಟ್ಟಕರ್ಮ. ವಿರಾಮ ವಾಗು-ಕಳೆದುಹೋಗು. ನೈಷಧ ಭೂಮಿಪನ. ಪಾ.

೪. ಉನ್ಮತಿ-ಹೆಚ್ಚಿಗೆ. ಮಾರುತನ ಸಖ-ಗಾಳಿಯ ಸ್ನೇಹಿತ, ಅಗ್ನಿ. ಪುಗು-ಹೋಗು-ಪ್ರವೇಶಮಾಡು. ಅತಿವಚನ-ಹೆಚ್ಚಾದ ಮಾತು. ಕ್ಷಿತಿಪ ಕೇಳಂತವರು ಬರುತ್ತಿರೆ | ಮತಿಯುತನೆ ಚಿಂತೆಯನು ಬಿಡು ಪತಿ | ವ್ರತೆಗೆ ಹಾನಿಯೆ ಸುಖದೊಳಿಹಳೆಂದುದು ನಭೋವಚನ || ಪಾ. ನಿನದ-ಮಾತು.

೫. ಇದು ಆನಂದ ಮತ್ತು ತೇಜೋರೂಪಿಯಾದ ಪರಮಾತ್ಮನ



ಮಾತು. ಜ್ಯೋತಿರ್ಮಯ-ತೇಜಸ್ವಿನಿಂದ ಕೂಡಿದವನು.

೬. ರಜನಿ-ರಾತ್ರಿ. ತಲೆ+ತೋಟು-ಕಾಣಿಸಿಕೊಳ್ಳು.

೭. ನಿಱುತ-ಸತ್ಯ. ಇರಿಕೆಗಾಂಬುದು (ಪಾ.)

೯. ಕೃತುಸಮಯ-ಯಜ್ಞದ ಕಾಲ. ಮೃಷ್ಟ ಭೋಜನ-ಒಳ್ಳೆಯ ಊಟ. ಮಿಗಿಲು.+ಅಹುದು-ಹೆಚ್ಚಾಗಿ ದೊರಕುತ್ತದೆ.

೧೦. ಅವನಿ+ಸುರ-ಭೂಮಿಗೆ ದೇವತೆ, ಬ್ರಾಹ್ಮಣ. ಅನಿಲ (ಗಾಳಿ) ಸಖ-ಅಗ್ನಿ. ಮಹಾಸತಿ-ಸತಿವ್ರತೆ.

೧೧. ಮುಗಿಲ ಮರೆಯಲ್ಲಿ ಚಂದ್ರನ ಕಾಂತಿ ಸ್ಪಷ್ಟವಾಗಿ ಕಾಣಿಸುವುದಿಲ್ಲ. ಹಗಲಿನಲ್ಲಿ ದೀಪ ಉರಿದರೂ ಸೂರ್ಯನ ಕಾಂತಿಯಲ್ಲಿ ಅದು ಮಂಕಾಗಿರುತ್ತದೆ. ಹೊಗೆಯಿಂದ ಚಿತ್ರದ ಪ್ರತಿಮೆ ಮಾಸಿಹೋಗಿರುತ್ತದೆ. ಹಾಗೆಯೇ ದಮಯಂತಿಯ ಕಾಂತಿ ಅವಳುಟ್ಟ ಬಟ್ಟೆಯಿಂದ ಮಂಕಾಗಿತ್ತು. ಆದರೂ ಆಕೆ ಯಾವಳೋ ಒಬ್ಬ ಮಹಾಸತಿಯೆಂದು ನೋಡಿದವರಿಗೆ ತಿಳಿದು ಬರುತ್ತಿತ್ತು. ಉಗಿದು-ಹೊರಕ್ಕೆ ಸೆಳೆದು.

೧೨. ಸುದೇವ ಅನುಮಾನದಿಂದಲೇ ಮಾತನಾಡಿಸುತ್ತಾನೆ. ದಮಯಂತಿಯನ್ನು ಆಕೆ ಯಾರು ಏನು ಎಂಬುದನ್ನು ವಿಚಾರಿಸದೆ, ನೇರವಾಗಿ ದಮಯಂತಿಯಿಂದೇ ತಿಳಿದು ಅವಳನ್ನು ಸಂಬೋಧಿಸುತ್ತಾನೆ.

೧೩. ವಂದ್ಯ-ಶ್ರೇಷ್ಠ.

೧೪. ಅತಿಶಯರು-ಉತ್ತಮಸ್ಥಿತಿಯಲ್ಲಿದ್ದಾರೆ. ಶೋಕ+ಅಬ್ಧಿ-ದುಃಖಸಮುದ್ರ.

೧೫. ಬುಧ-ವಿದ್ವಾಂಸ.

೧೬. ವಿಟಾಳಿಸು-ಕುಂದು.

೧೭. ಸಮಪಾಳಿ-ಜೊತೆ. ತಳ್ಳಿಸು-ಆಲಂಗಿಸು, ಅವೈ.

೨೦ ತರುಣಿ ದಮಯಂತಿಯನ್ನು ಕಂಡೆನು | ಹರುಷ ಮಿಗಲಾಚೈದ್ಯವರದಲಿ | ವರಜನನಿ ಚಿಕ್ಕಮ್ಮನಲ್ಲಿಹಳೆಂದನಾವಿಬುಧ. ಪಾ.

೨೩ ಮಂಡೆ-ತಲೆ. ದಮಯಂತಿ ಗಂಡನನ್ನು ಅಗಲಿದ ದುಃಖದಲ್ಲಿ ಊಟ ಉಪಚಾರ, ಅನ್ನ ನೀಡುವ ಇವುಗಳ ವಿಚಾರದಲ್ಲಿ ಅಲಸಿಕೆಯನ್ನು ಹೊಂದಿದ್ದಾಳೆ ಎಂದು ಭಾವ. ದಂಡಿಸು-ಸವೆಸು.

೨೭ ದಂಡಿಗೆ-ಪಲ್ಲಕ್ಕಿ. ಕಂಧರ-ಕತ್ತು.

೨೮ ಒಸಗೆ-ಶುಭಸಮಾಚಾರ. ಜಾತ-ಸಮೂಹ. ಬಲ+ಸಂಗಾತ-  
ಸೈನ್ಯದೊಡನೆ. ತಕ್ಕೈಸು-ಆಲಂಗಿಸು.

೩೦ ಇಂದ್ರಸೇನ-ನಳದಮಯಂತಿಯರ ಮಗ. ಚಂದ್ರ+ಆಸ್ಯ-ಚಂದ್ರ  
ನಂತೆ ಮುಖ. ಉಗು-ಹೊರಸೂಸು. ಸಂತೋಷವಾದಾಗ ತಾಯಿಯರಿಗೆ  
ಮೊಲೆಯಿಂದ ಹಾಲು ಸ್ರವಿಸುತ್ತದೆ. ಹಾಲಿನ ಜನನಿ-ಹಾಲು ಬೀಳುತ್ತಿ-  
ರುವ ತಾಯಿ.

೩೧. ಕಂತುಪಿತ-ಮನ್ಮಥನ ತಂದೆ, ವಿಷ್ಣು. ಮನಗುಂದು-ಕುಗ್ಗು.  
ಭೀಮನೃಪನಿಗೆ ಸಂತೋಷವಾದರೂ ದಮಯಂತಿಗೆ ಮಾತ್ರ ನಳನ  
ಯೋಚನೆಯೇ ಮನಸ್ಸನ್ನು ಮುಸುಗಿತ್ತು.

೮. ದಮಯಂತಿಯನು ಕೂಡಿದನು ನಳನೃಪತಿ

ನಳನು ದಮಯಂತಿಯನ್ನು ಕಾಡಿನಲ್ಲಿ ಬಿಟ್ಟು ಹೋದನಷ್ಟೆ-  
ವೈಶ್ಯರ ಸಹಾಯದಿಂದ ಚೈದ್ಯನಗರಿಗೆ ಬಂದು, ಅಲ್ಲಿಂದ ತೌರುಮನೆಗೆ  
ಬರುವ ಹೊತ್ತಿಗೆ ದಮಯಂತಿಯ ಕಷ್ಟದಲ್ಲಿ ಅರ್ಧಪಾಲು ಕಳೆಯಿತು.  
ಇನ್ನು ಮುಂದಿನದು ನಳನನ್ನು ಗೊತ್ತುಮಾಡುವ ಕಾರ್ಯ.

೧. ತೊಪ್ಪಿ-ಬಿಡು. ಪೂರ್ವೋತ್ತರ-ಹಿಂದು ಮುಂದಿನ ಸಮಾಚಾರ.

೨. ಸೋತು+ಅರಣ್ಯ-ಸೋತರಣ್ಯ ಎಂದಿರಬೇಕು. ಭಂದಸ್ತಿ,  
ಗಾಗಿ ಅರಣ್ಯ ಎಂಬ ರೂಪ ಬಂದಿದೆ. ಗುಪ್ತ-ಗುಪಿತ-ಗುಟ್ಟು. ಉಪಮೆ-  
ಹೋಲಿಕೆ. ಕೃಪಣತನ-ಲೋಭ, ಆಸೆ.

೪. ವಿಹೀನ-ಇಲ್ಲದವಳು. ಸಲುವುದೇ-ಉಂಟಾಗುವುದೇ. ಶ್ರುತಿ-  
ವೇದ. ಕಿವಿಯಿಂದ ಕೇಳತಕ್ಕದ್ದು. ಬರವಣಿಗೆ ಇಲ್ಲದ ಕಾಲದಲ್ಲಿ ತಂದೆ  
ಯಿಂದ ಮಗನಿಗೆ, ಗುರುವಿನಿಂದ ಶಿಷ್ಯನಿಗೆ ಕಿವಿಯ ಮೂಲಕ ವೇದ  
ಇಳಿದು ಬಂತು. ಗಂಡನಿಲ್ಲದವಳಿಗೆ ವ್ರತ, ಒಳ್ಳೆಯ ಗತಿ, ಸುಖ-ಇವಾ  
ವುವೂ ಸಲ್ಲವು. ಸತಿ....ದೈವ-ಹೆಂಗಸರಿಗೆ ಗಂಡನೇ ದೇವರು.

೬. ಶರಧಿ ಮೇರೆಯೊಳ್ಳಿಲ್ಲ ಭೇದಿಸಿ-ಸಮುದ್ರವೇ ಮೇರೆಯಾಗಿ  
ರುವ ಭೂಮಿಯ ಮೇಲೆಲ್ಲ ಹುಡುಕಿ.

೮. ಸತ್+ಮಾನ-ಮರ್ಯಾದೆ. ಮಾನವರಲ್ಲಿ ಇಂದ್ರ-ಮನು.

ವ್ಯರಿಗೆ ಒಡೆಯ, ರಾಜ. ಪಥ-ದಾರಿ.

೧೧. ಕೈಯ್ಯಂ+ನೆಗಹಿ-ಕೈಯೆತ್ತಿ. ಸಾಮಾಜಿಕ-ಸದಸ್ಯ. ಉರು-ತರ-ಅತಿಶಯ, ಹೆಚ್ಚಾದ.

೧೨. ಅಲಸು-ಬೇಸರಪಟ್ಟುಕೊಳ್ಳು. ಸತ್ಯದ ಬಳಕೆ-ಸತ್ಯದ ನಡತೆ.

೧೩. ತನ್ನ ತಪ್ಪನ್ನು ಮುಚ್ಚಿಕೊಳ್ಳಲು ಬಾಹುಕನು ಆಡುವ ಮಾತನ್ನು ನೋಡಿ. 'ಹೆಂಡತಿಯನ್ನು ಅಗಲಿದ ಪಾಪಿ ಗಂಡನೇನಿಸಿ ಕೊಳ್ಳಲು ಯೋಗ್ಯನಲ್ಲ. ಆ ಮಾತು ಹಾಗಿರಲಿ. ನೀವು ಹೇಳಿದಂತೆ ಯಾರಾದರೂ ಮಾಡಿದ್ದರೆ ಅದು ಹೆಂಡತಿಗೆ ವಂಚನೆಯಲ್ಲ ; ಗಂಡನ 'ಯೋಗ್ಯತೆಗೆ ಉನ.'

೧೪. ಸಭೆಯಲ್ಲಿ ಎಲ್ಲರೂ ಸುಮ್ಮನಿದ್ದಾಗ ಈ ಕುರೂಪಿ'ವಿಕೆ ಮಾತನಾಡಿದ ಎಂಬ ಅನುಮಾನ ಅವರಿಗುಂಟಾಯಿತು. ಖ್ಯಾತರು-ಪ್ರಸಿದ್ಧಿ ಹೊಂದಿದವರು. ಸಂಜಾತೆ-ಹುಟ್ಟಿದವಳು, ಮಗಳು.

೧೫. ಜೀವಸಖ-ಪ್ರಾಣಸ್ನೇಹಿತ.

೧೬. ಬಾಣಸಿತನ-ಅಡಿಗೆಯ ಕೆಲಸ. ಪರುಠವಿಸು-ಸಿದ್ಧಮಾಡು.

೧೭. ವಿಕಳಮತಿ-ಬುದ್ಧಿಹೀನ. ಭಂಗ-ಅನಮಾನ. ಪತಿವ್ರತೆ ಯಾದವಳು ಗಂಡನ ಗುಣದೋಷಗಳನ್ನು ಗಣನೆಗೆ ತರುವುದಿಲ್ಲ.

೧೮. ವಿವರವ ತಿಳುಹಿ-ಬ್ರಾಹ್ಮಣನು ಮಾಡುವ ಕೆಲಸ. ಗುಟ್ಟಾದ ಕೆಲಸವಾದ ಕಾರಣ ಅದರ ವಿವರಗಳನ್ನು ತಿಳಿಸಿ.

೨೦. ಮಟ್ಟಿ-ಗೋಪಿಚಂದನ. ಇಲುಕು-ಸಿಕ್ಕಿಸಿಕೊಳ್ಳು. ಕಕ್ಷಪಾಳ-ಕಂಕಳುಚೀಲ. ಭಾಸುರ-ಮನೋಹರವಾದ. ಸೃಷ್ಟಿ-ಲೋಕ. ಪರಮೇಷ್ಟಿ-ಬ್ರಹ್ಮ.

ದ್ರಾವದಿಯ ಸ್ವಯಂವರ ಕಾಲದಲ್ಲಿ ಮತ್ಸ್ಯಯಂತ್ರವನ್ನು ಭೇದಿಸಲು ಬಂದ ಅರ್ಜುನನ ವರ್ಣನೆಯನ್ನು ಈ ಪದ್ಯದೊಡನೆ ಹೋಲಿಸಿ.

ತೊಟ್ಟ ಹೊಸ ಯಜ್ಞೋಪವೀತದ ಮಟ್ಟಿ ನೊಸಲಲಿ ಕುಶಿಯ ಕರಡಿಗೆ |

ಕಟ್ಟಿಯಿಟ್ಟುಕಿದ ಕಕ್ಷೆ ಬೆರಳಲಿ ಮುಟ್ಟಾದ ದರ್ಭಿಗಳ ||

ಉಟ್ಟ ಭಾಸುರ ಬಳಲುಗಟ್ಟಿಯಲಟ್ಟಿಹಾಸದ ಜನದ ನಗೆಗಳ |

ನಟ್ಟುವಿಗನೋಸರಿಸಿ ಸಭೆಯಲಿ ಮೆಲ್ಲನೈತಂದ ||

೨೧. ದಮಯಂತಿಯ - ಪುನಸ್ಸ್ಮಯಂವರದ ಸಮಾಚಾರ ನಮಗೆ ಇಲ್ಲಿ ತಿಳಿಯುತ್ತದೆ. ನಳನನ್ನು ಪಡೆಯಲು ಎರಡನೆಯ ಸಾರಿ ತನಗೆ ಮದುವೆ ಎಂದು ಸಾರಿದ ದಮಯಂತಿಯ ಧೈರ್ಯ ಎಷ್ಟಿರಬೇಕು !

೨೨. ನಯವಿಹೀನಳು-ಮರ್ಯಾದೆಯನ್ನು ಬಿಟ್ಟವಳು. ವಾಜಿ-ಕುದುರೆ. ದಮಯಂತಿಗೆ ಎರಡನೆಯ ಮದುವೆ ಸಾಧ್ಯವೇ ಇಲ್ಲವೆ ಎಂದು ವಿಚಾರಮಾಡದೇ ಇದ್ದದ್ದು ಋತುಪರ್ಣನ ಹೆಣ್ಣಿನ ಮೋಹವನ್ನು ತಿಳಿಸುತ್ತದೆ.

೨೩. ಹೈ ಹಸಾದ-ಸರಿ, ಅಪ್ಪಣೆ. ಇದು ಕುಮಾರವ್ಯಾಸನ ಮಾತು. ಆದಿಪರ್ವ. ತನ್ನ ಹೆಂಡತಿಗೆ ಎರಡನೆಯ ಮದುವೆ ಎಂದು ಕೇಳಿದಾಗ ನಳನ ಮನಸ್ಸು ಹೇಗಾಗಿರಬೇಕು ! ಆದರೂ ಇದನ್ನು ಒಪ್ಪಲು ನಳನ ಮನಸ್ಸು ಒಡಂಬಡದು.

೨೪. ಲಾಯ-ಕುದುರೆ ಕಟ್ಟುವ ಸ್ಥಳ. ಪಾಯದಳ-ಕಾಲಾಳು.

೨೫. ಋತುಪರ್ಣನಿಗೆ ಬಾಹುಕನೇ ನಳನೆಂದು ತಿಳಿಯದು. ರಾಜನು ಸಾರಥಿಗೆ ಹೆಣ್ಣನ್ನು ನೋಡುವ ಆತುರವನ್ನು ತಿಳಿಸಿದಾಗ, ನಳನಿಗೆ ನಗುವೂ ಜೊತೆಗೆ ತನ್ನ ಹೆಂಡತಿಗೆ ಈ ಗತಿಬಂತೇ (ತನ್ನ ಎದುರಿಗೇ ರಾಜನು ಮಾನನಿಯನೀಕ್ಷಿಸಬೇಕು ಎನ್ನುತ್ತಿದ್ದಾನೆ!) ಎಂದು ದುಃಖವೂ ಆಯಿತು. ಶಾಸನ-ಅಪ್ಪಣೆ.

೨೬. ಮುನ್+ಪಱಿದು-ಮುಂದೆ ನುಗ್ಗಿ.

೨೭. ದಾಂಟು-ದಾಟು. ನಡುಗನ್ನಡದಲ್ಲಿ ಬಿಂದು ಲೋಪವಾಗುತ್ತದೆ. ಉದಾ :- ತೋಂಟ-ತೋಟ. ಬೇಂಟೆ-ಬೇಟೆ ಇತ್ಯಾದಿ.

೨೯. ಪರ್ಣ-ಎಲೆ. ಇಂದಿನಗೆ ಮತಿದೋಷದು-ಈದಿನ ನನಗೆ ಬುದ್ಧಿ ತೋರದಾಗಿದೆ. ದಮಯಂತಿಯ ವರ್ತನೆಯನ್ನು ಯೋಚಿಸುತ್ತಿದ್ದ ನಳನಿಗೆ ಹೀಗಾಗುವುದು ಸಹಜವೇ ಆಗಿದೆ. ಸೂತ-ಸಾರಥಿ.

೩೦. ಶಾಖೆ-ಕೊಂಬೆ.

೩೧. ನೆಲೆ-ಸ್ಥಿತಿ. 'ನಿನ್ನ ಸತ್ಯದ ಪರೀಕ್ಷೆಗಾಗಿ ನಿನಗೆ ತೊಂದರೆ (ಅಳಲು) ಕೊಟ್ಟೆ. ಇದಕ್ಕಾಗಿ ಮನನೋಯಬೇಡ. ನಾನು ನಿನ್ನನ್ನು ಬಿಟ್ಟು ತೊಲಗಲು ನಿನಗೆ ಮಂಗಳವಾಗುತ್ತದೆ' ಎಂದು ಕಲಿ ಹೇಳಿದರೂ

ನಳನು ಕೋಪಗೊಳ್ಳಲಿಲ್ಲ, ಶಾಪಕೊಡಲಿಲ್ಲ. ಅದಕ್ಕೆ ಪ್ರತಿಯಾಗಿ ಅವನನ್ನು ಕ್ಷಮಿಸಿದ. ಈ ರೀತಿ ಕಷ್ಟಪಡುವುದು ತನ್ನ ಹಣೆಯಲ್ಲಿ ಬರೆದಿದ್ದಿತೆಂದು ನಳನು ಸುಮ್ಮನಾದನೋ ಏನೋ !

೩೩. ಸೂರಿ-ವೇಗ

೩೪. ಹೇಷಾರವ-ಕುದುರೆಯ ಶಬ್ದ, ಕೆನೆತ. ಚೀತ್ಕೃತಿ-ಶಬ್ದ.

೩೫. ಬ್ರಾಹ್ಮಣನ ಮಾತನ್ನು ಕೇಳಿ ನಿಷಧ ಪಟ್ಟಣಕ್ಕೆ ಬಂದ ಋತುಪರ್ಣನಿಗೆ ಅಲ್ಲಿ ಮದುವೆಯ ಸಡಗರವಿಲ್ಲದುದನ್ನು ನೋಡಿ ನಿರಾಲೆಯಾಯಿತು. ಖಿನ್ನನಾಗು-ಕುಗ್ಗು. ಭಿನ್ನ-ಭೇದ, ವ್ಯತ್ಯಾಸ. ಸಂಪನ್ನ-ಕೂಡಿದವನು.

೩೬. ಮುಚ್ಚಿಗೊಂಡು-ಮರೆಯಾಗಿ. ಕುಬ್ಜ-ಗಿಡ್ಡ. ಓರೆಗಣ್ಣು-ಕೂಡಿ ನೋಟ. ಚಾರು ಚಿನ್ನೆ-ಮನೋಹರವಾದ ರೂಪು, ಗುರುತು.

೪೦. ಒರೆದೊರೆದು-ಬಾರಿಬಾರಿಗೂ ಪರೀಕ್ಷೆಮಾಡಿ. ಉಮ್ಮಳಿಸು-ಸಂಕಟಪಡು.

ದಮಯಂತಿ ಬಾಹುಕನನ್ನು ಅಡಿಗೆಯ ವಿದ್ಯೆಯಲ್ಲಿಯೂ, ಮಕ್ಕಳನ್ನು ಅವನ ಬಳಿಗೆ ಕಳುಹಿಸುವುದರಿಂದಲೂ ಪರೀಕ್ಷೆಮಾಡಿ ಅವನು ನಳನೆಂದೇ ದೃಢಪಡಿಸಿಕೊಳ್ಳುತ್ತಾಳೆ.

೪೧. ಸೂಪಕಾಱ-ಅಡಿಗೆಯವ. ಭಾಮಿನಿ-ಹೆಂಗಸು.

೪೨. ಕರಣಾಯತ-ಅಡಿಗೆಯ ಕೆಲಸದ ಕೈಚಳಕ. ಶಾಕ-ಕಾಯಿ ಪಲ್ಯ.

೪೩. ಧಾತ್ರೀ (ಸಂ)-ದಾದಿ.

೪೪. ಕಾಂಚನ-ಬಂಗಾರ. ದುಕ್ಕಾಲ-ರೇಷ್ಮೆಯ ಬಟ್ಟೆ. ಬಹಳ ದಿನಕ್ಕೆ ಮಕ್ಕಳನ್ನು ನೋಡಿ ನಳನಿಗೆ ಸಂತೋಷವಾಯಿತು.

೪೫. ಜಾಲಂಧ್ರ-ಕಿಟಕಿ. ಮಕ್ಕಳನ್ನು ನೋಡಿ, ಮುದ್ದಾಡಿ, ಆನಂದದ ಕಣ್ಣೀರನ್ನು ನಳನು ಸುರಿಸಿದುದರಿಂದ ದಮಯಂತಿಯ ಸಂಶಯ ತೊಲಗಿತು.

೪೬. ವಿಡಾಯ-ಆಡಂಬರ, ರೀತಿ.

೪೭. ಅನುಮತ-ಅಪ್ಪಣೆ. ಗರಗರಿಕೆ ತಪ್ಪಿದ-ಸೊಗಸು ಹೋದ.

ಬಾಹುಕನನ್ನು ನೋಡಿ ದುಃಖದಿಂದ ದಮಯಂತಿಯ ಕತ್ತು ಬಿಗಿಯಿತು. ಅವನಿಗಾಗಿ ಆಕೆ ಮರುಗಿದಳು.

೪೮. 'ಹಿಂದಿನ ಕರ್ಮದ ಫಲವಾಗಿ ಚಕ್ರವರ್ತಿಯಾದ ನೀವು ಋತುಪರ್ಣನಲ್ಲಿ, ಸೇವೆ ಮಾಡುವಂತಾಯಿತೇ? ಇದು ನನ್ನ ಪುಣ್ಯ ಸವೆದುದರ ಫಲ.'

೪೯-೫೦. ನಳನ ಕ್ಷಮೆಯನ್ನು ಬೇಡಿದ ದಮಯಂತಿಗೆ ಅವನಾಡುವ ಚುಚ್ಚು ಮಾತುಗಳನ್ನು ಗಮನಿಸಿ.

'ನೀನು ಚಿಂತಿಸಬೇಡ. ಸಂಕಟಪಡಬೇಡ. ನಿನಗೆ ಎಲ್ಲ ವಿಚಾರಗಳೂ ಗೊತ್ತಿಲ್ಲವೆ? ಲೋಕದ ಪತಿವ್ರತೆಯರಿಗೆಲ್ಲ ನೀನು ಗುರುವಲ್ಲವೆ?'- ನೀನು ಪತಿವ್ರತೆಯಾಗಿದ್ದರೆ ಈ ಎರಡನೆಯ ಮದುವೆಗೆ ಒದಂಬಡುತ್ತಿರಲಿಲ್ಲ ಎಂದು ಭಾವ.

'ನಯ ನೀತಿಯನ್ನು ಅರಿಯದವನೂ, ನಿನ್ನ ವಿಷಯದಲ್ಲಿ ಕರುಣೆಯಿಲ್ಲದವನೂ, ಕಾಡಿನಲ್ಲಿ ನಿನ್ನನ್ನು ಬಿಟ್ಟು ನೀಚ-ಇಂಥವನನ್ನು ನೀನು ನೆನೆಯುತ್ತಾರೆಯೇ? ಹುಚ್ಚಿ, ನಿನಗಿಂದು ಮತ್ತೆ ಸ್ವಯಂವರ ಏರ್ಪಟ್ಟಿದೆ. ನಿನ್ನ ಮನಸ್ಸಿಗೆ ಬಂದವನನ್ನು ಒಲಿದು ಮದುವೆಯಾಗು.'

೫೧. ಸಬಳ-ಕತ್ತಿ. ಗಂಡನಾಡಿದ ನಿಷ್ಕರವಾದ ನುಡಿ ಕೇಳಿದಮಯಂತಿ ಕಣ್ಣೀರು ತುಂಬಿದಳು. ಉದಕ-ನೀರು. ಈ ಚಿತ್ರವನ್ನು ನಿಮ್ಮ ಮನಸ್ಸಿನಲ್ಲೇ ಕಲ್ಪಿಸಿಕೊಳ್ಳಿ. ಕಲ್ಪಿಸು-ಉಂಟುಮಾಡು, ಹರಡು.

೫೨. ಡೊಂಬು-ತೋರಿಕೆ. ರೂಪಿನಲಿ ಅಂಬುಬಾಕ್ಷ (ವಿಷ್ಣು)ನ ಪ್ರತಿಬಿಂಬವಲ್ಲವೇ ನೀವು?—ಅನ್ವಯ.

೫೩. ನಾನು ಕಷ್ಟಗಳನ್ನು ಅನುಭವಿಸಿ, ನಿಮ್ಮಿಂದ ಆಗಲಿ ಮೊದಲೇ ನೋಂದಿದ್ದೇನೆ. ಈಗ ನೀವು ಚುಚ್ಚು ಮಾತನಾಡಿ ನನ್ನನ್ನು ನೋಯಿಸುವುದು ಉಚಿತವಲ್ಲ.

೫೪. ನನ್ನ ಯಾವನ ನಿನಗೆ ಅರ್ಪಿತವಾಗಿದೆ. ದೇಹ, ಮನಸ್ಸು, ಮಾತು, ಕೆಲಸ ಎಂದರೆ ಮನಸ್ಸಿನಲ್ಲಿ, ಮಾತಿನಲ್ಲಿ, ಕಾರ್ಯದಲ್ಲಿ ನಿನಗೆ ಎರಡನ್ನು ಬಯಸಿದವಳಲ್ಲ; ಅದಕ್ಕೆ ಪ್ರತಿಯಾಗಿ ನೀನೇ ಗತಿಯೆಂದು ನಂಬಿದ್ದೇನೆ.

೫೬. ಅನಿಲ-ವಾಯು. ಮದನಜನಕ-ಮನ್ಮಥನತಂದೆ, ಕೃಷ್ಣ -  
 ೫೭. ಬವಣೆ-ತೊಂದರೆ, ಸಂಕಟ. ಹಿಂಗು-ನಾಶವಾಗು. ಕೃತಾರ್ಥ-  
 ಧನ್ಯ.

### ೯. ನಳನೃಪ ಧರಿಯನಾಳಿದ ಮರಳಿ

ಪಾಂಡವರು ಅಜ್ಞಾತವಾಸ ಮುಗಿದ ಮೇಲೆ ತೊಳಗಿಬೆಳಗು  
 ದುದನ್ನು ಈ ದೃಶ್ಯದೊಡನೆ ಹೋಲಿಸಿ.

೧. ಅಭ್ಯುದಯ-ಏಳಿಗೆ. ಲೀಲೆ-ಸಂತೋಷ.

೨. ತನ್ನ ಸಾರಥಿಯಾದ ಬಾಹುಕನು ನಳನೆಂದು ತಿಳಿದ ಮೇಲೆ  
 ಋತುಪರ್ಣನಿಗೆ ಹೇಗಾಗಿರಬೇಕು ! ಮುದ-ಸಂತೋಷ.

೩. ರೂಢಿ-ಲೋಕ. ನೀನು ಸಾರಥಿಯಾದಾಗ, ಅಡಿಗೆ ಮಾಡಿ  
 ದಾಗ ಅದರ ಕೈಚಳಕ, ಸವಿಯಿಂದಲೇ ನಿನ್ನನ್ನು ನಳನೆಂದು ಅರಿಯಲಿಲ್ಲ  
 ಎಲ್ಲ !

೪. ನಳನು ಕ್ಷಮಾಮೂರ್ತಿ. ತಾನು ಪಟ್ಟ ಕಷ್ಟಗಳಿಗೆ ಇನ್ನೊಬ್ಬ  
 ರನ್ನೇಕೆ ಹೊಣೆಮಾಡಬೇಕೆಂಬುದು ಅವನ ಮನೋವೃತ್ತಿ.

೫. ಚರಣದ್ವಂದ್ವ-ಎರಡು ಕಾಲು. ಸದಾವಕಾಲದಿ-ಎಲ್ಲ ಕಾಲ  
 ದಲ್ಲಿಯೂ.

೬. ಉಪಹತಿ-ತೊಂದರೆ.

೭. ಹಿರಣ್ಯ-ಬಂಗಾರ.

೧೧. ಒರ್+ಬರಿಸ-ಒಂದು ವರುಷ. ಹಿಂದುಗಳೆ-ಕಾಲ ಕಳೆ.

೧೨. ತಂಡ-ಗುಂಪು. ಉದ್ದಂಡ-ಕೊಬ್ಬಿದ.

೧೩. ಹಲ್ಲಣಿಸು-ಸಿದ್ಧವಾಗು. ಇಟ್ಟಣಿಸು-ಗುಂಪು ಕೂಡು.

೧೪. ಕಥಾಸಂಗ್ರಹಕ್ಕಾಗಿ ಈ ಪದ್ಯದ ಕೊನೆಯ ಸಾಲನ್ನು ತಿದ್ದಿದೆ.

೧೯. ಪುಷ್ಕರನ ಅಲ್ಪವಾದ ಮನಸ್ಸು ಇಲ್ಲಿ ಹೇಗೆ ಪ್ರಕಟವಾಗಿದೆ !

೨೦. ದುಗ, ಇತ್ತಿಗ-ಇವು ಪಗಡೆಯಾಟದ ಗರಗಳು.

೨೨. ಅಭ್ರಶ.-ಆಕಾ ಉತ್ತಮಾಂಗ-ತಲೆ. ಕೋವಿದ-ವಿದ್ವಾಂಸ.

೨೪. ಕೃತಘ್ನ-ಮಾಡಿದ ಉಪಕಾರವನ್ನು ಮರೆತವನು.

೨೫. ಸೈಗೆಡೆ-ನಮಸ್ಕರಿಸು.

೨೬. ಸಿಂಧ-ಬಾವುಟ.

೨೭. ಎರಡು+ಕೆಲ-ಎರಡು ಪಕ್ಕ.

೨೮. ಪುಣ್ಯದ+ಉದಯ-ಎಳ್ಳೆಯುಳ್ಳವನು. ಸತ್ಯದಿಂದ ಅಲಂಕೃತನಾದವನು. ಸಂಗರ-ಯುದ್ಧ. ನಿಗಮ( ವೇದ )ಗಳಲ್ಲಿ ಕೋವಿದನು.

೨೯. ಕೈವಲ್ಯ-ಮೋಕ್ಷ. ಈ ರೀತಿಯ ಪುಣ್ಯಕಥೆಗಳನ್ನು ಬರೆದು, ಓದುವುದು ಒಂದು ಪುಣ್ಯದ ಕೆಲಸವೆಂದು ನಮ್ಮವರು ಭಾವಿಸಿದ್ದರು.

ಈ ಗ್ರಂಥವನ್ನು ಓದುವುದರಿಂದ, ಓದಿಸಿಕೇಳುವುದರಿಂದ ಆಗುವ ಫಲವನ್ನು ಈ ಪದ್ಯದಲ್ಲಿ ಹೇಳಿದೆ. ಅಂದು ಕಷ್ಟದಲ್ಲಿದ್ದ ಧರ್ಮರಾಜನಿಗೆ ಇದನ್ನು ಕೇಳಿದುದರಿಂದ, ಕಷ್ಟ ನಮ್ಮೊಬ್ಬರಿಗೇ ಅಲ್ಲ ಇತರರಿಗೂ ಉಂಟು, ಅವರು ಇದನ್ನು ತಾಳ್ಮೆಯಿಂದ ಸಹಿಸಿದರು ಎಂಬ ಅರಿವುಂಟಾಗಿ ಅವನು ತನ್ನ ಕಷ್ಟವನ್ನು ಸಹಿಸುವುದು ಸುಲಭವಾಯಿತು. ಮನಸ್ಸು ಮೃದುವಾಯಿತು. ಇಂದು ಈ ಕಥೆಯನ್ನು ಓದುವುದರಿಂದ ನಮಗೂ ಆ ಅನುಭವ ಉಂಟಾಗುತ್ತದೆ. ಕಷ್ಟಕಾಲದಲ್ಲಿ, ಕೇಳು ಸ್ಥಿತಿಯಲ್ಲಿ, ಶುಚಿಯಾಗಿ ಬಾಳಲು ಈ ಚರಿತ್ರೆ ನಮಗೆ ನೆರವಾಗುತ್ತದೆ.

ನಳದಮಯಂತಿಯರ ಚರಿತ್ರೆ ಒಂದು ದೀವಿಗೆ. ಅದು ಸಾವಿರಾರು ವರ್ಷಗಳಿಂದ ಸಾವಿರಾರು ಹೃದಯವನ್ನು ಬೆಳಗಿದೆ. ಇಂದು ಈ ಬೆಳಕನ್ನು ನಮ್ಮ ಎದೆಯಲ್ಲಿ ಹೊತ್ತಿಸಿಕೊಂಡು ನಾವು ಉದ್ಧಾರವಾಗಲು ಯತ್ನಿಸಬೇಕು.

---











